




جنوری ۲۰۲۲ء

نما و ادب

بہار اردو اکادمی کا ماہانہ مجلہ

شاد عظیم آبادی

دن آگیا حیات کا سپری کی شام ہر
سر پر موت موت میں اب کیا کلام ہر
اب اپنی عمر نیشہ نازک کا جام ہر
بس اک ذرا سی بھیں میں قصہ تمام ہر
تھوڑی سی بھی ہو اہو لو ناساز وار ہر
بچتے ہوئے چراغ کا کیا اعتبار ہر



دلی کا کوی

غزل

چاندنی راتیں ، سرد ہوائیں ، اُف ری جوانی ہائے زمانے
 شوخ نگاہیں ، مست آدائیں ، اُف ری جوانی ہائے زمانے
 ساغر رنگیں منھ سے لگانا ، خود پینا ہم کو بھی پلانا
 ضد کہ ہمیں بھی مست بنائیں ، اُف ری جوانی ہائے زمانے
 جسم کی خوشبو بھینی بھینی ، ہار گلے میں ، ہاتھوں میں مہندی
 عطر میں ڈوبی ساری فضا ئیں ، اُف ری جوانی ہائے زمانے
 بزم میں حاصل اُن کے نظارے ، آنکھوں ہی آنکھوں میں وہ اشارے
 پھر بھی یہ ڈر سب دیکھ نہ پائیں ، اُف ری جوانی ہائے زمانے
 وصل کی راتیں تھیں کبھی حاصل ، اب ہیں دلی افسانے میں داخل
 اُن کو کہاں اب ڈھونڈنے جائیں ، اُف ری جوانی ہائے زمانے



دلی کا کوی ایک صوفی علمی خانوادے سے تعلق رکھتے تھے۔ ان کا اصل نام محمد ولی الرحمن اور تاریخی نام ”شاہ رضی“ ہے جس سے ۱۳۱۶ھ برآمد ہوتا ہے۔ دلی کی تاریخ ولادت ۱۵ جنوری ۱۹۰۲ء اور جائے ولادت آبائی وطن کا کو (اُس وقت کا ضلع گیا) ہے۔ ان کے والد سید شاہ غفور الرحمن احمد کا کوی ایک صوفی منش بزرگ، اردو و فارسی کے صاحب دیوان شاعر اور بلند پایہ مورخ تھے۔ دلی کا کوی نے ابتدائی تعلیم حاصل کرنے کے بعد ستمبر ۱۹۱۴ء میں محمد ان ایگلو عربک اسکول پٹنہ سیٹی میں داخلہ لیا، جہاں سے ۱۹۱۸ء میں میٹرک کے بعد ۱۹۲۱ء میں انٹرمیڈیٹ، ۱۹۲۳ء میں گریجویشن اور ۱۹۲۶ء میں بی ایل اور ایم اے کی سند لی۔ دلی کا کوی کی ملازمت کا زمانہ ۱۹۲۷ء سے ۱۹۵۷ء تک اور توسیع ملازمت کے بعد ۱۹۶۱ء تک ہے۔ اس دوران وہ بہار کے مختلف شہروں میں رہے اور اپنے اعلیٰ منصبی فرائض ادا کرتے رہے، پھر ملازمت سے سکدوشی کے بعد پٹنہ ہی میں مستقل بود و باش اختیار کر لی اور یہیں فریزر روڈ پر واقع اپنی رہائش گاہ پر ۱۳ جون ۱۹۶۳ء کو آخری سانس لی اور ”باغِ مجیبی“ قبرستان پھلواری شریف میں مدفون ہوئے۔ دلی کا کوی کے اساتذہ سخن میں والد گرامی حضرت احمد کا کوی کے علاوہ باقر عظیم آبادی اور مبارک عظیم آبادی کے نام شامل ہیں اور پھر ۱۹۱۸ء وہ مبارک سال ہے جب انہیں حضرت شاد عظیم آبادی سے شرف تلمذ ملا۔ واضح رہے کہ دلی کا کوی کے دو بھائی شاہ منظور الرحمن اختر اور شاہ عطاء الرحمن عطا کا کوی بھی شاگردان شاد میں ہیں۔ دلی کا کوی کا مجموعہ ”تجلیاتِ دلی“ ۱۹۸۳ء میں شائع ہوا اس کے بعد ”برق و شفق“ کے نام سے بھی ان کا ایک اور مجموعہ چھپ چکا ہے اور دلی کا کوی کی زندگی اور ادبی و شعری خدمات پر ۲۰۱۵ء میں محمد مجاہد حسین کا تحقیقی مقالہ بھی کتابی صورت میں آچکا ہے۔



نمائندہ ادب

بہار اردو اکادمی کا ماہانہ مجلہ

معاون مدیر

انوار محمد عظیم آبادی

مدیر

ابرار احمد خان

سکریٹری، بہار اردو اکادمی

زرتعاون : پندرہ روپے

سالانہ : ایک سو چاس روپے



جلد : ۴۵ شماره : ۱

جنوری ۲۰۲۲ء

ترسیل زر اور خط و کتابت کا پتہ : سکریٹری بہار اردو اکادمی، اردو بھون، چوہہٹ، اشوک ران چیتھ، پٹنہ ۸۰۰۰۰۴ (بہار)

email : zabanoadabbua@gmail.com

buapat2014@gmail.com

فیکس / فون : 2301476 - 0612-2678021

Web : www.biharurduacademy.in

ترئین : زیبا پروین

کمپوزنگ : پروین اثرنی

ترتیب

۳	ابرار احمد خان	حرف آغاز	اداریہ
۴	محمد شوکت جمال	شاد عظیم آبادی گلستان ہزار رنگ میں	ذکر شاد
۱۱	گل آفرین	شاد عظیم آبادی: اپنی رباعیوں کے درپن میں	
۱۵	ڈاکٹر ممتاز احمد خاں	غلام سرور کی ادبی خدمات	بیاد غلام سرور
۲۴	معروف عالم	غلام سرور: ایک مایہ ناز شخصیت	
۲۷	ڈاکٹر داؤد احمد	حیرت داؤدگری: حیات و شاعری	مقالات
۳۰	ڈاکٹر احمد علی خان	فروغ فرخزاد: فارسی کی ایک انقلابی شاعرہ	
۳۳	ڈاکٹر یاسمین اختر	افسانچہ نگاری کا منفرد فنکار: ایم۔ اے۔ حق	
۳۶	غلام صدیقی	چوگان ہستی اور گؤدان: صنعتی انقلاب کا عظیم بیانیہ	
۴۳	الطاف احمد	ما بعد جدیدیت: ایک بیانیہ	
۴۶	نازنین فاطمہ	بہار کے لوک گیت: چند نکات	
۵۱	محمد سلیم	فطرت کا تقاضا	افسانے
۵۳	رئیس صدیقی	سوچ کا کرب	
۵۴	آصف احمد	نعت پاک	منظومات
۵۵	ڈاکٹر شبنم	تم زندہ ہو مجھ میں.....	
۵۶	فراق جلال پوری / مدہوش بلگرامی	غزلیں	
۵۷	شاہد اختر	غزلیں	
۵۸	محمد شاہد پٹھان	غزل	
۵۹	حنیف مجیبی	غزلیں	
۶۰	عمران رائم	غزل	
۶۱	مصداق اعظمی	ہفت قطعات	
۶۲	سیماب اکبر آبادی / صبا پوری	قطعات تاریخ	
۶۳	بصر : منیر سیفی	ڈاکٹر تبسم فرحانہ	کتابوں کی دنیا
۶۵	بصر : ڈاکٹر ارشاد احمد	جہانگیر انس	
۶۷	بصر : سلطان آزاد	ڈاکٹر اے۔ کے۔ علوی	
۷۰		اکبر رضا جمشید.....	
		شکیل سہرامی، شائستہ خاتون، محمد ارفاق، نذیر احمد یوسفی	سلام و پیام

بچوں کا زبان و ادب

۷۳ — ۸۰

”زبان و ادب“ میں شائع ہونے والی تحریروں میں ظاہر کی گئی مصنفین کی آرا سے ادارے کا متفق ہونا ضروری نہیں



حرف آغاز

اداریہ

شکر و سپاس مالک لوح و قلم کا۔۔۔ اکادمی مجلہ ”زبان و ادب“ کے اشاعتی سلسلہ کی چوالیسویں جلد اپنی تکمیل کو پہنچی اور اب پیش نظر شمارے سے اکادمی کا یہ مجلہ اپنی زندگی کی ایک اور نئی بہار میں قدم رکھ رہا ہے۔ خدا کرے سال نو کے ساتھ یہ بہار نو اپنی روایت کے فروغ کی امین بنتی رہے اور حسب سابق آپ کے ذوق مطالعہ کی تسکین میں کوئی کمی نہ آئے، آمین!

جنوری کا مہینہ جن شخصیتوں کی یادیں لے کر آتا ہے، اُن میں حضرت شاد عظیم آبادی اور نامور صحافی جناب غلام سرور کے نام شامل ہیں، اسی مناسبت سے اس شمارے کا آغاز ”ذکر شاد“ اور ”یاد غلام سرور“ کے ساتھ ہو رہا ہے اور یہاں ایک طرف ”شاد عظیم آبادی گلستان ہزار رنگ میں“ خصوصی جدولی و توضیحی اہتمام کے ساتھ دکھائے گئے ہیں اور ضروری نکات کے ساتھ انہیں ”اپنی رباعیوں کے درپن میں“ سامنے لایا گیا ہے تو دوسری طرف ”غلام سرور کی ادبی خدمات“ کے متنوع پہلوؤں پر غائر نظر ڈالی گئی ہے اور ”ایک مایہ ناز شخصیت“ کی حیثیت سے اُن کے امتیازی اوصاف قلم بند کئے گئے ہیں۔ بعد ازیں ”مقالات“ کے تحت ”حیرت داؤد نگری: حیات و شاعری“ سے بات شروع ہوئی ہے اور ”بہار کے لوک گیت“ تک پہنچی ہے اور یہاں نہ صرف کلام حیرت کا مختلف زاویے سے مطالعہ ہوا ہے بلکہ لوک گیت کی ماہیت و معنویت اور اہمیت دکھاتے ہوئے بہار کے لوک گیت میں بول کی رنگارنگی اور دیگر خصائص کی طرف بھی اشارے کئے گئے ہیں، اتنا ہی نہیں بلکہ اس حصہ میں جدید فارسی کی انقلابی شاعرہ فروغ فرخ زاد کو یاد کرتے ہوئے اُس کے کلام کا موضوعی و پیامی جائزہ بھی لیا گیا ہے۔ علاوہ ازیں یہاں اگر ”ما بعد جدیدیت: ایک بیانیہ“ کا عنوان مختلف حوالوں اور مختلف پہلوؤں کے ساتھ مبرہن ہوا ہے اور جدید صنعتی پیداواری نظام کے اثرات کی باتیں کرتے ہوئے پریم چند کے ناول ”چوگان ہستی“ اور ”گودان“ کو صنعتی انقلاب کا عظیم بیانیہ قرار دیا گیا ہے تو اسی کے ساتھ ساتھ ”نئی صبح“ اور ”ڈنک“ کے فنکار ایم اے حقی کی افسانچہ نگاری کے انفرادی محاسن بھی اُجاگر کئے گئے ہیں۔

مزید برآں زیر نظر شمارے میں اگر رنگوں کا استعارہ لئے ہوئے ذہن کشا کہانی ”فطرت کا تقاضہ“ کچھ خاص منفی سوچ کا منظر نامہ پیش کرتی ہے اور پروفیسر امیتا بھ کے ذریعے ایک بڑا ذہن ساز پیغام دے جاتی ہے تو خالص نفسیاتی کہانی ”سوچ کا کرب“ میں بھی اضافی آمدنی کے باوجود دھماکا کی ذہنی پریشانیوں اور معاشی و معاشرتی مسائل میں گھرے ہوئے اس کے حلقہ احباب کی الجھنیں بھی دیکھی جاسکتی ہیں۔

ہمیں امید ہے کہ اس شمارے کے مقالے اور افسانے ہی متوجہ نہیں کریں گے بلکہ منظوماتی اوراق اور ”کتابوں کی دنیا“ بھی جالب توجہ ہوگی اور ”بچوں کا زبان و ادب“ بھی انہیں نہ صرف خوش کام بنائے گا بلکہ خوش کام بننے کا ذہن بھی دے گا۔ انہیں سطروں کے ساتھ ”سال نو اور یوم جمہوریہ مبارک“ کہتے ہوئے اور آپ کے زریں خیالات و تاثرات کا شبانہ یوم انتظار رکھتے ہوئے خدا حافظ!

ابرار احمد خان

(ابرار احمد خان)

محمد شوکت جمال

Sabzibagh, Patna - 800004

ذکر شاد

شاد عظیم آبادی گلستان ہزار رنگ میں

۵۳۶ صفحات پر مشتمل یہی دوسری اشاعت میرے مطالعہ کی میز پر ہے جس کا ”مقدمہ“ مولانا ابوالکلام آزاد نے لکھا ہے۔

مولانا نیاز فتح پوری کے لفظوں میں سید بہاء الدین احمد کی یہ کتاب ”تاریخ، تذکرے اور انتخاب کلام کا بڑا دلچسپ آمیزہ ہے۔“ اس کتاب میں چھ سو پندرہ شاعروں کے جو اشعار یکجا کئے گئے ہیں، ان کی تعداد ایک محتاط اندازے کے مطابق کئی ہزار تک پہنچ رہی ہے۔


یہاں مولف نے چالیس بنیادی عنوان قائم کرنے کے بعد ان کے تحت متعدد ذیلی عنوانات کا اہتمام کیا ہے جن کی مجموعی تعداد چھ سو چوبیس ہے اور پھر سبھی عنوانات پر اشعار جمع کر دیا ہے۔

یہ کتاب اصل میں ایک قاموسی نوعیت کا شعری انتخاب نامہ ہے جس میں ہر طرح کے مطالب و مضامین کے عنوان تجویز کر کے ہر عنوان کے تحت مناسب اور چنے ہوئے اشعار، شاعر کے نام کے ساتھ لکھ دیے گئے ہیں۔

یہاں ہمارا اصل موضوع اس کتاب کا تجزیہ نہیں، بلکہ محض تمہیدی طور پر اس کتاب کا مختصر سا تعارف لکھنے کے بعد ہم اس رُخ کی طرف آنا چاہتے ہیں جو حضرت شاد عظیم آبادی کے اشعار کی شمولیت سے اپنا رشتہ رکھتا ہے۔

اس مضمون کے ساتھ ایک طویل جدول دی جا رہی ہے جو

بہت ساری بنیادی معلومات سمیٹے ہوئے ہے، اس جدول پر ایک نظر ڈالنے سے بہت ہی آسانی کے ساتھ یہ بات سامنے آسکتی ہے کہ اس کتاب کے چالیس بنیادی عناوین میں سے



”شاد: خان بہادر سید علی محمد، وطن عظیم آباد۔ ۱۸۳۶ء میں پیدا ہوئے، وصال ۱۹۲۷ء۔ میر محمد لکھنوی اور حاجی محمد رضا شیرازی اُن کے استاد تھے۔ فریاد عظیم آبادی سے بھی تلمذ تھا۔“

درج بالا سطر میں جس کتاب کے صفحہ ۵۲۵ و صفحہ ۵۲۶ سے لی گئی ہیں، اُس کتاب کا نام ہے ”گلستان ہزار رنگ“۔ اس کتاب کی ”تمہید“ میں اس کے مؤلف سید بہاء الدین احمد نے مختلف ادوار کے مشہور شعرا کا کلام پیش کرتے ہوئے شاد عظیم آبادی کا یہ شعر بھی لکھا ہے۔

یہ بزم سے ہے یہاں کوتاہ دہتی میں ہے محرومی

جو بڑھ کر خود اٹھالے ہاتھ میں مینا اسی کا ہے

اور پھر کتاب کے صفحہ ۵۰۰ پر بھی ”کوتاہ دہتی“ کے ذیل میں یہ شعر آیا ہے۔

سید بہاء الدین احمد نے اپنے بارے میں اس کتاب کے

صفحہ ۵۳۶ پر درج ذیل سطر لکھا ہے:

”سید بہاء الدین احمد: مؤلف کتاب۔ ولادت ۱۹۱۱ء

وطن پہلے نیا نواں، ضلع گیا (بہار) تھا، اب محلہ دریا پور

پٹنہ ہے۔ حکومت بہار میں پہلے ڈسٹرکٹ اور سیشن جج تھا،


اب بہار پبلک سروس کمیشن کا ممبر ہے۔“

سید بہاء الدین احمد کی یہ کتاب دوسری بار مارچ ۱۹۷۱ء میں چھپی تھی اور مذکورہ عبارت سے ظاہر ہے کہ اُس وقت وہ ڈسٹرکٹ سیشن جج کے عہدہ سے فارغ ہو چکے تھے اور بہار پبلک سروس کمیشن کے ممبر کی حیثیت سے اپنے فرائض انجام دے رہے تھے۔ انہوں نے ”انتخاب اشعار بقید عنوان“ کی صورت میں اپنے کام کا آغاز ۱۹۴۳ء سے کیا تھا اور پھر اس کتاب کے طبع ثانی کا دیباچہ انہوں نے اپریل ۱۹۶۸ء لکھا۔ اس وقت مذکورہ کتاب کی رائل سائز (یعنی سوا چھ انچ اور سوا نو انچ کی تقطیع) کے

اس لئے کہ مشمولہ جدول سے یہ ضرورت بہ آسانی تمام پوری ہو سکتی ہے، البتہ اپنی گفتگو اس رخ پر لاتے ہوئے ہم یہ ضرور دکھانا چاہتے ہیں کہ کسی بھی انتخابی نوعیت کے کام کا کمزور پہلو اپنی جگہ، مگر اس سے بعض خصوصی جہتوں کا اندازہ ضرور ہو جاتا ہے۔

حضرت شاد عظیم آبادی یقیناً ایک شاعر نہیں، نابضہ روزگار شاعر تھے اور ”گلستان ہزار رنگ“ میں دوہری موضوعاتی قید کے ساتھ اُن کے اشعار کی یکسانی اس دعوے کی مزید عملاً توثیق کر دیتی ہے کہ ان کے یہاں موضوعاتی تنوع اور پھر ایک ہی موضوع و مضمون کو سو رنگ سے باندھنے کے وافر ثبوت موجود ہیں۔

”گلستان ہزار رنگ“ میں شامل حضرت شاد کے اشعار پر ایک طائرانہ نظر ڈالی جائے تو صرف اتنا ہی اندازہ نہیں ہوتا کہ ان میں ایات مشہورہ اور مطلع و مقطع کے علاوہ اُن کے کم معروف اشعار بھی ہیں



چھبیس عناوین کے تحت اور چھ سو چوبیس ذیلی عناوین میں سے ترسٹھ عناوین پر حضرت شاد عظیم آبادی کے پچھتر اشعار شامل کئے گئے ہیں۔ یہ خاص بات ہے کہ بعض ذیلی عنوان مثلاً ”شرافت“ کے تحت صرف حضرت شاد کے شعر پر اکتفا ہوا ہے


تو ”ظہارِ حال“ اور ”نگاہ ساقی“ جیسے بعض ذیلی عنوان کے تحت حضرت شاد کے دو دو، تین تین اشعار جمع کر دیے گئے ہیں۔ اسی طرح بعض بنیادی عنوان مثلاً ”مے و میکدہ“، ”کوئے یار و آستانہ“ اور ”مترقات“ کے تحت متعدد ذیلی عناوین پر شاد کے اشعار انتخاب میں آگئے ہیں۔ ان میں سب سے زیادہ تعداد ”مے و میکدہ“ والے اشعار کی ہے۔ یہاں مذکورہ کتاب کے حوالے سے ہمیں اعداد و شمار کی تفصیلات میں جانا مقصود نہیں،

اشعار شاد بہ کتاب گلستان ہزار رنگ

۵۷	جس سے تیرا بیان سنتے ہیں ☆	نت نئی داستان سنتے ہیں	ص
	میں درِ حرم کے شگاف سے تجھے جھانک لوں یہی تھی ہوس		
۵۷	یہ نہیں تو پھر درِ صومعہ جو قریب ہو تو وہیں سہی	ص	
۶۹	سنی حکایت ہستی تو درمیاں سے سنی ☆	نہ ابتدا کی خبر ہے انتہا معلوم	ص
۸۳	سفر ضرور ہے اور عذر کی مجال نہیں ☆	مزہ تو یہ ہے، نہ منزل نہ راستہ معلوم	ص
	جنوں و خرد زنداں کا اسیر اور	اسیر جسم ہوں معیادِ قید لا معلوم	
۱۱۴	ذوق اسیری	یہ کس گناہ کی سزا ہے خدا معلوم	ص
۱۱۸	سرپائے محبوب آنکھیں	وہ چشم مست وہ ترچھی نظر معاذ اللہ ☆	ص
۱۳۰	سامان آرائش آرائش	دیدنی تھا یہ سماں تیرے نکھرنے کی قسم ☆	ص
	پیرہن و بوسے پیرہن	بسا ہوا ہے ترے پیرہن سے اپنا دماغ	
۱۳۲	شوخی واداوناز انگڑائی	ہزار پھولوں کو سونگھا کسی میں بو ہی نہیں	ص
۱۳۹	بدگمانی	وہ اُس کی جھوم کے انگڑائیاں خدا کی پناہ ☆	ص
۱۳۹	برہمی و عتاب	کہیں جواب ہے اس حد کی بدگمانی کا ☆	ص
۱۴۱		کہ شکر بھی جو کروں آپ اسے گلہ کہئے	ص
		عرض مطلب پہ برامان کے غصہ کیسا ☆	
		شاد دیوانہ بھی تیرا ہے گدا بھی تیرا	ص

نہیں کہ شاد نے جمالی کے تعلق سے ”کُلَّ يَوْمٍ هُوَ فَنِي شَانِ“ (سورہ رحمن آیت ۲۹) کا مضمون سہل ممتنع کے انداز میں بخوبی تمام باندھا ہے۔ بیشک انسان آئے دن قدرت کے نت نئے نظارے دیکھتا بھی ہے اور کسی نہ کسی پیرائے میں اپنے ہم جلیسوں سے اس کا ذکر بھی کرتا ہے، پھر یہ کہ شاد نے درحرم نہ سہی درصومعہ سے ہی تجلی الہی دیکھنے کی آرزو کا اظہار نہایت خوبصورتی سے کیا ہے۔ وہ عہد فرنگی کے شاعر ہیں اور اس جہت سے دیر کی بجائے ”درصومعہ“ کی استعاراتی تہہ داری کا مزید احساس ہوتا ہے۔ وجود و عدم کا فلسفہ ہو یا تلاش و جستجو کا معاملہ، اس موضوع پر بھی تضاد اور مناسبات لفظی کے ساتھ شاد نے بہت عمدگی سے اپنے خیالات کو شعری جامہ عطا کیا ہے اور جسم و روح کا رشتہ بھی قید و بند کے حوالے سے استعارے کی زبان میں بحسن تمام سامنے لا دیا ہے۔

شاد کے ان غزلیہ اشعار میں محبوب کی ترچھی، مگر حیا بھری نگاہیں بھی ہیں، اس کی آرائش و زیبائش اور اس کے حسن و نکھار کی کیفیت




اور بعض ایسے اشعار بھی جو صنائع و بدائع کے لحاظ سے مختلف نوعیت کی مثالیں سامنے لا دیتے ہیں اور یہ کہنا تو یقینی طور پر داخل انکشاف نہیں ہوگا کہ محض یہ اشعار ہی سامنے رہیں تو شاد کے اسلوب سخن کی بیشتر خوبیوں نہایت آسانی سے آئینہ ہو سکتی ہیں۔

جہاں تک موضوعات اور بیانات کا تعلق ہے، ان اشعار پر بالاستیعاب نگاہ ڈالی جائے تو یہ سمجھنے میں چنداں دشواری کا امکان

- خوئے دوست دہر میں کیا کیا ہوئے ہیں انقلاباتِ عظیم ☆ آسماں بدلا، زمیں بدلی نہ بدلی خوئے دوست ص ۱۵۰
- شباب و پیری ضعیفی، پیری یا بڑھاپا ہے یا جوانی تھی ☆ عمر دو بول کی کہانی تھی ص ۱۶۵
- عمر رفتہ شاد نہ وہ دیدار پرستی اور نہ وہ نشہ کی مستی
- تجھ کو کہاں سے ڈھونڈ کے لائیں اُف ری جوانی ہائے زمانے ص ۱۶۶
- یادشباب کہنے لگتے ہیں جوانی کی کہانی جو کبھی ☆ پہلے ہم دیر تک بیٹھ کے رو لیتے ہیں ص ۱۶۷
- شوق دید و دیدار جلوہ گری دوست وہ عالمگیر جلوہ اور وہ حسن مشترک تیرا
- خدا جانے اُن آنکھوں کو ہوا کس کس پہ شک تیرا ص ۱۶۸
- جمال دوست دیکھا تو ہم نے ازل میں جمال دوست ☆ لیکن وہ کوئی وقت نہ تھا امتیاز کا ص ۱۷۰
- نام محبوب اگر مرتے ہوئے لب پر نہ تیرا نام آئے گا
- تو میں مرنے سے باز آیا، مرے کس کام آئے گا ص ۱۷۹
- عشق و عاشقی رسوائیاں غضب کی ہوئیں ان کی راہ میں ☆ حد ہے کہ خود ذلیل ہوں اپنی نگاہ میں ص ۲۰۶
- عرض مدعا تمنا اظہار حال بھرے ہوں آنکھ میں آنسو خیدہ گردن ہو ☆ تو خاموشی کو بھی اظہار مدعا کہئے ص ۲۲۵
- شب کو مری چشم حسرت کا، سب دکھ درد اُن سے کہہ جانا
- دانتوں میں دبا کے ہونٹ اپنا کچھ سوچ کے ان کا رہ جانا ص ۲۲۵

انداز بھی چھپا نہیں رہ سکتا۔

فراق و وصل کا ظہور مختلف مراحل میں ہوتا ہے اور محبوب کے



انتظار، اس کی آمد، اس کے پیام اور پھر

اس کے وداع ہو جانے پر عاشق کے دل

سے نکلنے والی آہ بے اختیار، غرض کہ ہر

ایک مراحل کا بیان اپنے خاص جذباتی

انداز و الفاظ میں شاد کے یہاں دیکھا

جاسکتا ہے اور فغان و فریاد کو اشعار کی

کمان و کمند کا اسیر بنائے جانے کی ہنرمندی بھی بہر صورت شاد کی غزلیہ

شاعری میں نگر کر سامنے آتی چلی جاتی ہے۔

شاد عظیم آبادی کی شاعری میں عاشق کی حسرت شہادت

بھی اور پھر اس کے لباس معطر کا تذکرہ بھی۔ یہاں محبوب کی انگڑائیوں کا منظر بھی ہے اور اس کی بدگمانی و برہمی اور اس کی دائمی عادت و خصلت کا مبالغتہ بداماں بیان بھی۔ ان اشعار میں بیکر تراشی اور نفسیاتی کیفیات کے اظہار کا ہنر بھی حد درجہ دیدنی ہے۔


شاد نے شباب اور پیری کو ”عمر کے دو بول کی کہانی“ بتایا ہے اور عمر رفتہ اور یاد شباب سے اپنے اشعار کی ترصیح کی ہے۔ یہاں صرف شوق دید و دیدار کے حوالے سے محبوب کی جلوہ گری، اس کے حسن و جمال اور اس کے نام نامی پر ہی شاعر کے بیانات ہمارے سامنے نہیں آتے ہیں، بلکہ عاشق کی رسوائی اور عرض تمنا میں اس کے اظہار حال کی مختلف کیفیتیں بھی اجاگر ہو جاتی ہیں اور ذرا سا ٹھہر کر دیکھیں تو یقیناً ان اشعار میں تعلیق کا استعمال، مجاہدہ کی بندش کا حسن اور محاکاتی و تکلمی

- خبر کیا غیب کی غم خوار کو اوریاں یہ عالم ہے ☆ کہا جاتا نہیں اپنی زباں سے حال زار اپنا ص ۲۲۶
- جواب پلٹ کے دیکھ تو لیتا اگر جواب نہ تھا ☆ حیا سے گڑ گئے تجھ کو پکارنے والے ص ۲۲۸
- دعا پچھلے پھر اٹھ اٹھ کے نمازیں ، ناک رگڑنی ، سجدے پہ سجدے
- جو نہیں جائز اس کی دعائیں اُف ری جوانی ہائے زمانے ص ۲۳۲
- فراق و وصل آمدیاد شب فراق کی آمد ہی تھی کہ تو پہنچا ☆ ترے نثار کہ آئی بلا کو ٹال دیا ص ۲۳۲
- انتظار نہ رات کٹتی ہے کم بخت امیدواروں کی ☆ نہ دل کو حوصلہ انتظار باقی ہے ص ۲۳۳
- پیغام و پیغامبر الجھ نہ ہم سے تو، قاصد کو ہم نے کیا اے دل ☆ سکھا دیا تھا کہ جانا تو جا کہ رہ جانا ص ۲۳۷
- وداع یار یوں نہ ویران کر کے جا ظالم ☆ کچھ تو کر شرم دل میں آنے کی ص ۲۶۵
- فغان و فریاد آہ جوم ضعف میں لینا تھا صبر سے کچھ کام ☆ خود اپنی آہ کی ٹھوکر سے دل نے کھائی چوٹ ص ۲۷۵
- قتل کہانیاں اثر آہ کی غلط ہیں شاد ☆ کسی کے دل پہ کسے اختیار ہوتا ہے ص ۲۷۶
- حسرت شہادت صف آخر میں ہوں میں وا اصفائے قاتل ☆ خوف یہ ہے کہ تھکا جاتا ہے باز و تیرا ص ۲۸۹
- شہیدان و فاناں شہید ناز کی بھولی نہیں ہمیں صورت ☆ تری طرف کو نگاہیں پھرا کے رہ جانا ص ۲۹۲
- کوئے یارو آسودگان محو ہیں اپنی جگہ آسودگان کوئے دوست
- آستانہ کوئے دوست آرزو دل میں ہے ، دل آنکھوں میں ، آنکھیں سوئے دوست ص ۲۹۳
- سجدے زاہد سمجھ نہ کبر جو ہم چپ کھڑے رہے ☆ اس آستان کے سجدے کے قابل یہ سر نہ تھا ص ۲۹۶
- کوئے یار گلی میں یار کی اے شاد سب مشتاق بیٹھے ہیں
- خدا جانے وہاں سے حکم کس کے نام آئے گا ص ۲۹۷

دوسرا نام ہے۔ بہ الفاظ دیگر زندگی، آداب زندگی کے شعور سے عبارت ہے۔ تھکن کی رات ہو یا ملن کی رات، اس کا حال اس تجربے سے گزرنے والے ہی سمجھ سکتے ہیں۔ گردش لیل و نہار سے چاہے صبح و مساکا وقت بدل رہا ہو، چاہے بہار و خزاں کا موسم آ رہا ہو اور جا رہا ہو، بہر کیف اس کی معنویت، محبوب سے اس کی یک گونہ نسبت اور اس کے ہمہ صورت اثرات میں ہی پنہاں ہے۔

یہاں شاعر نے غنجہ و گل کے استعارے میں جو آفاقی صد اقیں بیان کی ہیں اور حیات مستعار کا جو نقشہ کھینچا ہے یا یہ کہا جائے کہ بے ثباتی عالم کا جو فلسفہ نظم کیا ہے، وہ خوبصورت ہی نہیں بلکہ لفظوں کے تخلیقی و تہدار استعمال پر بھی شاہد ہے۔ ان اشعار کے مضامین چاہے ”گل و فصل“، اور ”محفصل یاز“ کے تحت ہوں یا ”امید و یاس“ کے تحت،

اور شہیدان وفا کا تذکرہ بھی مضمون آفرینی کی شان کے ساتھ ہوا ہے اور پھر محبوب کی گلی اور محبوب کی چوکھٹ، اس پر جبہ سائی اور اس گلی تک بار پالینے والوں کی اندرونی کیفیت بھی مرحلہ وار، شاد کے یہاں بیان ہو گئی ہے۔ یہاں شاد نے




جس انداز سے آستان محبوب کا مرتبہ دکھایا ہے اور جن خدشات کا اظہار کیا ہے، وہ بھی بہت ہی لطافت اور مبالغت بداماں ہے۔ مجبوری و بے بسی کا عالم کیا ہوتا ہے، ناز و نیاز کی کیفیت کیا ہوتی ہے، یہ بھی شاد کے یہاں مشہور ہے اور یہ بھی کہ بلبلہ، بلبلہ سہی، مگر اس کی اہمیت کیا ہے۔ شاد کے نزدیک زندگی، اصل میں جینے کا انداز پالینے کا


کیفیات و	مجبوری	غضب ہے آدمی کے واسطے مجبور ہو جانا	۳۱۳
واردات		زمیں کا سخت ہونا ، آسمان کا دور ہو جانا	۳۱۴
ناز و نیاز		یہ سب درست کہ تم بھی ہو خدا بھی ہو ☆ مگر نیاز کے قابل یہ دل رہا بھی ہو	۳۱۸
کشتی و طوفاں	حباب	یوں حبابوں کا نہ دل توڑ خدا اے موج	
		انہیں قطروں کی بدولت تو ہے دریا تیرا	۳۲۱
گردش آسمان و زندگی		اب بھی اک عمر پہ جینے کا نہ انداز آیا	
لیل و نہار		زندگی چھوڑ دے پیچھا مرا میں باز آیا	۳۳۰
	شب	لپٹ وہ زلفوں کی جاں بخش اور وہ پیاری رات	
		بسر ہوئی کبھی ایسی بھی ساری ساری رات	۳۳۲
		کچھ وہی اُس کو سمجھتا ہے کہ شب کیوں کر کئی ☆ تھک کے رستے میں جو اے شامِ غریباں رہ گیا	۳۳۲
گل و فصل گل	بہار	ہم اور سیر لالہ و گل جگریار میں ☆ کیسی بہار ، آگ لگا دوں بہار میں	۳۴۴
	خزاں	ابھی سے ویرانہ پن عیاں ہے ، ابھی سے وحشت برس رہی ہے	
		ابھی تو سنتا ہوں کچھ دنوں تک بہار اے آسمان رہے گی	۳۴۶
	غنجہ	یہاں نہ نشو و نما کا حاصل ، نہ کوئی ثمرہ ہے رنگ و بو کا	
		ہنسو گے تم اس چمن پہ غنجو ، زمانہ آ لے ذرا نمو کا	۳۴۹
گل و آتش گل		غنجوں کے مسکرانے پہ کہتے ہیں ہنس کے پھول ☆ اپنا کرو خیال ہماری تو کٹ گئی	۳۵۱
		بلبل کے کاروبار پہ ہے خندہ ہائے گل ☆ کہتے ہیں جس کو عشقِ خلل ہے دماغ کا	۳۵۲

طرزِ بلیغ کا انداز بہر حال متوجہ کر لیتا ہے۔

شاد نے اپنے غزلیہ اشعار میں جس انداز سے دوستوں کی شکایت کی ہے اور محفل احباب کو جس طرح غنیمت بتایا اور اس کے اٹھتے چلے جانے کا حال دکھایا ہے اور پھر جس طرح ”ایک چادر کو ترستی“ اپنی تربت کا ذکر لایا ہے، بھری محفل سے اٹھوائے جانے اور کفن سے منہ



ڈھکے ہونے کی باتیں کی ہیں اور موت کو رستگاریِ آلام کا ذریعہ بتایا ہے، وہ بھی شاد ہی کا حصہ ہے۔ یہ کہنے کی ضرورت نہیں کہ شاد کی غزلوں میں خرمیاتی مضامین طرح طرح سے بیان ہوئے ہیں اور خیر سے ”گلستان ہزار رنگ“ سے




بہر کیف میر و ذوق جیسے شاعروں کے ابیات معروفہ یاد دلا جاتے ہیں، مگر اس حسن تفاوت کے ساتھ کہ شاد کے کہنے کا انداز، بالکل ان کا اپنا انداز ہے اور شاید اسی لئے ایسے بیشتر اشعار زباں زد خاص و عام بھی ہیں۔ یہ تو ٹھیک ہے کہ اشعار شاد کی جو جدول سامنے رکھ کر باتیں ہو رہی ہیں اس میں ”جنوں و خرد“ کے تحت ”زنداں کا اسیر اور ذوق اسیری“ اور پھر ”مشت پر (لمبل) و صیاد“ کے تحت ”اسیری و ذوق اسیری“ والا شعر مکرر آ گیا ہے، لیکن اس سے قطع نظر، اس جدول کے بموجب ”برق و خرمن“ اور ”صید و صیاد“ کے تعلق سے شاد کے شعر کا طغیہ اور اس میں خود سپردگی یا ایک قسم کے

۳۶۳	ص	محففل یار	بزم	دل مضطر سے پوچھ اے رونق بزم	☆	میں خود آیا نہیں لایا گیا ہوں
۳۷۰	ص	مدعا، امید و یاس آرزو، تمنا		تمناؤں میں الجھایا گیا ہوں	☆	کھلونے دے کے بہلایا گیا ہوں
۳۷۶	ص	مدعا		اے دل مدعا طلب وقت سوال بھی تو ہو	☆	ہم کو بھی نام یاد ہے اپنے گدا نواز کا
۳۸۳	ص	مشت پر و صیاد	اسیری و ذوق اسیری	اسیر جسم ہوں میعاد قید لا معلوم	☆	یہ کس گناہ کی تعزیر ہے خدا معلوم
۳۸۹	ص	برق و خرمن		بتائے مرے خرمن نے کیا بگاڑا ہے	☆	فلک پہ برق جو رہ کے تملاتی ہے
۳۹۱	ص	صید و صیاد		بہ شوق دام میں لاکر قفس میں بند کرے	☆	خوشا وہ صید کہ صیاد خود پسند کرے
۴۰۹	ص	ملاقات	گدا احباب	اے شاد جن کے ساتھ زمانہ بسر کیا	☆	اللہ اب وہی مجھے پہچانتے نہیں
		لطف صحبت		بہت مشکل ہے چند احباب کا یکجا بہم ہونا		
۴۱۰	ص			بہ حسرت دیکھ لو اک اک کو اٹھتی انجمن والو		
۴۱۵	ص	موت و بیماری	تربت	پردہ پوشان وطن تم سے تو یہ بھی نہ ہوا	☆	ایک چادر کو ترستی رہی تربت میری
۴۲۴	ص	کفن		لحد میں کیوں نہ جاؤں منہ چھپائے	☆	بھری محفل سے اٹھوایا گیا ہوں
۴۲۷	ص	موت		اپنی ہستی کو غم و درد و مصیبت سمجھو	☆	موت کی قید لگا دی ہے غنیمت سمجھو
		مے و میکہ	پیمانہ	جلو میں پیر مغاں سا رہبر، بغل میں ساقی سا مہر گستر		
۴۳۰	ص			بڑے تکلف سے آیا ساغر، بڑے تجل سے جام نکلا		
۴۳۱	ص			زمیں پہ جام کو رکھ دے ذرا ٹھہر ساقی	☆	میں اس پہ ہولوں تصدق، تو پھر اٹھا کے پیوں
۴۳۶	ص	رندی و مستی		ستم زاہد پیمان شکن سے نہیں کم	☆	ایسی مستی کہ جو غارت گر میخانہ بنے
۴۳۷	ص	زاہد		جناں میں ہے زاہد، ترے در پہ ہم ہیں	☆	محل اپنا اپنا، مقام اپنا اپنا

شعر آیا ہے جس میں صنعت استدلال کے ساتھ یہ بتایا گیا ہے کہ کسی سے الجھنا، شریفوں کی شرافت پر سوالیہ نشان لگا دیتا ہے۔ یہاں ”تخیر“ کے حوالے سے شاد کا شعر حوصلہ دلاتا اور پھر ”تو اور میں“ کا مضمون گئے وقت کا تاسف دکھاتا ہے۔ اتنا ہی نہیں بلکہ ”افسانہ“ درد کی نئی اور پراثر ترکیب کا اشارہ دیتے ہوئے، عزم و حوصلہ اور بروقت اقدام کے باب میں اس پیامی فلسفہ تک پہنچتا ہے کہ کوتاہ دستی وجہ محرومی ہے۔

غرض کہ ”گلستان ہزار رنگ“ نامی اس تالیف میں جمع ہو جانے والے یہ اشعار حسن اتفاق سے حضرت شاد عظیم آبادی کی غزلیہ شاعری کے بیشتر فکری و فنی اور منفرد اسلوبیاتی خصائص کی آئینہ داری میں از بس کامیاب ہیں۔ ❀❀❀

ماخوذ اس مشمولہ جدول کے آخری حصہ میں ایک دو نہیں، بارہ اشعار ”مے اور میکدے“ کے تعلق سے جمع ہیں جن میں رندی و مستی، زاہد، شراب، لغزش رفتار، مے نوشی اور نگاہ ساقی کی باتیں آئی ہیں اور جب تک شراب آئے، گویا مست نگاہوں کے صدقے کئی دور ہو گئے ہیں۔ مزید لطف یہ ہے کہ ان اشعار میں ذہن ساز اور انتہائی لطیف جذباتی و نفسیاتی نکتے بھی پنہاں ہیں، پھر ”متفرقات“ کے تحت جو اشعار جمع ہوئے ہیں، ان میں جیسا کہ قبل بھی ذکر ہوا، خاص بات یہ ہے کہ ”شرافت“ کے تعلق سے صرف شاد کا ہی ایک



۲۳۹	ص	ہزار تلخ ہے پیر مغاں نے جب دی ہے ☆ خدا نہ کردہ جو میں منہ بنا بنا کے پیوں	شراب
۲۴۴	ص	میں فدا لغزش رفتار پہ اپنی اے شاد ☆ دور سے دیکھ کے اس نے مجھے پہچان لیا	لغزش رفتار
۲۴۴	ص	قدم اٹھا کے مرا تمللا کے رہ جانا ☆ جھکا کے سر کو ترا مسکرا کے رہ جانا	مے نوشی
۲۴۷	ص	میکدہ ہے یہ، سمجھ بوجھ کے پینا اے رند ☆ کوئی گرتے ہوئے پکڑے گانہ بازو تیرا	میکدہ
۲۴۸	ص	مغیجے ہیں متخیر، متبسم ساقی ☆ پینے والے تجھے پینے کا نہ انداز آیا	مغیجے
۲۴۹	ص	دیکھا کئے وہ مست نگاہوں سے بار بار ☆ جب تک شراب آئے، کئی دور ہو گئے	نگاہ ساقی
۲۴۹	ص	نگاہ ناز سے ساقی کا دیکھنا مجھ کو ☆ مرا وہ ہاتھ میں ساغر اٹھا کے رہ جانا	نگاہ ناز
۲۵۰	ص	ساقی کی چشم مست پہ مشکل نہیں نگاہ ☆ مشکل سنبھالنا ہے دل بیقرار کا	مشکل
		میں حیرت و حسرت کا مرا خاموش کھڑا ہوں ساحل پر	تخیر
۲۷۷	ص	دریائے محبت کہتا ہے آ کچھ بھی نہیں پایاب ہیں ہم	دریائے محبت
۲۸۱	ص	نہ مشتاقوں کا مجمع تھا، نہ جانباڑوں کا میلہ تھا ☆ خدا جانے کہاں مرتا تھا میں جب تو اکیلا تھا	تو اور میں
		گلوں نے خاروں کے چھیڑنے پر سوا خموشی کے دم نہ مارا	شرافت
۲۸۹	ص	شریف الجھیں اگر کسی سے تو پھر شرافت کہاں رہے گی	شرافت
۲۹۴	ص	کہتے ہیں اہل ہوش جب افسانہ آپ کا ☆ ہنتا ہے دیکھ دیکھ کے دیوانہ آپ کا	افسانہ
۲۹۵	ص	ہنتے ہنتے رو دیا کرتے تھے سب بے اختیار ☆ اک نئی ترکیب کا درد اپنے افسانے میں تھا	ہنتے ہنتے
۵۰۰	ص	یہ بزم مے ہے یاں کوتاہ دستی میں ہے محرومی	کوتاہ دستی
		جو بڑھ کر خود اٹھا لے ہاتھ میں مینا اسی کا ہے	



گل آفرین

Chandwara, Muzaffarpur (Mob.9801203176)

شاد عظیم آبادی: اپنی رباعیوں کے درپن میں

پینتالیس سال کی عمر میں وہ ”خان بہادر“ کا خطاب پائے گا، تیس سال تک آنریری مجسٹریٹ کے منصب پر رہ کر ہمیشہ اردو میں فیصلہ لکھا کرے گا اور دیگر خوبیوں کے ساتھ ساتھ ایک قادر الکلام شاعر کی حیثیت سے اس کا مرتبہ زمانے میں مسلم ہوگا، وقت کے ایک عظیم مصنف، ماہر لسانیات اور رباعی کے تعلق سے ”خیام“ جیسی کتاب لکھنے والے سید سلیمان ندوی کا قلم نہ صرف اُسے میرِ عصر کہے گا بلکہ یہ وضاحت بھی کر دے گا کہ شاد کے یہاں وہی انداز بیان، سوز و گداز، الم و فریاد، حسرت و یاس، درد و غم ہے جو میر کی شاعری کا خاصہ ہے۔

اس میں دورانے نہیں ہو سکتی کہ شاد عظیم آبادی نے غزل کے میدان میں اپنی طبع رسا اور فکر رسا کے خاص جوہر دکھائے ہیں اور اپنی نظریاتی کاوشوں کی بدولت جہانِ مرآئی میں جدید مرثیہ کے بانی قرار پائے ہیں، لیکن اسی کے ساتھ ساتھ ایک واضح حقیقت یہ بھی ہے کہ حضرت شاد نہ صرف عربی، فارسی انگریزی اور دیگر علوم متداولہ سے بخوبی واقفیت رکھتے تھے، بلکہ اسلامیات کے ساتھ ساتھ عیسائیوں کے عہد نامہ جات متیق و جدید، پارسیوں کی ژند پانژند اور ہندوؤں کی رامائن اور گیتا کا بھی انہوں نے سیر حاصل مطالعہ کر رکھا تھا اور ان تمام باتوں پر مستزاد یہ بھی کہ وہ بحیثیت شاعر زمانے میں درجہ استناد پانے کے لئے قرار واقعی کاوشوں کا بھی پورا پورا شعور رکھتے تھے۔ یہی وجہ ہے کہ حضرت فریاد سے تلمذ پانے کے بعد انہوں نے صرف اسی بات کو کافی نہیں سمجھا کہ اس طرح اُن کا سلسلہ سخن، اپنے استاد کے حوالے سے شاگردان میر درد تک پہنچ رہا ہے بلکہ انہوں نے اپنے زمانے کے مزاج کی بھی ہر طرح پاسداری کی۔

شاد نے جو زمانہ پایا تھا اس زمانے میں ایک شاعر کو بذاتِ خود استادانہ مرتبہ تک پہنچنے کے لئے تین باتیں لازمی سمجھی جاتی تھیں، پہلی

اردو شاعری صدیوں پر محیط ہے اور شاید یہ بات بھی اُس کے لئے داخل اوصاف ہی سمجھی جائے گی کہ اُس میں ہم تخلص مشاعر شاعر کی تعداد ہمیشہ ہی نمایاں رہی ہے اور لطف بالائے لطف یہ بھی کہ اُن معروف زمانہ شاعروں میں بہار کے ارباب سخن بھی شامل رہے ہیں، مثلاً محمد حسین آزاد اور جگن ناتھ آزاد ہیں تو فضل حق آزاد عظیم آبادی بھی، میر محمد اثر دہلوی اور جعفر علی خاں اثر لکھنوی ہیں تو نواب سید امداد امام اثر عظیم آبادی بھی، واجد علی شاہ اختر، اختر شیرانی، جاں نثار اختر اور پنڈت ہری چند اختر ہیں تو اختر اور یونی اور اختر قادری بھی، اکبر الہ آبادی ہیں تو حضرت اکبر دانا پوری بھی، ضیاء آبادی ہیں تو ضیاء عظیم آبادی بھی، قتیل شفائی ہیں تو قتیل دانا پوری بھی، میلارام وفا ہیں تو وفا ملک پوری بھی اور ولی دکنی ہیں تو ولی کا کوی بھی اور اسی طرح مہاراجہ کشن پرشاد شاد، شاد عارفی اور زرباش کمار شاد ہیں تو سید علی محمد شاد عظیم آبادی بھی اور درحقیقت اس مضمون میں ہمیں فی الوقت حضرت شاد ہی کو ایک رباعی گو شاعر کی حیثیت سے یاد کرنا مطلوب ہے۔

شاد عظیم آبادی ۱۸۸۶ء میں اس عالم رنگ و بو میں آئے اور تقریباً ۸۱ سال عمر پا کر اس جہاں سے رخصت ہو گئے، لیکن بھلا کون جانتا تھا کہ سید عباس مرزا کے گھر پورب دروازہ پٹنہ سیٹی میں پیدا ہونے والا وہ بچہ جس نے محض سات آٹھ سال کی عمر میں یایوں کہیں کہ ۱۸۵۴ء کے آس پاس کہا تھا۔

جو کوئی اس تلنگی کو لوٹے

سنگ آفت سے اس کا سر پھوٹے

وہ میر سید محمد لکھنوی، حاجی محمد رضا شیرازی اور شاہ الفت حسین فریادی کا شاگردی و تربیت، اپنے شوق و صلاحیت اور اپنی نہایت ہی اچھی تعلیم کی بدولت اس مقام تک پہنچے گا کہ اُسے اپنے وقت کا میر سمجھا جائے گا،

ان مشاہیر سخن کی صلاحیتوں سے بھی فیض یاب ہوئی۔

ذوق نے اسے زبان کی سلاست اور امثال و محاورہ بندی سے اور مومن نے اپنے نازک طرز سخن سے نواز تو غالب نے ذاتی رباعیوں میں قصیدے کے رنگ بھر دیے اور ایک قسم کی طرفگی اور باریک بینی سے آشنا کیا، مگر اصل معاملہ یہی رہا کہ اس دور کے شعرا کی رباعیوں سے یہ صنف کچھ خاص امتیازی نچ بمشکل تمام ہی پاسکی۔

جہاں تک انیس و دہریہ کی رباعیوں کا معاملہ ہے، اس میں شک نہیں کہ ان دونوں مرثیہ گو شعرا نے رباعی کو مجلسی صنفی بنا کر اس کی مقبولیت کے راستے کھول دیے اور اس رخ سے اس صنف کے خاص محسنوں میں اپنی جگہ محفوظ کر گئے، لیکن بعض وجوہ سے بہر حال فطری طور پر ان کی رباعیاں شوخ و شنگ مضامین سے آشنائی نہ پاسکیں، البتہ یہ ضرور ہوا کہ ان دونوں کی بدولت میر و سودا کے مقابلے میں رباعی کو ایک نیال و لچیل گیا۔

رباعی کی تاریخ میں حالی اور اکبر کا نام بھی آتا ہے اور یہ کہنے میں کوئی عار نہیں کہ ان کا موضوع بھی اگرچہ اخلاق و نصیحت ہی ہے، مگر ان کی رباعیوں میں انیس و دہریہ سے کہیں زیادہ موضوعاتی وسعت بھی ہے اور دونوں کا رنگ و آہنگ بھی بالکل الگ الگ ہے۔ حالی کے یہاں مولویانہ رنگ و روغن ہے اور اکبر کے یہاں طنز و ظرافت کا رنگ، پھر جدت پسندی اور قدمت پسندی نے بھی ان دونوں کا رنگ جدا کر دیا ہے۔ اگر یگانہ، جوش و فراق، رواں اور احمد کی طرف دیکھیں تو کہنے کی ضرورت نہیں کہ ان میں ہر ایک کا اپنا اپنا مزاج و ماحول اور اپنا اپنا رنگ و آہنگ ہے۔

مذکورہ مشاہیر سخن سے قطع نظر جہاں تک عظیم آباد کے شاعروں کا معاملہ ہے اس میں شک نہیں کہ یہاں رباعی گوئی کی روایت زمانہ قدیم سے ہی وجود میں آئی۔ نہ صرف بہت سارے وہ شعرا جن کا تعلق خانقاہوں سے ہے بلکہ وہ صاحب دیوان شعرا بھی جن کے نام تذکروں میں بار بار آتے ہیں، اس صنف سے اپنا شغف دکھاتے رہے۔ راسخ نے سوسے زیادہ رباعیاں کہیں، مگر ان کی کاوشوں سے وسیع اور اساسی معنوں میں دیکھا جائے تو اس صنف کو امیدوں سے بہت ہی کم متاع اعتنا نصیب ہو سکی۔

بات تو یہ کہ وہ فن عروض میں کامل دستگاہ رکھتا ہو، دوسری بات یہ کہ اس کے شاگرد کثیر تعداد میں ہوں اور تیسری بات یہ کہ وہ قادر الکلام شاعر ہو، یعنی بیشتر موضوعی اور ہیئت پر مبنی اصناف سخن میں طبع آزمائی کر رہا ہو۔ چنانچہ ہم دیکھتے ہیں کہ شاد کے یہاں عروضی مہارتوں کے شواہد بالکل ہی عیاں ہیں اور جہاں تک بڑی تعداد میں اور نہایت کامیاب اور نامور شاگرد بنانے کی بات ہے تو اس کی تفصیلیں بھی کچھ ڈھکی چھپی نہیں اور رہی بات متنوع اصناف میں طبع آزمائی کی، تو یہ بھی کسی سے پوشیدہ نہیں کہ شاد نے غزلوں کے علاوہ نظمیں بھی لکھیں، مرثیہ بھی کہے، مثنویاں بھی لکھیں، قطعات بھی کہے اور رباعیاں بھی لکھیں۔ دیگر اصناف میں شادی باقیات سے قطع نظر، جہاں تک ان کی رباعیوں کا تعلق ہے، وہ نہ صرف کیت کے لحاظ سے تین ہندسوں میں پہنچتی ہیں بلکہ کیفیت کے اعتبار بھی وہ بہت ہی سرسبز و شاداب ہیں۔

شاد کی رباعیوں میں فلسفیانہ، صوفیانہ، زندانہ و حکیمانہ، اخلاقی و عاشقانہ اور پیری و شباب وغیرہ، غرض کہ متنوع موضوعات کا ایک جہاں آباد ہے۔ ”رباعیات شاد“ کے نام سے ان کے شاگرد رشید حمید عظیم آبادی نے ۱۹۴۵ء میں نواب سر نظامت جنگ بہادر، حیدر آباد دکن کے منظوم انگریزی ترجمہ کے ساتھ جو کتاب منظر عام پر لائی تھی اس میں پانچانوے رباعیاں ہیں اور ان کے علاوہ شادی دیگر رباعیاں بھی ملتی ہیں جو ”کلیات شاد“ مرتبہ کلیم الدین احمد اور ”باقیات شاد“ مرتبہ تقی احمد ارشاد میں دیکھی جاسکتی ہیں۔ اس طرح شاد کی رباعیاں تعداد میں دوسو سے تجاوز کر جاتی ہیں۔

یہاں یہ سوال ذہن میں آسکتا ہے کہ شاد کی رباعیوں کو ایسی مقبولیت کے درجہ تک پہنچنے کے اسباب کیا ہیں؟ اس سوال کا جواب پانے کے لئے اردو میں رباعی گوئی کی تاریخ پر ایک نظر ڈالنا نامناسب نہ ہوگا۔ یہ تو مسلم ہے کہ رباعی اردو شاعری کی اگرچہ ایک قدیم و عظیم صنف ہے، مگر اسی کے ساتھ ساتھ ہم یہ بھی دیکھتے ہیں کہ فنی حیثیت سے اس صنف کو قدیم زمانے میں کم ہی مقبولیت ملی، بہر کیف درد، سودا، میر، آتش، ناسخ، انشاء، جرأت نے رباعی گوئی سے شغف رکھا، پھر غالب، ذوق، مومن اور انیس و دہریہ کا زمانہ آیا اور کہنے کی ضرورت نہیں کہ رباعی

تصوف کے رنگ میں بدل کر، صوفیانہ رباعیوں کا حصہ اغلب بنا دیا ہے۔

ارباب قیود تجھ کو کیا دیکھیں گے
خویان نمود تجھ کو کیا دیکھیں گے
رویت کے لئے شرط ہے میدان وفا
پابند وجود تجھ کو کیا دیکھیں گے

اللہ پہ بالطبع بشر ماہل ہے
ہر حال میں مطمئن اسی پر دل ہے
مشکل ہے کہ ثابت ہو دلیلوں سے خدا
انکار تو اس سے بھی سوا مشکل ہے

جو چاہئے دیکھنا نہ دیکھا میں نے
ہر شے پہ کیا ہے غور کیا کیا میں نے
اوروں کا سمجھنا تو بہت مشکل ہے
خود کیا ہوں اسی کو کچھ نہ سمجھا میں نے

شاد کی رباعیوں میں تصوف کے رنگ کی آمد، ان کی ذاتی زندگی کے بعض اشارے بھی یوں دے جاتی ہے کہ وہ عمر کے آخری ایام میں زمانے کے آلام اور معاش کی تنگی سے دوچار ہو گئے تھے جس کا اثر ان کی رباعیوں میں دنیا سے بیزاری کی علامت بن کر سامنے آیا اور غم دوراں سے نجات کی فکر انہیں اچھوڑنے کی طرف لے گئی، مگر یہ سہارا بھی ناکافی رہا، یہاں تک کہ بات آرزوئے مرگ تک آگئی اور شاد کی المیہ رباعیوں میں بہر کیف دل صدقہ کار کی پکار صاف صاف سنائی دینے لگی۔

جہاں تک فلسفہ کی بات ہے۔ خیام اور دیگر شعرا کی بڑی جماعت قائلین جبر کی جماعت ہے، لیکن شاد اس جماعت سے الگ دکھائی دیتے ہیں اور اختیار کو اپنا مسلک بنا کر اپنی رباعیوں میں لاتے ہیں۔

جہاں تک اخلاقی رباعیوں کا معاملہ ہے، شاد کے یہاں اگرچہ زیادہ تر وہی مضامین نظم ہوئے ہیں جو پہلے سے نظم ہوتے چلے آ رہے تھے، لیکن ان میں ایک کیف انشا اور مشق کہن کا پرتو یقیناً ہے۔ شاد اگرچہ اپنی مقصدیت میں حالی سے نزدیک یا جدت پسندی سے نزدیک کہے جائیں گے، لیکن اس میں کیا شک کہ ان کے یہاں پرانی

ان مجمل اشاروں کے بعد اب آئیے، رباعیات شاد کی طرف تو حمید عظیم آبادی نے بجا طور پر ان کے مضامین میں بولمونیٹ اور رنگارنگی کے وصف کا ذکر کیا ہے اور ”رباعیات شاد“ کے دیباچہ میں یقیناً یہ بات کسی خاص مبالغہ کے بغیر ہی لکھی ہے کہ شاد کی اکثر و بیشتر رباعیاں صوفیانہ اور فلسفیانہ ہیں پھر:

”بعض رباعیاں ایسی بھی ہیں جن میں کہیں پیری کا اظہار ہے، کہیں شباب کی فراموش شدہ داستان پارینہ، کہیں ارباب وطن کی ناقدری کا گلہ ہے، کہیں انگوٹوں کی یادوں پر آنسو بہائے گئے ہیں اور کہیں بر خود غلط رہروں کی رہ نمائی اور ان کی اندھی تقلید سے متنبہ کیا گیا ہے۔“

شاد کی رباعیوں کا بنیادی عنصر عرفان و تصوف ہے تو اس میں چنداں حیرت کی بات بھی نہیں کہ یہ تو ان کے اپنے سلسلہ سخن کا فیضان ہے۔ درد اور اردو کی صوفیانہ شاعری اگر الگ الگ نہیں ہو سکتی تو شاد اور ان کی شاعری علی الخصوص ان کی رباعی گوئی بھی رنگ تصوف سے جدا نہیں ہو سکتی۔ شاد کے یہاں تصوف مذہبی فلسفہ سے زیادہ اگر روحانی تجربے کے طور پر آیا ہے تو یہ حضرت درد کا فیض روحانی ہی کہا جائے گا۔ حضرت آسی اور اصغر کے یہاں بھی تصوف ہے، مگر وہ صرف غزلیہ شاعری میں ہی ملتا ہے جب کہ شاد کا امتیاز یہ ہے کہ انہوں نے رباعیوں میں بھی صوفیانہ مضامین کو محسن تمام ادا کیا ہے۔ شاد کی رباعیوں کا تصوف سے بہت گہرا رشتہ ہے بقول مناظر احسن گیلانی:

”شاد عظیم آبادی پہلے شاعر ہیں جنہوں نے اردو رباعی میں تصوف کے مسائل کو اپنے کلام میں ایک خصوصی ایجابی صنف قرار دیا ہے اور ان کا یہ رنگ بہ نسبت ان کی غزلوں کے، ان کی رباعیوں میں زیادہ نمایاں ہے۔ شاد نے تصوف کے بنیادی مسائل کو جن جن صورتوں میں پیش کیا ہے، اردو شاعری میں اس کی نظیر مشکل ہی سے مل سکتی ہے۔“

شاد عظیم آبادی صرف اس خیال کے موید ہی نہیں تھے کہ تصوف شاعری کی جان اور عشق تصوف کی جان ہے، بلکہ انہوں نے اپنی رباعیوں کے ذریعہ اسے نمایاں طریقے سے یوں سامنے بھی لا دیا ہے کہ مجازی عشق کو

بات سے نئی بات نکالنے کا وسیلہ نمایاں ہے جو دلوں کو موہ لیتا ہے۔

انصاف سے کام لے اگر مومن ہے
جو عدل کرے خلق کا وہ محسن ہے
جس قوم میں قدر ذی کمال کی نہیں
وہ قوم کرے عروج کیا یہ ممکن ہے

عاقل ہو تو حسن اخلاق میں فرد بنو
ایک ایک کے خیر خواہ و ہمدرد بنو
ہوشیار کہ ہے خود غرضی نامردی
لہذا اسے ترک کرو، مرد بنو
ناصح کی نصیحتوں کی تعظیم کرو
جو بات بتائے اسے تسلیم کرو
ہوشیار کہ مٹ رہے ہیں اخلاق قدیم
ان کہنہ عمارت کی ترمیم کرو

جہاں تک شاد کی خمریہ رباعیوں کا معاملہ ہے، ان میں بہر حال کیف و سرور اور سرمستی کی لہریں بھی موجود ہیں اور انہوں نے اس نوعیت کی رباعیوں میں ذکر جام و سبوسے جو دلکش اور خوبصورت بتائے اخذ کئے ہیں ان میں استعاراتی شان بھی حد سے سوا ہے۔

اس فصل میں بزم عیش و عشرت اچھی
ہو حق کا جہاں ہو غل وہ صحبت اچھی
ہے موسم گل ایسے میں پینا ہے تو پی
جو وقت پہ ہو، وہی عبادت اچھی

ساقی مرا عیش تلخ کر دیتا ہے
مینا میں شراب خام بھر دیتا ہے
در پردہ نہاں ہے اس خوشی میں بھی
یہ وصل، فراق کی خبر دیتا ہے

شاد کی رباعیوں پر ایک طائرانہ نظر ڈالی جائے تو اس نتیجہ تک پہنچنا دشوار نہیں کہ پیری و جوانی اور زمانے کی بے ثباتی وغیرہ جو رباعی گو شاعروں کا عام اور محبوب موضوع رہا ہے، اسے بھی انہوں نے بہت

عمدگی سے اپنے رباعیاتی کلام میں لایا ہے۔

پیری کے ہیں دن گئی جوانی اپنی
ہم چھوڑ چلے بہت نشانی اپنی
اوروں کی تو سن چکے کہانی ہم سے
اوروں سے سنو گے اب کہانی اپنی

ہوں مثل حباب کیا ٹھکانہ میرا
کٹ جائے گا ایک دم میں زمانہ میرا
گر سانس نہ آئے سب کام ہیں بیکار
چلتا ہے ہوا پہ کارخانہ میرا

جہاں تک شاد کی رباعیوں کے اسلوبیاتی محاسن اور ان میں پائی جانے والی شاعرانہ صنایع کا تعلق ہے، یہ بات کسی خوف تردید کے بغیر کہی جاسکتی ہے کہ انہوں نے ضرورت کے مطابق کہیں طنزیہ انداز سے اور کہیں سوالیہ اور انتہائی انداز سے بخوبی تمام کام لیا ہے۔ بلیغ و تہدار اور حسین و لطیف استعارے اور نوع بنوع صنائع و بدائع کی مثالوں سے ان کی رباعیاں مرصع ہی نہیں از حد مرصع ہیں۔

بلاشبہ شاد کے یہاں نہ تو صنف رباعی کے فنی طغنے پر کہیں کوئی حرف آیا ہے اور نہ ہی فکری افادیت پر کہیں کوئی ضرب پڑی ہے۔ ان کی وفات کے سو سال بس مکمل ہونے کے قریب ہی ہیں، مگر آج بھی ان کے رباعی درپن میں دیکھیں تو وہ ایک البیلے فنکار کی حیثیت سے ہمیں زندہ جاوید کھڑے دکھائی دیتے اور یہ کہتے ہوئے نظر آتے ہیں کہ۔

روشن ہے کہ شاد سخن آرا ہوں میں
مشرق میں جو چمکا وہ ستارا ہوں میں
قوم ایک، زبان و مسلک و مذہب ایک
سمجھو نہ مجھے غیر تمہارا ہوں میں

(تاریخ ادب اردو، اعجاز حسین، جامع اردو انسائیکلو پیڈیا، عالمی سہارا، نئی دہلی، نیابہار نمبر اگست ۲۰۰۷ء، ریڈیائی مقالہ ”شاد عظیم آبادی“ محمود علی خاں صبا، پندرہ روزہ ”آواز“ ج ۵۰ ش ۸ سے خصوصی استفادہ کے ساتھ)



یاد غلام سرور

ڈاکٹر ممتاز احمد خاں



غلام سرور کی ادبی خدمات

حافظ شمس الدین احمد شمس منیر سی، پروفیسر اختر اور بیوری، پروفیسر سید صدر الدین احمد، پروفیسر علامہ جمیل مظہری کی سرپرستی، اردو کے چند جدید مقتدر ناقدین خصوصاً پروفیسر کلیم الدین احمد، پروفیسر آل احمد سرور، پروفیسر سید احتشام حسین اور علامہ نیاز فتح پوری کی رہنمائی، میرے عزیز احباب خاص کر سید احمد، شہباز حسین، محمد عزیز، محمد نعمان، سید حسن، قمر التوحید، سعید اختر اور اسد شاہین کی ہمدردیاں، حوصلہ افزائیاں اور مفید مشورے اور ریاست بہار کی واحد سرگرم ادبی انجمن حلقہ ادب بہار کی تحریک نہ ہوتی تو میں یقینی وہاں نہ ہوتا جہاں آج ہوں۔“

(۲۰ اپریل ۱۹۵۱ء)

غلام سرور نے جس زمانے میں انگریزی پڑھی، ایم اے اردو میں ٹاپ کیا، ایل ایل بی پاس کیا، اُس زمانے میں وہ چاہتے تو اعلیٰ سرکاری نوکری حاصل کرنے کی کوشش کرتے اور کامیاب ہو جاتے، پروفیسری یا لیکچراری چاہتے تو مل جاتی، وکالت کرتے تو کامیاب اور نامی وکیل ہوتے، مگر انہوں نے اردو بولنے والوں اور اپنے آس پاس کے لوگوں کی زار و زبوں حالت دیکھی تو ان کی غربت اور ذلت کی زندگی کو عزت اور وقار کی زندگی میں تبدیل کرنے کے لئے اپنی تقریر و تحریر کی ساری طاقت



جھونک دی۔ انہوں نے ارباب حکومت کے آگے اردو والوں اور دبے کچلے لوگوں کے حقوق کی بات کی، تحریکیں چلائیں، ملت کے نوجوانوں کو متحد سرگرم ہونا

غلام سرور (ولادت ۱۰ جنوری ۱۹۲۶ء، وفات ۱۷ اکتوبر ۲۰۰۴ء) کا شمار اُن نامور صحافیوں اور ادیبوں میں ہوتا ہے جو آزادی ہند ۱۹۴۷ء کے آس پاس بہار کے اُن فاق پر نمودار ہوئے اور آزادی کے بعد یہاں کی اردو آبادی کی عزت اور وقار کے لئے مسلسل خامہ فرسائی اور تنگ و دو کرتے رہے۔ غلام سرور ایک خوشحال گھرانے میں پیدا ہوئے۔ وہ ذہین اور ہونہار طالب علم تھے۔ سائنس کالج، پٹنہ سے انٹر پاس کیا، پھر پٹنہ کالج سے انگریزی میں آنرز کے ساتھ بی اے پاس کیا۔ ایم اے اردو کی تعلیم پٹنہ یونیورسٹی میں ہی پائی اور کامیاب طلبہ میں سرفہرست رہ کر طلائی تمغہ حاصل کیا۔ پٹنہ یونیورسٹی ہی سے ایل ایل بی کی تعلیم لیا اور وکالت کی ڈگری حاصل کی۔

غلام سرور نے جو زمانہ اپنے زمانہ شباب میں دیکھا، وہ ہمارے زمانے سے بالکل مختلف تھا۔ اس زمانے میں اردو و فارسی کی تعلیم عام تھی اور اسکول سے یونیورسٹی کی سطح تک قابل اور باصلاحیت مخلص اساتذہ زبان و ادب کی تدریس کے فرائض ذوق و شوق سے ادا کرتے تھے۔ غلام سرور اگرچہ انٹر سائنس کے طالب علم تھے، مگر اردو کے کلاسوں میں انہوں نے ڈاکٹر اختر احمد اور بی بی کے درس اور لیکچر میں شریک ہونے کا شرف حاصل کیا۔ ان کے اندر جو ادیب و صحافی تھا وہ جاگ اٹھا اور وہ بی اے انگلش آنرز کے طالب علم بن گئے۔ انگریزی ادب سے اردو ادب کی طرف ان کی مراجعت ان کے لئے اور اردو ادب و صحافت کے لئے سود مند ثابت ہوئی۔ غلام سرور نے اپنے مجموعہ مضامین ”پرکھ“ کا پیش لفظ لکھتے ہوئے اپنے خاص اساتذہ کرام اور اپنے احباب کا ذکر خیر مندرجہ ذیل لفظوں میں کہا ہے:


”سب سے پہلے مجھے کہنے دیجئے کہ اگر میرے شفیق والدین کی محبت، میرے محترم اساتذہ بالخصوص پروفیسر

اقبال اور ابوالکلام آزاد کے مطالعے نے اُن کے افکار و خیالات کو بلند کیا، پروفیسر اختر اور بیوی اور علامہ جمیل مظہری کی سرپرستی نے ان کو اپنی صلاحیتوں اور قابلیتوں کا صحیح مصرف لینا سکھایا۔ پٹنہ یونیورسٹی شعبہ اردو کے ادبی و علمی ماحول اور اقبال ہاسٹل (مسلم ہاسٹل) کے بہترین بورڈ رز نے ان کی ذہانت و خطابت کی تعریف و تحسین کر کے ان کی ادبی صلاحیتوں کو چمکنے اور پھلنے پھولنے کے مواقع پیدا کئے پروفیسر شکیل الرحمن اپنی خودنوشت سوانح عمری ”آشرم“ میں اُس زمانے کے غلام سرور سے متعلق لکھتے ہیں:

”حلقہ ادب غلام سرور کی نگرانی میں پروان چڑھ رہا تھا۔ سعید اختر، قمر التوحید، شبیر حسن، شہباز حسین، ظل حسن، اسد اللہ وغیرہ اس کے سرگرم رکن تھے۔ غلام سرور اکثر ہوشل آتے رہتے اور ترقی پسندوں کے خلاف بحث میں حصہ لیتے رہتے۔ ترقی پسندوں کی جماعت بھی بہت مضبوط تھی، اکثر لطیف سا تصادم بھی ہو جاتا۔“

(آشرم ص ۲۰۲)

ادبی دنیا میں غلام سرور کی اٹھان بہت شاندار تھی، سب سے پہلے ان کی تمثیل ”اقبال میدانِ حشر میں“ نیاز فتح پوری کے رسالہ ”نگار“ اگست ۱۹۳۹ء میں شائع ہوئی۔ مقتدر و معروف ادیبوں نے تعریف کی، پھر ”نگار“ کے شمارہ دسمبر ۱۹۵۰ء و مارچ ۱۹۵۱ء میں ان کا طویل مقالہ ”ترقی پسند تحریک“ شائع ہوا۔ وہ زمانہ ترقی پسندی کے عروج کا تھا اور ترقی پسندوں کی آواز سے الگ کوئی آواز پیدا کرنا بہت دھوکے کا کام تھا۔ غلام سرور نے ترقی پسندوں کے ادبی کارناموں اور اعلیٰ فن پاروں کی خوبیوں کا اعتراف کیا، مگر ادیبوں اور فنکاروں پر مخصوص فکر و نظریے کے ماتحت ادب کی تخلیق کے فرمان اور فارمولے کو رد کیا۔ غلام سرور اور پروفیسر عبدالمغنی دونوں کا یہ بڑا کارنامہ ہے کہ انہوں نے ترقی پسندوں کے فارمولا ٹاٹپ ادب کی مخالفت بر ملا کی۔ مذکورہ دو



سکھایا۔ وہ اپنی حق گوئی اور بے باکی و بے خوفی کا پرچم بلند کرتے رہے۔ انہیں متعدد بار قید و بند کی صعوبتوں سے گزارا گیا تاکہ اُن کی ہمت ٹوٹ جائے اور وہ حکومت اور ارباب حکومت کی نالصافیوں کے خلاف لکھنا اور بولنا چھوڑ دیں، مگر وہ اپنی روش پر مضبوطی اور صبر و استقلال سے قائم رہے۔ انہوں نے اپنا اخبار ہفتہ وار اور روزنامہ ”سنگم“ ۱۹۵۳ء میں نکالا اور اس اخبار کے ذریعہ حکومت کی غلط پالیسیوں اور کمزوروں اور اقلیتوں کے حقوق کی پامالی اور غصب پر بے دھڑک چیختے رہے۔ انہیں بار بار زندان و سلاسل کی منزل سے گزرنا پڑا، مگر وہ ہمیشہ سرخرو اور سر بلند رہے۔ اردو والوں نے ان کو اپنا ہمدردو ہم نوا سمجھا، بہار کی غریب اور ہراساں اقلیت نے ان کو اپنا رہنما تسلیم کیا اور ان کی برپا کی ہوئی تحریکوں میں ان کے شیدائیوں نے ان کا ساتھ دیا اور جب وہ صحافت سے سیاست کے میدان میں آئے اُس وقت بھی بہار کی اردو آبادی نے ان کی حمایت کی اور ان کو ایوانِ حکومت تک پہنچایا۔

غلام سرور کی صلاحیتوں کا ظہور صحافت، ادب اور سیاست میں کھل کر ہوا۔ ان کی صحافتی اور سیاسی خدمات و فتوحات پر لوگوں نے لکھا ہے اور آئندہ بھی لکھا جاتا رہے گا۔ میں یہاں ان کی ادبی خدمات کے چند اہم گوشوں پر ہی روشنی ڈالوں گا اور مضمون کے آخر میں ان کی جیل ڈائری ”گوشے میں قفس کے“ کے حوالے سے ان کے افکار و خیالات اور اسلوب نگارش کے محاسن کو اجاگر کرنے کی سعی کروں گا۔

غلام سرور انگریزی اور اردو ادب کے طالب علم تھے اور انہوں نے اس زمانے کے سب سے اچھے کالج پڑھنے کا لُج اور اس کالج کے بہترین اساتذہ کرام سے سب فیض کیا تھا۔ ان کی بنیادی تربیت ان کے بہت کام آئی۔ زبان پر ان کی گرفت اور اظہار و بیان پر ان کی قدرت نے ان کو ایک عمدہ صحافی اور ایک اعلیٰ دانشور اور ادیب بننے میں معاونت کی۔ وہ زمانہ طالب علمی سے ہی ادبی و علمی موضوعات پر مقالمے لکھنے لگے اور مقتدر رسالوں میں ان کے مضامین اشاعت پذیر ہونے لگے۔ قانون اور تاریخ کے مطالعہ نے ان کی دانشورانہ اور منطقی و عالمانہ گفتگو کو طاقت بخشی۔ اپنی مادری زبان سے محبت اور اپنے آس پاس کے دبے کچلے لوگوں کے دکھ درد میں سچی شرکت نے ان کی زبان اور قلم میں قوت بھری۔

لکھا ہے کہ اردو کی نشوونما اور اردو ادب و شاعری کی تخلیق میں ہندوستان کے دوسرے صوبوں کی بھی خدمات ہیں اور ان صوبوں کے ادیبوں اور شاعروں کا تذکرہ بھی تاریخ ادب اردو میں ضرور ہونا چاہئے۔

”شہنشاہ حبشہ“ غلام سرور کا دوسرا مضمون ہے۔ اس میں انہوں نے ڈاکٹر اختر اور بیوی کے ڈراما ”شہنشاہ حبشہ“ کا تنقیدی و تجزیاتی مطالعہ پیش کیا ہے۔ مضمون میں مصنف نے اپنے موضوع سے ہٹ کر یورپ میں ڈراما نگاری کی تاریخ بیان کی ہے اور ڈرامے کے فن پر خامہ فرسائی کرنے لگے ہیں۔ مضمون غیر ضروری طور پر طویل ہو گیا ہے البتہ مضمون کے آخری چار صفحات میں ڈراما ”شہنشاہ حبشہ“ کا جائزہ لیا گیا ہے۔ مضمون نگار نے فنی اعتبار سے اس ڈرامے کو کمزور اور ناکام بتایا ہے۔ غلام سرور کی یہ جرأت گفتاری ہے کہ انہوں نے اپنے استاذ معظم اختر اور بیوی کی تخلیق سے متعلق اپنی رائے بے خوف لکھ دی اور استاد کی بھی اعلیٰ طرفی ہے کہ انہوں نے غلام سرور کی اس کتاب کا تعارف لکھتے ہوئے ان کی ادبی صلاحیتوں اور تنقیدی نگاہ کی تعریف ہی کی ہے:

”غلام سرور نے جس نگاہ سے ادب، تخلیق ادب، زندگی اور تحریکات زندگی کا مطالعہ کیا ہے، اُس میں توازن ضرور پایا جاتا ہے۔ وہ نوجوان ہیں اور بڑے سرگرم ہیں۔ کام کرنے اور کئے جانے کی ان کو عادت سی ہو گئی ہے۔ ظاہر ہے کہ ایسا گرم جوش نوجوان ترقی کو ضرور پسند کرے گا، کیونکہ دراصل وہ عمل کرتا ہی ہے ترقی کے لئے..... لیکن غلام سرور نام نہاد ترقی پسندی کی کھوکھلی شورشوں سے آگاہ ہیں۔ ابھی سرور کے لئے وہ دور نہیں آیا ہے جب وہ قطعی طور پر یہ فیصلہ کر سکیں گے کہ ان کے عمل اور جدوجہد کی منزل آخر کیا ہوگی، لیکن انہیں سمت کا پتہ چل گیا ہے۔ میرے خیال میں اس عبوری دور میں اگر کسی قلم کار کی طبیعت میں توازن پایا جاتا ہے تو یہ بہت بڑی برکت کی بات ہے اور سلامتی راہ کے لئے بہت بڑی ہدایت ہے۔“

اقبال کی غزل گوئی پر بہت لکھا گیا ہے۔ غلام سرور نے ”اقبال کی

مضامین کے علاوہ غلام سرور کا ایک مقالہ اسی زمانے میں یعنی ۱۹۵۱ء میں رسالہ ”اردو ادب“ علی گڑھ میں شائع ہوا، عنوان تھا ”مواد اور ہیئت“ ۱۹۵۱ء ہی میں غلام سرور کے پانچ منتخب مضامین اور ایک تمثیل پر مشتمل ان کی کتاب ”پرکھ“ شائع ہوئی۔ اس مجموعہ مضامین کا مقدمہ پروفیسر آل احمد سرور اور تعارف پروفیسر اختر اور بیوی نے لکھا۔ ”پرکھ“ میں شامل مضامین مندرجہ ذیل ہیں:

- (۱) تاریخ ادب اردو مصنفہ سکینہ (۲) شہنشاہ حبشہ
- (۳) اردو صحافت (۴) اقبال کی غزلیں
- (۵) ترقی پسند تحریک (۶) مواد اور ہیئت

اس کتاب کا پہلا مضمون ہی بہت معرکے کا ہے۔ اردو ادب کی تمام تاریخیں بہار سے باہر لکھی گئی ہیں۔ ان میں بہار کے ادبا و شعرا کا تذکرہ نہیں ملتا ہے۔ ایک شاد عظیم آبادی کا ذکر مل جاتا ہے۔ سکینہ نے تاریخ ادب اردو انگریزی میں لکھی اس کا ترجمہ مرزا محمد عسکری نے اردو میں کیا ہے۔ غلام سرور نے اپنے مضمون میں بڑے مدلل انداز میں سکینہ کی کوتاہیوں کی نشاندہی کی ہے اور کہا ہے کہ تاریخ ادب اردو میں بہار کے ادیبوں، شاعروں کی شمولیت کے بغیر کوئی تاریخ ادب اردو مکمل و معتبر نہیں ہو سکتی۔ آل احمد سرور نے ”پرکھ“ کا مقدمہ لکھتے ہوئے غلام سرور کے موقف کی تائید کی ہے:

”اس (مضمون) میں سکینہ کی ایک بڑی خامی کی طرف اشارہ کیا گیا ہے اور وہ یہ ہے کہ انہوں نے بہار کے شاعروں اور ادیبوں کو قریب قریب نظر انداز کر دیا ہے۔ یہ واقعہ ہے کہ اردو ادب کی کوئی تاریخ راج عظیم آبادی، شورش، جوشش، صفیر بلگرامی، شاد عظیم آبادی، نصیر حسین خیال اور خدا بخش لائبریری کے تذکرے کے بغیر مکمل نہیں کہی جاسکتی، مگر اس کوتاہی میں سکینہ یا عسکری تنہا نہیں ہیں، دوسرے لوگوں نے بھی بہار کی خدمات کا پورے طور پر اعتراف نہیں کیا۔“

غلام سرور نے کسی علاقائی عصبیت کے تحت یہ بات نہیں لکھی ہے بلکہ انہوں نے اصولی طور پر گرفت کی ہے۔ انہوں نے اپنے اسی مضمون میں

”گوشے میں قفس کے“ پہلی بار ۱۹۶۳ء میں شائع ہوئی، پھر ۱۹۷۱ء میں اور تیسری بار ۲۰۰۱ء میں چھپی۔ اشاعت سوم میں دو کتابوں کو یکجا کر کے شائع کیا گیا ہے، یعنی ”گوشے میں قفس کے“ اور ”جہاں ہم ہیں“، ”گوشے میں قفس کے“، ۱۹۶۳ء کی گرفتاری کے زمانے میں لکھی گئی تھی اور ”جہاں ہم ہیں“، ۱۹۶۵ء کی گرفتاری کے زمانے میں۔



۱۹۶۳ء میں غلام سرور کو ڈیفنس آف انڈیا رولز (D.I.R) کے تحت گرفتار کر لیا گیا اور انہیں بانکی پور جیل اور ہزاری باغ جیل میں تقریباً چار ماہ قید و بند کی صعوبتیں اٹھانی پڑیں۔ ڈی آئی آر کے تحت ۱۹۶۳ء سے ۱۹۷۲ء تک انہیں چھ بار گرفتار کیا گیا۔

جیل کی اس ڈائری کا پہلا ورق جمعرات ۱۳ مئی ۱۹۶۳ء کو لکھا گیا اور اس کا آخری ورق اتوار ۲۳ اگست ۱۹۶۳ء کو۔ یہ غلام سرور کی اہم تحریروں کا مجموعہ ہے۔ اس میں غلام سرور کا نقطہ نظر اور ان کی شخصیت کے کئی گوشے سامنے آتے ہیں۔ ہمیں معلوم ہوتا ہے کہ غلام سرور نے زندان و سلاسل کے مرحلے کو بڑی بہادری اور صبر سے اٹھایا۔ انہوں نے اپنے ہوش و حواس قائم رکھے اور ایام اسیری میں اپنے دیرینہ اور مضبوط رفیق ”قلم“ کا سہارا لیا۔ اپنے روز روز کے معمولات و مسائل اور احساسات و جذبات لکھنے لگے۔ اس طرح زندگی کے بہت سے معاملوں میں ان کے خیالات، ان کی دلچسپی اور ترجیحات ڈائری میں سمٹ آئیں۔

غلام سرور ادب کے طالب علم رہے تھے، اس لئے زندانی ادب سے متعلق ان کی اچھی واقفیت تھی۔ انہوں نے بہادر شاہ ظفر، ابوالکلام آزاد اور فیض احمد فیض کی اسیری کے واقعات اور اسیری سے متعلق ان کی تحریروں پڑھی تھیں۔ غلام سرور نے اپنی جیل ڈائری کو فیض، اقبال اور بہادر شاہ ظفر کے اشعار سے جا بجا مزین کیا ہے۔ ابوالکلام آزاد کے خیالات والفاظ جو ”غبارِ خاطر“ میں ملتے ہیں، ان کی گونج بھی غلام سرور کی تحریروں میں جا بجا نظر آتی ہے۔ غلام سرور کی شخصیت کا مذہبی

غزلیں“ کے عنوان سے جو مضمون لکھا ہے وہ بہت اہم اور واقع ہے۔ اس مضمون سے ان کی اقبال فہمی و اقبال شناسی کا اندازہ ہوتا ہے۔ وہ اقبال کی شاعرانہ عظمت کے اعتراف میں گوگو کے شکار نہیں ہوتے بلکہ بہت واضح لفظوں میں ان کی شاعری خصوصاً غزل گوئی سے متعلق اپنے خیالات و تاثرات کا اظہار کرتے ہیں:

”اردو غزل کی دنیا میں ہمیں پہلی بار اقبال کی ایک شخصیت

ایسی نظر آتی ہے جس نے غزل کے روایتی حدود کو ترک

کیا..... اقبال شاعر حیات ہے۔ صرف یہی نہیں کہ وہ

زندگی کا راگ الاپتا ہے بلکہ اس کا اپنا ایک فلسفہ زندگی

بھی ہے، اپنا ایک نظریہ حیات، ایک خاص نقطہ نگاہ ہے،

اسی لئے اس کی اکثر غزلوں میں جذبات کی شدت بدرجہ اتم

موجود ہے۔ اقبال چلو تم اُدھر کو، ہوا ہو جدھر کی، کو حدیث

بے خبراں سے تعبیر کرتا ہے۔ اگر زمانہ موافق نہیں تو

’بازمانہ ستیز‘ کی تعلیم دیتا ہے۔ وہ خود بھی اس پر عامل ہوا

اور غزل کی فرسودہ روایت کے طوفان کا منہ موڑ دیا۔ وہ

ساحل پر کھڑا ہو کر طوفان کا نظارہ کرنے والا نہ تھا، بلکہ

ظلمات میں گھوڑے دوڑا دینے کا قائل تھا۔ وہ بحر کی

موجوں میں سکون نہیں، اضطراب چاہتا تھا۔ اس کے لئے

طوفان سے آشنائی ضروری تھی۔ اقبال نے اردو شاعری کو

موضوع دیا، وسعت دی، فکر، تعمق، گہرائی اور حکیمانہ

نظر عطا کی۔ بیعت میں کوئی نمایاں تبدیلی نہ کرتے ہوئے

بھی اقبال نے مواد میں انقلاب برپا کر دیا اور یہی اس

کی غزلوں کی خصوصیت ہے۔ اقبال کی غزلوں میں ان

کے فلسفوں کا عرق ہے، ان کا پیغام رجا بیعت، خوش آئند

مستقبل کی بشارت، ایک عالم نئی تشکیل کی مجری، ایک

پیہم رواں ہر دم جو اس رہنے والی زندگی کا پیغام ہے۔“

غلام سرور کی کتاب ”گوشے میں قفس کے“ ایک اہم کتاب ہے۔ یہ دراصل جیل کی ڈائری ہے جس میں غلام سرور نے جیل خانے کے اپنے روز و شب اور وہاں کے دوسرے زندانیوں کے حالات بیان کئے ہیں۔

”ہزاری باغ میں لذت سحر خیزی کے جو مزے لوٹے وہ کبھی نصیب نہ ہوئے تھے..... آہ سحر میں جو اثر ہے اور جو گداز ہے اُس کا صحیح تجربہ یہیں آکر ہوا۔ کمرے ہی پر وضو کرتا ہوں، نماز پڑھتا ہوں، تلاوت کرتا ہوں، کلام اقبال بہ آواز بلند پڑھتا ہوں، اپنے پیدا کرنے والے ساتی سے شراب کہن کے دو گھونٹ مانگتا ہوں اور پھر وہی قلب و نظر مانگتا ہوں۔“

یہاں قارئین کرام کو یاد دلا دوں کہ غلام سرور علامہ اقبال اور مولانا آزاد کی تحریروں سے بہت اثر پذیر ہوئے تھے، چنانچہ ان دونوں کے افکار و خیالات کا ان پر گہرا اثر پڑا تھا۔ منقولہ بالا عبارت میں جس ”شراب کہن“ کے دو گھونٹ کا ذکر ہے وہ اقبال کے مندرجہ ذیل شعر سے ماخوذ ہے۔

شراب کہن پھر پلا ساقیا

وہی جام گردش میں لا ساقیا

نیز غلام سرور اور مولانا آزاد میں کئی مماثلتیں تھیں۔ مولانا آزاد بھی صحافی تھے اور غلام سرور بھی، مولانا بھی بے مثل خطیب تھے اور غلام سرور بھی بے نظیر خطیب و مقرر، حاکمان وقت سے کشمکش مولانا نے بھی کی اور غلام سرور نے بھی، قید و بند کی صعوبتیں مولانا آزاد نے بھی جھیلیں اور غلام سرور نے بھی برداشت کیں۔

جیل کی اس ڈائری کے مطالعے سے غلام سرور کی شخصیت کا یہ رُخ بہت اُبھر کر سامنے آتا ہے کہ وہ انقلابی (Revolutionary) تھے اور ان کی انقلابی فکر و عمل کا سرچشمہ رسول اللہ صلی اللہ علیہ وسلم اور حضرت حسین رضی اللہ عنہ تھے۔ جس دور کو غلام سرور نے دیکھا اس دور میں ملت کے بہت سے ذہین اور تعلیم یافتہ نوجوان کمیونزم اور دہریت و مادیت کے شکار ہو گئے یا دولت و اقتدار کی ہوس میں ظالموں سے جا ملے۔ غلام سرور باغیرت، حساس اور مذہبی انسان تھے۔ انہوں نے ملت کے مفاد کو مقدم رکھا، پریشان حال لوگوں کی مدافعت اور ان کے حقوق کی بحالی و بازیابی کے لئے سرگرم عمل رہے۔ ان کی جیل ڈائری میں ان کے عشق رسول اور حضرت حسینؑ سے ان کی عقیدت و محبت کا اظہار ہوا ہے:

”اسے اتفاق ہی کہنے کہ محرم، چہلم اور فاتحہ دوازہم جیل



اور اسلامی پہلو بھی اُبھرتا ہے۔ ان کا قرآنی و اسلامی نقطہ نگاہ بھی ان کی تحریروں سے جھانکتا ہے۔ اس جیل کی ڈائری سے چند پیرا گراف نقل نہیں کئے جائیں گے تو یہ اندازہ نہیں ہو سکتا کہ غلام سرور کی تحریر کا موضوع و مواد کیا ہے اور ان کے لکھنے کا اسلوب

کیا ہے، چنانچہ کتاب سے جتنہ جتنہ چند اقتباسات نقل کئے جاتے ہیں۔ اپنی ڈائری میں غلام سرور نے ایک جگہ لکھا ہے:

”یہ خداوندان سیاست نقل تو اتارتے ہیں خداوند کائنات کی (نعوذ باللہ) لیکن یہ اولادِ ابلیس باز گیرانِ فرنگ کے شاگردِ رشید کارول ادا کر رہے ہیں۔ خالق مطلق جب چاہے جسم کے قید خانے میں روح کو قید کر کے انسان پیدا کر دے اور جب چاہے روح کو آزاد کر کے انسان کو موت دے دے..... یہ (قانون) اس کے ذریعہ جسے جب چاہا جیل خانہ کی دیواروں میں مقید کر دیا اور پھر اسے جب چاہا اس قید خانے سے نکال دیا۔ ہر جرم کے لئے عدالت ہے، قانون کا دروازہ ہے، شہادتوں کی منزلیں ہیں، ثبوت کے مواقع ہیں اور سب کے بعد اگر سزا ہو جائے تو قید کی مدت متعین ہے، لیکن ڈی آئی آر کے لئے نہ کسی الزام کی ضرورت ہے، نہ کوئی عدالت درکار، نہ کسی شہادت کی ضرورت اور نہ کوئی مدت متعین۔ حکومت اور حاکموں کا حسن کرشمہ ساز جسے چاہے اور جب تک چاہے اسیر زلف تاریکی زنداں رکھے اور جب چاہے اپنے دیوانوں کی فہرست سے ان گرفتارانِ بلا کا نام خارج کر دے۔“

ایک دوسرے مقام پر غلام سرور، مولانا ابوالکلام آزاد کی طرح لذت سحر خیزی کا ذکر کرتے اور آہ سحر گاہی کے ساتھ اقبال کی طرح اللہ تعالیٰ سے ”شراب کہن“ کی طلب کرتے ہیں:

جرم و سزا کے فلسفے پر گفتگو کرتے ہوئے غلام سرور نے تفصیل سے لکھا ہے۔ انہوں نے اسلام کے قوانین جرم و سزا کی حمایت و وکالت کی ہے۔ انہوں نے لکھا ہے کہ قرآن نے جرائم کی تخفیف اور معاصی کو مٹانے کی جو تدبیریں تجویز کی ہیں اور جو قوانین وضع کئے ہیں، وہی مسکلوں کے اصل اور حقیقی حل ہیں۔ دنیا کی بقیہ قوموں نے اپنی سمجھ سے جرائم کی روک تھام کے لئے سزا کے جو طریقے ایجاد کئے ہیں وہ سب ناقص و ناکافی ہیں۔ اس طویل مضمون سے چند اقتباسات ملاحظہ ہوں:

”جس طرح اسلام نے دوسرے شعبہ ہائے حیات کے لئے ٹھوس اصول منضبط کئے اسی طرح جرم و سزا کا کلیہ بھی مقرر کیا۔ قرآن، حدیثوں اور تفسیروں کے مطالعے کے بعد ہم اس نتیجے پر پہنچتے ہیں کہ قرآن نے صاف واضح اور غیر مبہم الفاظ میں بعض جرائم کی نشان دہی کی ہے اور ان میں سے بیشتر کے لئے سزا بھی تجویز کر دی ہے۔ افسوس کا مقام ہے کہ آج بہت سی مسلم ملکیتیں ہیں، مگر ان میں بیشتر ایسی ہیں جہاں صحیح معنوں میں اسلامی حکومت قائم نہیں ہے..... بات یہ ہے کہ سزائے موت سے تمام جرائم کیا چھوڑ کر ہو جائے گا، اگر کوئی ایسا دعویٰ کرتا ہے تو اس کا دعویٰ باطل ہے۔ البتہ یہ ضرور ہے کہ چاہے چند، معدود اور مخصوص جرائم ہی کے لئے کیوں نہ ہو، مگر سزائے موت کا بحال رکھا جانا اُس وقت تک لازمی امر ہے جب تک موت سے ڈرنا انسانی فطرت میں داخل ہے۔ قتل و خون اور زنا بالجبر جیسے سنگین افعال کی سزا تو موت ہی ہونی چاہئے۔ ساتھ ہی یہ بھی ضروری ہے کہ دوسرے بڑے جرائم کے لئے سخت سے سخت اور عبرت ناک سزائیں دی جانی چاہئے، لیکن جرم و سزا کا مسئلہ یہیں پر حل نہیں ہو جاتا، اس غرض سے سب سے زیادہ ضروری اس سماج کی تشکیل اور اس سماجی ماحول کی موجودگی ہے جو صحت مند اور صالح ہو اور جس میں ہر آزاد بندہ آزادی کے ساتھ امن و سکون سے اپنی

ہی میں گزارنے پڑے۔ محرم بائیکاٹ پور میں اور بقیہ ہزاری باغ میں۔ تاریخ کائنات کی اہم ترین پیدائش اور اسلام کی چودہ سو سال کی تاریخ میں عظیم ترین شہادت کی یادگاریں جیل میں ہی منانی پڑیں۔ ایک وہ جس پر دین کی تکمیل ہوگی اَکْمَلْتُ لَکُم دِیْنَکُمْ (مائدہ آیت ۳) اور دوسرا وہ جس نے میدانِ کربلا میں پھر اسلام کو زندہ کر دیا ع

اسلام زندہ ہوتا ہے ہر کربلا کے بعد ایک وہ جس کی بزرگی، فضیلت اور برتری رب کریم کی عطا کردہ تھی اور دوسرا وہ جس نے خاندانی ورثے میں بزرگی و برتری پائی تھی۔ باپ شیر خدا، ماں خاتونِ جنت، نانا خاتم النبیین، ایک وہ جس نے فاران کی چوٹی پر چراغ حق روشن کیا اور دوسرا وہ جس نے اسی شمع حق کی بجھتی ہوئی مدھم لو کو لہو کا تیل دے کر فرات کے ساحل پر تیز تر کر دیا۔ ایک وہ جس نے دنیا کو درس دیا کہ اصل حیات بعد از ممات ہے اور دوسرا وہ جس نے اس پیغام کو عملاً ثابت کر دیا۔ ایک وہ جس نے طغوت کے آگے سر نہ جھکانے کی تعلیم دی اور دوسرا وہ جس نے طغوت کے آگے سر تو دے دیا، مگر اپنا ہاتھ اُس کے ہاتھ میں نہ دیا ع

سر داد نہ داد دست در دست یزید

ایک روز جیل میں انہیں ایک کتاب مل گئی۔ یہ کتاب انگریزی زبان میں لکھی ہوئی تھی جس کا مصنف ایک انگریز میڈوس ٹیلر تھا اور اس پر نظر ثانی بھی ایک انگریز ہی نے کی تھی۔ کتاب ٹیپو سلطان سے متعلق تھی۔ سب کو معلوم ہے کہ ٹیپو سلطان ملت کا ایک بطل جلیل تھا جس نے بہادری اور عزیمت کی مثال قائم کی تھی۔ ٹیپو سلطان سے علامہ اقبال کو بے حد عقیدت تھی اور غلام سرور کو بھی۔ اس کتاب میں انگریز مصنف نے ٹیپو سلطان کی شبیہ کو بگاڑنے کی سعی کی ہے۔ غلام سرور کتاب پڑھ کر اس پر برہمی کا اظہار کرتے ہیں:

”اس کتاب میں سلطان کا جو تمسخر اڑایا گیا ہے ناقابل برداشت ہے۔“

اخلاق سے پیش آتے ہیں اور میں بھی اس معاملے میں ان کی خلوص دل کے ساتھ قدر کرتا ہوں۔“

جیل کی چہار دیواری میں غلام سرور کو اپنے بعض احباب یاد آئے۔ محمد ایوب صاحب ایڈوکیٹ کی جب یاد آئی تو وہ ان پر پورا صفحہ لکھ گئے۔ محمد ایوب صاحب ایڈوکیٹ عظیم آباد کے وہ درد مند ملت اور قائد اردو تھے جن کی خدمات کو نئی نسل ذرا بھولتی جا رہی ہے۔ مناسب معلوم ہوتا ہے کہ غلام سرور کی ڈائری کا وہ ورق نقل کر دیا جائے:

”اسیری کی مدت میں مرحوم ایوب صاحب بہت یاد آئے..... ایوب صاحب سے میری ملاقات پندرہ سال پرانی تھی۔ اردو ہی کی نسبت سے ہم ملے اور اسی حال میں وہ ہمیں چھوڑ گئے۔ میں انہیں ہمیشہ ایوب صاحب کہتا، وہ مجھے سرور صاحب کہتے۔ ایوب صاحب اس ملک کے موجودہ ان معدودے چند لوگوں میں سے تھے جن کا میں دل سے احترام کرتا۔ وہ مخلص تھے، ایماندار تھے اور بے لوث تھے۔ انہوں نے اپنی زندگی کے آخری بیس سال صرف خدمت قوم و ملت اور خدمت زبان و ادب میں گزار دیے۔ ۱۹۵۷ء میں وہ بہار ریاستی انجمن ترقی اردو کے صدر منتخب ہوئے۔ اپنی صدارت کے چھ سال میں انہوں نے بلا مبالغہ اپنی جیب خاص سے کم از کم دس ہزار روپوں کی رقم انجمن اور اردو کی خاطر خرچ کی۔ اردو گریڈ ہائی اسکول کا قیام ایوب صاحب مرحوم کی زندگی کا اہم ترین واقعہ ہے۔ اس اسکول کے قیام کی ضرورت پر میں نے ایک بار ان سے زور دیا۔ تھوڑے ہی دن بعد ’سنگم‘ نے ایک ادارہ سپرد قلم کیا۔ جلد ہی ریاستی انجمن نے تجویز منظور کی اور ایوب صاحب نے یہ اسکول قائم کر دیا۔ کم و بیش دس ہزار روپوں کی رقم انہوں نے اپنی جیب سے اس اسکول کے لئے بھی خرچ کر دی۔ افسوس موت کے بے رحم ہاتھوں نے ایوب صاحب کو ہم سے اچانک، بے وقت اور بہت جلد چھین

نیک زندگی بسر کر سکے..... اسلام کی ضومنمو دار ہوئی تو عورتوں کو ذلت کی نظر سے دیکھا جانا بند ہو گیا۔ اس کا اثر عرصہ دراز تک باقی رہا، لیکن تہذیب جدید نے جہاں ہمیں دنیا کی تمام نعمتوں سے مالا مال کرنے کے ساتھ دنیا کو برباد کرنے والا جوہری بم بھی دیا ہے وہیں اسی مغربی تہذیب اور موجودہ سائنسی دنیا نے ’آزادی‘ کے نام پر سماج میں ان ساری برائیوں کا چلن عام کر دیا ہے جو ننگ انسانیت ہیں۔“

جیل میں ایک مرتبہ عبدالقیوم انصاری صاحب جو اُس وقت محکمہ جیل کے منسٹر تھے، غلام سرور سے ملاقات کے لئے آئے۔ اس ملاقات اور جناب انصاری صاحب سے اپنے تعلقات کا ذکر غلام سرور نے جن الفاظ میں کیا ہے، وہ پڑھنے کے لائق ہیں۔ یاد رکھنا چاہئے کہ غلام سرور اور عبدالقیوم انصاری الگ الگ سیاسی خیموں میں تھے اور ان کے درمیان نظریاتی اختلاف بھی تھا، اس کے باوجود وہ ایک دوسرے کا احترام کرتے تھے۔ اس مقام پر افتخار امام صدیقی کا یہ شعر بے ساختہ یاد آتا ہے۔

وہ لوگ کیا تھے جو دشمنی میں وقار رکھتے تھے دوستی کا یہ لوگ کیا ہیں جنہیں سلیقہ نہ دوستی کا، نہ دشمنی کا

غلام سرور نے لکھا ہے:

”وہ آئے اور میرے ساتھ بیٹھ گئے، چائے پی، میری صحت کے متعلق دریافت کیا۔ انصاری صاحب کا رویہ ہمدردانہ اور برادرانہ تھا۔ میرے دل میں دوستانہ اور پر خلوص شکایت کا جو میل پڑ گیا تھا آنکھوں کے پانی اور ملاقات کی رگڑ سے صاف ہو گیا۔ سیاسی طور پر انصاری صاحب کی اور میری راہ جدا جدا ہی ہے، شروع ہی سے، آج بھی ہے، شاید آگے بھی رہے۔ سیاسی پلیٹ فارم اور اخبار کے کاموں میں نہ میں نے کبھی انصاری صاحب کو معاف کیا اور نہ انہوں نے مجھے چھوڑا، پھر بھی ذاتی ملاقاتوں اور نجی صحبتوں اور کم سے کم اردو کے پلیٹ فارم پر ہم پندرہ سال سے ساتھ رہے ہیں۔ وہ اب بھی مجھ سے

جڑواں بیٹیوں (تارہ، ستارہ) کی سالگرہ تھی۔ اس سالگرہ کے موقع پر انہوں نے اپنی بیٹیوں کو جیل ہی میں ملاقات کے لئے بلایا۔ ڈائری کا وہ ورق ملاحظہ فرمائے اور غلام سرور کے اسلوب نگارش کی داد دیجئے۔ کس طرح انہوں نے بات سے بات پیدا کی ہے اور کس طرح قرآنی آیات سے اپنی تحریر کو مزین کیا ہے:

”ہر سال سولہ جولائی کو اپنی توام بچیوں تارہ اور ستارہ (یہ نام ان کے دادا نے رکھا ہے، ان کے پردادا ڈاکٹر عبدالشکور نے ان کا نام لولو اور مرجان رکھا ہے اور لیڈی ڈاکٹر مس رومانے روشن آرا اور جہاں آرا) کی سالگرہ کرتا آیا ہوں۔ ایک سال یہ اپنے نانیہال تھیں تو میں وہیں گیا تھا۔ اس سال تو ان کی سالگرہ جیل ہی میں ہوگی۔ بچیوں کا نام ان کے پردادا ڈاکٹر عبدالشکور ایل آر سی پی ایل، آر سی ایس (ایڈنیٹرگ) ایل آر ایف پی ایس (گلاسگو) نے لولو اور مرجان رکھا ہے۔ میرے لئے واقعی یہ لولو اور مرجان ہی ہیں۔ اللہ تعالیٰ انہیں حیات دے اور خوش رکھے یہی بہت ہے۔ میں اس کی کن کن نعمتوں کی تکذیب کروں۔ اس کا کرم بے حساب ہے۔

يَخْرُجُ مِنْهُمَا اللَّوْلُو وَالْمَرْجَانُ ۝ فَبَيَّنَّا الْآيَةَ لِرَبِّكُمَا تَنكِدْبَيْنِ ۝ (رحمن آیت ۲۲ و ۲۳) ذرا اتفاق دیکھئے کہ میرا نام سرور ہے اور میری بیوی کا نام اصغر۔ ایک کے معنی بڑا اور دوسرے کے چھوٹا اور دونوں ہم قافیہ۔ ہم دونوں کے آسمان حیات پر ایک تارہ ہے، ایک ستارہ اور ایک ماہ پارہ (ملکہ کا نام ہم نے ماہ پارہ رکھا ہے) سوچتا ہوں اگر ساری زندگی تین بچے صبح سو کر اٹھنے کی عادت لگ جائے تو کتنا اچھا ہو۔ ایک تو یہ کہ نماز فجر کبھی قضا نہ ہو، دوسرے یہ کہ تلاوت کلام پاک کا موقع زیادہ ملے۔ اِنَّ فَرْزَانَ الْفَجْرِ كَانَ مَشْهُودًا ۝ (بنی اسرائیل آیت ۷۸) تیسری بات یہ کہ اطمینان، خاموشی اور سکون سے زیادہ سے زیادہ کام لکھنے پڑھنے کا ہو سکے۔ سحر خیزی کی نعمتوں سے

لیا..... اسکول کو انہوں نے اپنا مکان، نیا مکان، زمین اور کار دے دی۔ مرتے دم تک اسکول کا خیال رکھا۔ کاش! آج ایوب صاحب زندہ ہوتے! وہ ہوتے تو آج میری گرفتاری کے بعد بہار کے مسلمان جس افراتفری اور انتشار میں مبتلا ہیں، یہ نوبت ہرگز نہ آتی۔ وہ نڈر بھی تھے، بیباک بھی اور بے غرض بھی۔ آج کون ہے جو بہار کے مسلمانوں کی بے لوث خدمت اپنی جان، جسم، مال و زراور ذہن و فکر سے کر سکے؟ جسے اقتدار کی ہوس نہ ہو، جسے سیم وزر کی لالچ نہ ہو، جس کے سامنے اپنا ذاتی مفاد پوشیدہ نہ ہو۔ جس کی ہر سانس قوم اور ملت کے لئے ہو، جس کی کمائی جس کی جائداد، جس کی محنت سب تعمیر ملت کی راہ میں خرچ ہوں۔ ایوب تو کبھی نہیں مرے گا، ایوب تو امر ہے تیری قوم نے تیرے مرنے کے بعد تیری خدمات کا اعتراف عملاً کیا۔ حشر کے روز خدائے واحد بھی تجھے اس کا رنجہ کا اجر ضرور دے۔ آمین۔

آسمان تیری لحد پر شبنم افشانی کرے

سبزہ نور ستہ اس گھر کی نگہبانی کرے“

دوسری بار جب ۱۹۶۵ء میں غلام سرور جیل گئے تو اُس زمانے میں ان کے والد شدید بیمار ہو گئے۔ بعض احباب نے مشورہ دیا کہ آپ اپنی اہلیہ کی طرف سے حکومت کو ایک درخواست دلو ایسے تو قومی امید ہے کہ حکومت آپ کو کچھ دن کے لئے پیرول پر رہا کر دے، مگر غلام سرور نے ایسی درخواست بھجوانے سے صاف انکار کر دیا۔ غلام سرور نے لکھا ہے کہ مولانا آزاد جب قلعہ احمد نگر میں اسیری کی مدت گزار رہے تھے تو ان کی اہلیہ شدید بیمار تھیں، حکومت کے بعض اعلیٰ حکام کے ذریعے معلوم ہوا کہ مولانا اگر درخواست دیں تو حکومت ان کو پیرول پر رہا کر دے گی تاکہ وہ اپنی بیمار اہلیہ کو دیکھنے جاسکیں، مگر مولانا آزاد نے دوستوں کی اس تجویز کو مسترد کر دیا تھا۔ اس معاملے میں بھی غلام سرور نے مولانا آزاد کی پیروی کی۔ (ملاحظہ ہو کتاب ”گوشتے میں قفس کے“ ص ۱۶۶ تا ۱۶۸)

غلام سرور اپنی ڈائری میں ایک جگہ لکھتے ہیں کہ ان کی

اور ”الہلال“ و ”البلاغ“ کے لئے لکھے گئے آج بھی ادب پارے کے حیثیت سے پڑھے جاتے ہیں۔ کون ہے جو ان تحریروں کو ادب پارہ ماننے سے انکار کر دے؟ غلام سرور نے ہزاروں صفحات لکھے۔ ان کی تحریروں (اداریوں) میں ان کا دل دھڑکتا ہے، ان کے سچے جذبات و خیالات جگمگاتے ہیں۔ ان تحریروں میں مظلوموں، محروموں اور ستم رسیدوں کے دکھ درد اور ابتلا و آزمائش کی داستان ہے، ایک خاص عہد کے سیاسی و اقتصادی حالات کی عکاسی ہے۔ اس زمانے کے لاکھوں کروڑوں انسانوں کی چیخ اور صدائے احتجاج ہے جو غلام سرور کی زبان قلم سے نکل کر صفحات قرطاس پر بکھر گئی ہے۔ ان اداریوں کی حیثیت صرف ہنگامی نہ تھی ان کی حیثیت دستاویزی ہے بلکہ اس سے بڑھ کر ان کی قدر و قیمت اس لئے بھی ہے کہ ہم جب ان کو پڑھیں گے تو ہمیں یقین ہے کہ ہمارے اندر قربانی، عزیمت اور زندہ رہنے کا جذبہ پیدا ہوگا اور ہمیں کشمکش حیات کا درس ملے گا۔ (گوشے میں نفس کے از غلام سرور اشاعت سوم ۲۰۰۱ء، مرتب محمد انعام ظفر شمس، ناشر غلام سرور مرکز تحقیق، پٹنہ، مقالات غلام سرور، مرتب محمد بونس ہرگانوی، ۱۹۸۳ء، دانش کدہ دریا پور، پٹنہ اور آشرم (خودنوشت) شکیل الرحمن، ناشر نرالی دنیا پبلی کیشنز، دریا گنج، نئی دہلی، اشاعت دوم ۲۰۱۱ء سے خصوصی اخذ و استفادہ) ❀❀

جو محروم ہیں وہ بدنصیب لوگ ہیں۔ علامہ اقبال نے خدا سے جو انوں کو اپنی آہ سحر دینے کی آرزو اسی لئے کی تھی۔“
 المختصر غلام سرور کی جیل ڈائری ان کی نثر نگاری اور انشا پردازی کا ایک خوبصورت نمونہ ہے۔ اس کی نثر میں وضاحت ہے، سادگی و سلاست ہے، برجستگی و شگفتگی ہے۔ مصنف کے احساسات و جذبات ہیں اور اس کے فکر کی گرمی و حرارت ہے۔ ان میں زندگی سے محبت ہے اور اپنے سماج کے کمزور و مظلوم انسانوں کے لئے خدمت اور ہمدردی کا جذبہ ہے۔
 اس مضمون میں میں نے غلام سرور کے جن مضامین کا ذکر کیا ان کے علاوہ بھی ان کے درجنوں مضامین ہیں جو اعلیٰ ادب پاروں میں شمار کئے جائیں گے۔ غلام سرور نے اپنے اخبار کے لئے بے شمار ادارے لکھے۔ ان اداریوں میں سماج اور ملک کے سسکتے ہوئے مسائل پر انہوں نے بڑی بے باکی اور دانشورانہ فکر کے ساتھ اظہار کیا ہے۔
 میں بڑے دانشوروں اور صحافیوں کے لکھے ہوئے اداریوں اور سنجیدہ مضامین کو بھی ادب پاروں میں شمار کرتا ہوں۔ جس طرح ڈائری اور یادداشتوں (Memoirs) کو ادب کی صنف تسلیم کیا جاتا ہے، اسی طرح میں ادارے کو بھی نثری ادب کی ایک شاخ یا صنف مانتا ہوں۔ آخر ابوالکلام آزاد کے وہ مضامین اور ادارے جو ”لسان الصدق“

غلام سرور: چھپتی صحافت و قائد

- ☆ اخبار میں نے بھی نکالا ہے اور دوسروں نے بھی، لیکن صحافت اور صحافی کا نقش جو غلام سرور نے چھوڑا، کسی دوسرے کے حصے میں نہیں آیا۔ (سلطان احمد، مدیر اتحاد کا قول بہ روایت حسن احمد، روزنامہ ”سنگم“ پٹنہ، سلور جوبلی نمبر ۱۹۸۷ء، ص ۱۴۳)
- ☆ یہ حقیقت اپنی جگہ ہے کہ آزادی ہند کے بعد بہار میں غلام سرور کی صحافت و سیاست نے ایک قابل ذکر اور اہم رول ادا کیا اور وقت کی اُبھرتی ہوئی نئی نسلوں پر ایک اثر ڈالا۔ اُن کی سرگرمیوں کی وجہ سے نوجوانوں کے اندر ناموافق حالات سے لڑنے کے لئے حوصلہ پیدا ہوا۔ بہار کی دو عظیم الشان اردو تحریک کو اُبھارنے اور آگے بڑھانے میں ایک مدت تک غلام سرور نے کلیدی اور تاریخی رول ادا کیا۔ (ڈاکٹر عبدالمغنی، بحوالہ غلام سرور نمبر روزنامہ ”سنگم“، مشمولہ مجلہ غلام سرور مرکز تحقیق ۱۹۹۶ء، ص ۳۳)
- ☆ غلام سرور بنیادی طور پر ایک صاحب طرز صحافی، جادو بیان خطیب اور جرأت مند قائد کی حیثیت سے جانے پہچانے جاتے ہیں اس بات سے بہت کم لوگ واقف ہیں کہ اللہ نے اُن کو بے پناہ تخلیقی صلاحیتیں اور منفرد ادبی تنقیدی شعور بھی ودیعت کی تھی..... آزادی کے معا بعد کا دور جب غلام سرور نے اپنی تعلیم مکمل کر کے میدان عمل میں قدم رکھا، بڑا ہی پر آشوب اور صبر آزما دور تھا..... ایسے میں غلام سرور نے ملک کی تعمیر نو میں حصہ لینا زیادہ ضروری سمجھا..... انہوں نے ادب کی جگہ صحافت کو اپنا اوڑھنا بچھونا بنالیا اور تحقیق و تخلیق کی بجائے تحریکات کی راہ پر چل پڑے۔ (محمد انعام ظفر شمس، بحوالہ ابتدا یہ بہ قلم مرتب مضامین غلام سرور)

معروف عالم

غلام سرور: ایک مایہ ناز شخصیت

مخلص تحریک کار اور ایک بلند پایہ ادیب و ناقد کی حیثیت سے بھی نہایت بلند مقام رکھتے تھے۔

اگر ایک طرف ”نوجوان“، ”ساتھی“ اور خصوصیت کے ساتھ اخبار ”سگم“ کی دستاویزی فائلیں یہ گواہی دینے کے لئے کافی ہیں کہ انہیں قدرت نے فکر و فن دونوں ہی لحاظ سے صحافت نگاری کا خاص شعور بخشا تھا، ان کی ادارتی تحریروں میں نثر کی شگفتگی، فکر کی جولانی، اظہار پیش کش کی قطعیت، تحریر کی روانی اور زبان کی چاشنی بے مثل ہوتی تھی تو دوسری طرف نقد و ادب کی دنیا میں ان کی کتاب ”پرکھ“ کا مطالعہ بھی یہ بتانے سے قاصر نہیں کہ اپنے عہد کی ادبی سمت و رفتار پر وہ گہری نظر رکھتے تھے، قدرت نے انہیں حالات و مشاہدات اور تجربات کی روشنی میں علمی و ادبی ماحول و مزاج کے بہترین تجربے کی صلاحیت بخشی تھی اور وہ صاحب فکر و طرز نقادوں میں واضح مقام کے حامل تھے۔ یہی وجہ ہے ایک بالغ نظر فنکار کی حیثیت سے، ان کی خدمات نے اردو ادب و صحافت اور خصوصاً بہار کی اردو صحافت کو تاریخ ساز فکری و فنی جہتوں سے آشنا بنا دیا۔

قسام ازل نے غلام سرور کو قلم اور زبان دونوں ہی کی بے پناہ قوتوں سے نوازا تھا اور یہ بہت ہی خاص بات ہے کہ ایک طرف اگر انہوں نے قلم کی بدولت اردو صحافت کو اپنی چابک دستی، بے باکی اور بالغ نظری کے جوہر سے فیض یاب بنانے میں کوئی کمی نہیں آنے دی تو دوسری طرف اپنے زور خطابت اور اپنی دورانہی و فعالیت سے اردو تحریک کو بھی بطریق احسن نوازتے رہے۔

حقیقت یہ ہے کہ غلام سرور کی شخصیت صرف ان کی علمیت اور ذہانت سے ہی امتیاز نہیں پاتی ہے بلکہ اس کے ساتھ ساتھ ان کی ایثار پسندی اور ان کے اخلاص نے بھی اسے مثالی بنانے میں اہم کردار

یہ ایک فطری بات ہے کہ انسان اس دنیا میں آتا ہے اور اپنی حیات مستعار کے شب و روز گزار کر اس جہان فانی سے رخصت ہو جاتا ہے، لیکن عام اشخاص اور مایہ ناز شخصیات میں بہر حال فرق یہ ہے کہ اوّل الذکر دوہری موت سے دوچار ہوتے ہیں اور موخر الذکر کی موت ان معنوں میں اکہری ہوتی ہے کہ ان کے کارنامے انہیں مرنے کے بعد بھی عمر دوام بخش دیتے ہیں اور اس کی ایک بالکل سادہ سی ظاہری صورت یہ ہوتی ہے کہ جب ان عظیم شخصیات کی ولادت یا ان کے وصال کی تاریخ آتی ہے تو انہیں جذبہ ممنونیت کے ساتھ انتہائی ادب و احترام سے یاد کیا جاتا ہے اور ان کے نقوش کار و افکار سے استفادہ کے عزم کا برملا اور بار بار اظہار ہوتا ہے۔

یاد غلام سرور بھی دراصل اسی سلسلہ کی ایک کڑی ہے، بیشک وہ ہماری علمی و ادبی تاریخ کے ایسے انمول رتن محسوب کئے جانے کا حق رکھتے ہیں جن کی قربانیاں تادیر بھلائی نہیں جا سکتیں۔ یہ کہنے کی چنداں ضرورت نہیں کہ اس عظیم دانشور اور صحافی کا زمانہ حیات بیسویں صدی کی دوسری چوتھائی کے آغاز سے اکیسویں صدی کی پہلی دہائی کے وسط تک ہے۔ جس وقت ہمارے ملک میں آزادی کا سورج طلوع ہوا، اس وقت وہ اپنی زندگی کی اکیسویں بہار میں تھے اور اپنے تعلیمی دور سے گزر رہے تھے۔ ظاہر ہے کہ وہ ایک انقلابی دور تھا اور اس دور کے متنوع و مخصوص اثرات نے اُس فعال و سرگرم اور پر جوش نوجوان کو بھی بہم جہت متاثر کیا، جسے آج ہم ایک دیدہ و صحافی حیثیت سے یاد کر رہے ہیں۔

کہا جاتا ہے کہ صحافت محض کاروبار نہیں بلکہ عبادت ہے اور یقیناً اس میں دورانے نہیں ہو سکتی کہ غلام سرور نے اپنے عہد شباب میں ایک بہت ہی مستحکم شعوری فیصلے کے بعد، اپنی پوری زندگی اسی عبادت میں بسر کر دی، لیکن اسی کے ساتھ ساتھ یہ بات بھی روشن ہے کہ وہ ایک

غلام سرور نے اپنے عہد شباب میں اپنی کھلی آنکھوں سے دیکھا تھا کہ آزادی کی جنگ میں خصوصیت کے ساتھ اردو صحافت نے کس قدر بلند، مؤثر اور فاتحانہ کردار ادا کیا تھا، اس مشاہدے کے بموجب، وہ صحافت کی قوت و تاثیر کا پورا پورا احساس رکھتے تھے اور انہیں اس بات کا بھی پورا پورا یقین تھا کہ آزادی کے بعد جو صورت حال ابھری ہے اس میں جائز حقوق کی طلب کے لئے صحافت کا راستہ اپنانا کسی بھی حال میں بے ثمر نہیں ہو سکتا۔

صحافت جمہوریت کا ایک ستون ہے اور اس میں یقیناً دورائے نہیں ہو سکتی کہ غلام سرور نے اس ستون کو پیش از پیش مستحکم اور مفید مطلب بنانے کی کاوشوں میں ہر قسم کی محنتوں اور قربانیوں سے کام لیا۔ وہ بار بار قید و بند کی صعوبتیں برداشت کرتے رہے، لیکن انہوں نے اصولوں سے کبھی سبھوینہ نہیں کیا۔ آزادی کے بعد کی ”زندانی صحافت“ میں اگر کوئی نام سب سے زیادہ روشن نظر آتا ہے تو وہ اسی صحافی کا نام ہے جسے دنیا غلام سرور کہتی ہے۔

عموماً اپنے فن پر فن کار کو ناز ہوتا ہے، لیکن غلام سرور اپنے میدان عمل میں ایک ایسے اہم اور مثالی فن کار کی حیثیت رکھتے ہیں جن پر صحافت کا فن کل بھی نازاں تھا اور آج بھی نازاں ہے۔ بلاشبہ جب آزاد ہندوستان میں اور خصوصاً ارض بہار کے حوالے سے اردو روزنامہ نگاری کی منصفانہ تاریخ لکھی جائے گی تو مورخ ان کی خدمات کو نہایت ادب و احترام کے ساتھ یاد کرے گا۔

غلام سرور کو اگر صرف ایک سیاست داں اور ایک تحریک کار

ادا کیا ہے۔ حصول آزادی اور اس کے آس پاس کا زمانہ کچھ ایسا تھا کہ اگر غلام سرور جیسا ایک باصلاحیت اور ذہین نوجوان چاہتا تو اپنے دیگر متعدد ساتھیوں کی طرح اپنے لئے روشن مستقبل کی عام سی راہ تلاش کر لیتا اور نقد و ادب کے میدان تدریس سے اپنی معاشی وابستگی بنا لیتا۔ اس وقت سرحد پار کی دنیا بھی کھلی تھی اور ایسے نوجوانوں کی آمد کے لئے سراپا منتظر تھی جو متنوع صلاحیتوں کے مالک ہوں اور اگر غلام سرور کی تنقیدی و ادبی صلاحیتوں کو دیکھا جائے تو کہا جاسکتا ہے کہ ان کے لئے خالص ادبی صحافت کی طرف آکر بھی اپنا شوق پورا کرنا کچھ دشوار نہ تھا، لیکن سچی بات یہ ہے کہ انہیں اس وقت کے ماحول میں ملک و ملت کے پرسکون مستقبل اور ان کی تعمیر نو سے بہت ہی خاص دلچسپی تھی اور وہ اس مقصد کے حصول کے لئے روزنامہ نگاری کو ایک اہم اور بہت ہی مؤثر ذریعہ سمجھتے تھے۔

غلام سرور کو اپنی ہمہ جہت صلاحیتوں پر پورا پورا بھروسہ تھا اور انہوں نے اپنے اساتذہ ادب سے جو کچھ سیکھا تھا، اس کا فیضان صحافت کی دنیا میں بے اندازہ نوجوان کرنا چاہتے تھے، انہیں یہ سبق بھی یاد تھا کہ ارض بہار کے ہمہ نوع ثقافتی سرمایہ کے تحفظ اور اس کے مرتبہ کو اجاگر کرنے کی کاوشیں ہونی چاہئیں اور انہیں یہ بات بھی یاد تھی کہ حق بات کسی معروبت کے بغیر دو ٹوک کہنی چاہئے۔ چنانچہ انہوں نے اپنے ان اسباق کے ثمرات سے صحافت کو عملاً فائدے پہنچانے کا جرأت مندانہ فیصلہ کیا اور نہ صرف یہ کہ اس کی اعلیٰ فکری قدروں کا ہمیشہ پاس و لحاظ رکھا بلکہ اس کے مخصوص فنی اقدار کی طرف بھی ہمیشہ ہی ان کی توجہ رہی۔

صحافت اور صحافی

☆ صحافت عربی لفظ ہے جس کے لغوی معنی صحیفہ نگاری کا فن ہے۔ انگریزی لفظ جرنلزم کا ماخذ بھی لاطینی لفظ Journal ہے۔ صحیفہ اور Journal ہم معنی مسائل الفاظ ہیں۔ صحافت اطلاعات کی فراہمی اور ان کی ترسیل، توسیع، تبلیغ، نشر و اشاعت کا فن ہے اور اس فن کے معیار کو پرکھنے کے لئے یہ دیکھنا ہوگا کہ صحافی نے اپنی تبلیغ کو کامیابی کے ساتھ کوچہ و بازار، گلی گلی، گھر گھر، دوکان دوکان، دفتر دفتر اور ہوٹل، کلب، اسکول، کالج، یونیورسٹی تک پہنچایا یا نہیں؟ صحافی کو دنیا کے سیاست کا حریف کہا گیا ہے جس کی کسوٹی وہ ہے جو اصولوں اور قدروں کو پرکھے اور جس کے پیمانے اور پیکھڑے حوادث کو تولنے کا کام کر سکیں۔ وہ تو اس پیچیدہ مسائل اور اختلافات سے بھری دنیا میں بھی عدل و انصاف کی عدالت کے جج کی طرح کرسی بجا کر بیٹھتا ہے اور فریضہ انصاف ادا کرتے ہوئے ہر موضوع، ہر حادثہ، ہر واقعہ پر اپنا دو ٹوک فیصلہ صادر کرتا ہے۔ وہ بیک وقت سماج اور قوم بلکہ انسانی برادری کا رہنما، ناصح، معالج، وکیل اور مشیر ہوتا ہے۔ (بہار میں موجودہ اردو صحافت کا معیار، غلام سرور، روزنامہ ”سنگم“، سلور، جولائی نمبر ۱۹۸۷ء، ص ۳)

انہیں تحریر و تقریر کی جو صلاحیت دی تھی، اسے انہوں نے ملک و ملت اور خصوصیت کے ساتھ اردو زبان و ادب کی ترقی و آبیاری کے لئے نہایت فراخ دلی، ژرف نگاہی اور عصری نباضی کے ساتھ بروئے کار لایا۔

صحافت کو ارتجالی ادب کہا گیا ہے اور اسی لحاظ سے صحافی کی تحریریں خالص ادبی و انتقادی تحریروں کے زمرے میں نہیں رکھی جاتیں، لیکن غلام سرور کا یہ امتیاز ہے کہ ان کے صحافتی تبصرے، رپورٹاژ اور ادارتی کالموں سے ماخوذ بہت سارے اقتباسات، ان کے صاحب اسلوب فن کار ہونے کا کھلا احساس دلا جاتے ہیں۔ وجہ یہ ہے کہ ایک طرف انہوں نے اپنی تجزیاتی و تنقیدی صلاحیت سے اردو صحافت کا دامن وسیع کیا ہے تو دوسری طرف اپنے حسن سبک سے انہوں نے یہ شان بھی پیدا کی ہے کہ ان کی تحریروں کے بیشتر ٹکڑے، خوبصورت ادبی انشاپردازی کے ذیل میں بلا تکلف رکھے جاسکتے ہیں اور آج تقریباً چھ دہائی کے فاصلے سے بھی ان کی شگفتگی محسوس کی جاسکتی ہے۔

یہاں چند باتیں محض خراج عقیدت کے طور پر زیب قرطاس ہو سکی ہیں ورنہ حقیقت یہ ہے کہ غلام سرور کی ادبی و صحافتی زندگی اہل ذوق کے مطالعہ کا وسیع موضوع ہے اور اس کے مختلف پہلو پر ابھی بہت کچھ لکھنے کی گنجائش باقی ہے۔ ضرورت اس بات کی ہے کہ بہار کے اس مایہ ناز سپوت کی باقیات میں ہمارے لئے جو قیمتی اور مفید عصائر نکات یہاں ہیں اور ان میں زندگی اور زمانے کے لحاظ سے عزم و حوصلہ کا جو پیغام نمایاں ہے، اسے مخلصانہ احتیاط و احترام کے ساتھ بروئے کار لایا جائے۔ (ماخوذ

از ماہنامہ ”زبان و ادب“ ج ۳۵ ص ۵)

قراردے کر بات ختم کی جائے تو یہ یقیناً قرین انصاف روش نہیں ہوگی کیوں کہ انہوں نے جہاں ایوان سیاست میں اپنے تدبر کے نمونے پیش کئے اور تحریکات کی دنیا میں اپنے ایثار و اخلاص کے صدا ہا جلوے دکھائے، وہیں خصوصیت کے ساتھ اردو صحافت کو بولنا اور اپنی زندگی و توانائی کا ثبوت دینا بھی سکھایا۔ غلام سرور کا یہ تاریخ ساز کارنامہ ہے کہ آزادی کے بعد کی ابتدائی دہائیوں میں انہوں نے اس وقت کی ابھرتی ہوئی نسلوں کو ایک خاص اعتمادی ذہن بخشا اور انہیں قلم کے ذریعہ ناموافق حالات سے لڑنے کے حوصلے بھی دئے اور اس کی خاطر جمہوریت پسندانہ سلیقے اور طریقے بھی بتائے۔

اس میں کوئی شک نہیں کہ عصری تقاضوں کو محسوس کرتے ہوئے غلام سرور نے جذبول کو خوابیدہ ہونے سے بچایا اور اپنی صحافتی آواز سے جمہوری حقوق پر عوام کا اعتبار بڑھایا۔ ان کے خطبات ہوں یا ادارتی شذرات، بہر حال وہ ہمارے لئے متاع گراں بہا کی حیثیت رکھتے ہیں اور ان سے روشنی لے کر ہم آج بھی اپنے لئے عصری تناظر میں بہت سارے مفید مطلب نکات اخذ کر سکتے ہیں۔ اتنا ہی نہیں بلکہ ان کے ادبی مقالات سے اس بات کا بھی بخوبی اندازہ لگا سکتے ہیں کہ ان کے یہاں تنقید کی سنجیدگی بھی تھی اور بیداری بھی۔ ادب ہو یا صحافت، بہر حال انہوں نے فکر و فن کو نئی معنوی جہات دینے میں خاموش، مگر بڑا ہی اہم اور تاریخ ساز رول ادا کیا۔ انہوں نے نہ صرف یہ کہ ادب و صحافت اور عصری و انسانی زندگی کے رشتوں کو عالمی تناظر میں دیکھا اور دکھایا، بلکہ ہمیشہ اسے بہتر سے بہتر بنانے کی کاوشوں میں مصروف رہے۔ قدرت نے

پرکھ سے دو افتباس

☆ ہم اگر تاریخ ادب کا مطالعہ کریں تو یہ حقیقت روز روشن کی طرح عیاں ہو جائے گی کہ کسی زبان یا ملک کا ادب ہمیشہ کسی ایک منزل پر قائم نہیں رہا۔ فرد کی تربیت اس کا ماحول کرتا ہے اور افراد، جماعت کی تنظیم و تشکیل کے ذمہ دار ہوتے ہیں۔ فرد کو جماعت سے اور جماعت کو فرد سے علیحدہ نہیں کر سکتے۔ افراد کی مثال خام مواد کی سی ہے اور جماعت ان خام مواد سے تعمیر کردہ عمارت ہے۔ آئیڈیل سوسائٹی کے لئے افراد کی ترقی اور ان کا آئیڈیل ہونا بھی ضروری ہے۔ ایک بڑا آرٹسٹ اپنے ذہن میں تاریخ انسانی رکھتا ہے اور اپنے زمانے کے ماحول سے اثر قبول کرتا ہے۔

☆ مورخ، بلکہ ایک ایماندار مورخ وہ ہے جس کی آنکھوں پر کوئی ایسی عینک نہ ہو، جس سے وہ چند چیزوں کو دیکھ سکے اور دیگر اشیاء کے دیکھنے سے قاصر ہو، جس سے اسے کچھ چیزیں زیادہ بڑی معلوم ہوتی ہوں اور دوسری چھوٹی۔ اس کے ذہن پر کوئی ایسا پردہ نہ ہو، جس سے کوئی بات یا واقعہ اپنے صحیح روپ میں دماغ کے اندر سرایت نہ کر سکے اور پردہ کارنگ جذب کرتے ہوئے مورخ کے دماغ میں داخل ہو۔ (پرکھ، بحوالہ مقالات غلام سرور ص ۲۰۳ و ۱۳۹ سے ماخوذ)

مقالات

ڈاکٹر داؤد احمد

Asstt. Prof. Dept. of Urdu, F.A.A. Govt. P.G. College, Mahmudabad
Sitapur - 261203 (U.P.) (Mob. 8423961475)



حیرت داؤدنگری: حیات و شاعری

کارنامے انجام دیئے جانا ان کا محبوب مشغلہ ہوتا ہے۔ ایسی ہی عظیم شخصیتوں میں ایک پروقار شخصیت حیرت داؤدنگری کی بھی ہے۔

حیرت داؤدنگری نے ۲ جنوری ۱۹۲۹ء کو صوبہ بہار کے مردم خیز تاریخی خطہ داؤدنگر میں آنکھیں کھولیں۔ ان کے والد ماجد محمد نور خلیفہ تھے۔ ان کی ابتدائی تعلیم رسم و رواج کے مطابق مکتب میں ہوئی۔ داؤدنگر میں ہی انہوں نے عربی اور فارسی کی تعلیم کے ساتھ ساتھ انگریزی تعلیم حاصل کی۔ بعد میں مدرسہ خانقاہ کبیرہ سہرام میں داخل ہوئے اور وہاں سے فضیلت کی سند لی۔ ۱۹۵۹ء سے ۱۹۸۷ء تک شکر ہائی اسکول آغانور میں درس و تدریس کے فرائض انجام دیتے رہے۔

حیرت داؤدنگری شعر و ادب میں کسی کے شاگرد نہیں ہوئے۔ بغیر استاد کے وہ موزوں شعر کہتے تھے۔ لوگوں کو اس بات پر حیرت بھی ہوتی تھی غالباً یہیں سے ان کا تخلص ”حیرت“ پڑ گیا اور وہ حیرت داؤدنگری کے نام سے اپنے علاقے میں پہچانے جانے لگے۔ انھوں نے اپنی شاعری کو اپنی شہرت کا وسیلہ نہیں بنایا بلکہ تمام عمر نہایت خاموشی سے اردو زبان و ادب کی خدمت میں مشغول رہے۔ وہ تمام عمر اجنبی فضا میں رہے۔ ان کی اپنی دنیا تھی، وہ درویش صفت انسان تھے گناہی میں ہی پیدا ہوئے اور گناہی میں ہی اللہ کو پیارے ہو گئے۔

حیرت داؤدنگری ایک کہنہ مشق شاعر تھے۔ انہیں شعر و ادب کا ذوق طالب علمی کے زمانے سے ہی تھا۔ وہ بنیادی طور پر غزل کے شاعر تھے۔ زبان و بیان پر ان کی گرفت مضبوط تھی۔ ان کا انداز غزل کلاسیکی غزل کا تھا۔ ان کی شاعری عشق اور عشق کے پاکیزہ جذبوں سے لبریز ہے۔ ان کے یہاں حسن کا احترام ہے، رومان پرور فضا میں ہیں، اس کے علاوہ ہجر و وصال کے دکھ اور سکھ ہیں۔

حیرت داؤدنگری کا اختصاص یہ ہے کہ انہوں نے صرف

داؤدنگر زمانہ قدیم سے ہی بہار کا ایک مردم خیز خطہ اور گہوارہ علم و فن رہا ہے۔ دبستان عظیم آباد کے ادبی مراکز گیا، جہان آباد، شیر گھاٹی (جزیرہ پور) اور نگ آباد، ہسپیورہ (امجھہ شریف) کی طرح داؤدنگر کی بھی اپنی ایک منفرد ادبی تاریخ ہے۔ عہد قدیم سے موجودہ زمانے تک اس نے مختلف ادوار اور شعبہ حیات میں عبقری اور لائق احترام شخصیتیں پیدا کی ہیں جن کے علم و کمال اور ادبی و شعری خدمات نے ماضی میں اس شہر کا نام روشن کیا اور آج بھی اس شہر کا نام روشن ہے۔

داؤدنگر کی قابل ذکر شخصیتوں میں اگر ایک طرف دنیا کے ادب کے مشہور طنز و مزاح نگار اکبر الہ آبادی کا نام نامی شامل ہے۔ ان کی پیدائش داؤدنگر میں ہوئی، وہ بعد میں صوبہ اتر پردیش کے مردم خیز علاقہ الہ آباد میں جا کر مقیم ہو گئے اور ان کے علاوہ مولانا منظور حسین، علامہ سید شاہ انیس قادری، مولانا محمد حنیف عزیز، محمد فاروق احمد قمر مخدومی، سید شاہ رشید احمد قادری، حافظ محمد اسماعیل انصاری، مجاہد آزادی شوکت علی انصاری، حافظ محمد حنیف قریشی اور معین الدین قریشی وغیرہ کے نام روشن ہیں تو دوسری طرف دور حاضر میں علامہ صابر قادری، حافظ مختار احمد انصاری، پروفیسر عبدالرشید صدیقی، پروفیسر محمد مختار انصاری، ڈاکٹر مختیار نواز، ڈاکٹر عبدالقادر جویہ، ڈاکٹر اعجاز داؤدنگری اور سائر داؤدنگری کی ذات گرامی بھی اپنے اپنے میدان فکر و عمل میں سرگرم نظر آتی ہے۔

یہ دنیا کا اصول ہے کہ ہر انسان کے ساتھ کچھ نہ کچھ ذہنی صلاحیتیں لے کر پیدا ہوتا ہے۔ علم اور مناسب تربیت کے باعث ان کو پروان چڑھاتا ہے اور ان ہی کی بنیاد پر اپنی ایک الگ شناخت بناتا ہے۔ عظیم شخصیتوں میں ایک بات نمایاں طور پر دیکھنے کو ملتی ہے، وہ یہ کہ ایسے لوگ ہر معاملہ میں عام لوگوں سے مختلف واقع ہوتے ہیں۔ ایسی شخصیتیں خلوت کی دلدادہ ہوتی ہیں۔ محنت، لگن اور جدوجہد سے بس

وسیع سے وسیع تر لگتا ہے، اس کی وجہ ان کا عمیق مطالعہ اور باریک بینی سے کائنات کا مشاہدہ ہے جو ان کے کلام میں بہت سی رعنائیوں کے ساتھ جلوہ گر ہوتا ہے۔ ان کا غزل پڑھنے کا انداز بھی بالکل منفرد تھا اور خصوصاً ضعیفی میں بھی جب اپنے مخصوص انداز میں وہ ۔

جب مقابل ہو وہ حسن جاناں
کس طرح کوئی دامن بچائے
لگ نہ جائے کہیں آگ دل میں
اس سے کہہ دو نہ چلن اٹھائے

ادب ہے گھر میں نہ تہذیب ہے قبیلے میں
اب آگئے ہیں یہ کیسے نئی صدی کے دن

جیسے اشعار پڑھتے تو سامعین خصوصاً نوجوان واہ واہ کی صداؤں سے
مشاعروں کو سر پر اٹھالیتے اور پھر حیرت کی کیفیت واقعی دیدنی ہوتی۔

حیرت کی شاعری بتاتی ہے کہ وہ اس فن شریف سے بڑے
بڑے کام لیتے ہیں، معاشرہ پر بہت تکیہ و رکتے ہیں۔ ان کی شاعری
میں عام انسان کے مسائل ہیں جسے وہ شاعری کے سانچے میں ڈھال
دیتے ہیں۔ صداقتوں کے انکشاف میں اگر معاشرہ ان کے خلاف بھی
ہو جائے تو انھیں اس بات کا کوئی غم نہیں ہوتا ۔

صداقتوں کا ہمیں انکشاف کرنا ہے
کہے وہ جھوٹ تو اس کو خلاف کرنا ہے

بقول عمران عظیم:

”حیرت داؤد نگری کا شمار ان بزرگ شعرا میں ہوتا ہے
جن کے یہاں شعری روایت کا احترام جا بجا دیکھنے کو ملتا
ہے۔ ان کی شاعری میں حسن و عشق کی چاشنی بھی ہے اور
ہجر و وصال کی چمک بھی۔ انھوں نے شعری منظر نامے
میں اپنے کلاسیکی شعور کو بدستور قائم و دائم رکھا ہے۔ ان
کے کلام میں پاکیزگی کی آہٹ اور انسانیت کے جذبے
کا شعور سننے کو ملتا ہے جو کانوں کو اچھا لگتا ہے اور دل و
دماغ کو شاداب کرتا ہے۔ ان کے کلام میں رومانیت کی

حسن و عشق کے جذبات کو ہی اپنے اظہار کا موضوع نہیں بنایا بلکہ ان کی
شاعری عام انسان کے دکھ درد سے بھی وابستہ ہے۔ ان کے یہاں انسانی
درد مندی اور بھائی چارگی کے احساسات بدرجہ اتم موجود ہیں۔ چند
مثالیں ملاحظہ فرمائیں۔

یوں ہی رونے سے فائدہ کیا ہے
جب تری چشم دیدہ ورنہ ہوئی
جب سے محبوب کا دل میں گھر ہو گیا
دل مراتب سے جانے کدھر ہو گیا

نا کامیوں کے داغ ہمارے جگر میں ہیں
جتنے فریب تم نے دیے سب نظر میں ہیں

ہے کتنی اضطراب کی لذت سکون بخش
اچھا ہوا کہ آہ کی تاثیر دیکھ لی

حیرت داؤد نگری کی شاعری کے مطالعہ سے اندازہ ہوتا ہے کہ ان کے یہاں
اگر ایک طرف موضوعات کی رنگارنگی ہے تو دوسری طرف اظہار خیال کا
باکین بھی بدرجہ اتم موجود ہے۔ ان کے یہاں تخلیقی اکائیاں تجربے کی
آج میں تپ کر رہی منصفہ شہود پر آئی ہیں، موضوعات میں ایک طرح کا
تنوع اور اظہار و بیان میں حد درجہ پختگی ہے۔

حیرت کی شاعری دراصل فطری شاعری ہے۔ شہر داؤد نگری میں
اردو شاعری کے پہلے دور میں جو حضرت انیس احمد قادری اور سید خان
بہادر وغیرہ کا دور تھا، آپ نے اپنی شاعری کی شروعات کی۔ شاعری کے
دوسرے دور میں بھی جو سید شاہ حماد احمد صابر قادری، قمر مخدومی، معین
الدین کوثر، سالم داؤد نگری وغیرہ کا دور تھا، جناب حیرت کو طبقہ شعرا میں
مرکزیت حاصل رہی اور اس کے بعد تیسرے مجریہ دور میں جو ساحر و کوثر
اور جوہر وغیرہم کا دور ہے، حضرت حیرت کا استادانہ مرتبہ روشن رہا۔

حیرت داؤد نگری کی کلام کا مطالعہ بتاتا ہے کہ ان کے یہاں
تخلیقی قوت کا اظہار نہایت سلیقہ کے ساتھ ہوا ہے۔ ان کی شاعری میں
منظر قدرت کے جلوے بھی ہیں، عہد حاضر کے مسائل بھی اور کلاسیکی
رچاؤ کا سلیقہ بھی۔ ان کی غزل کا دامن کہیں بھی تنگ نظر نہیں آتا بلکہ

ناگزیر سمجھی جاتی تھی۔ حقیقتاً وہ مشاعرے کی جان ہوا کرتے تھے۔ وہ حساس طبیعت کے مالک تھے اور اپنی خوش طبعی میں ایسے ممتاز کہرنجیدہ اور غم زدہ انسان بھی ان کی محفل میں آکر خوش مزاج اور شگفتہ ذہن کا ہو جاتا تھا۔ وہ مترنم آواز میں اپنے اشعار پڑھتے تھے اور محفل کو لوٹ لیتے تھے۔ ان کی مسحور کن آواز آج بھی کانوں میں رس گھونٹی ہے اور آج بھی اہل ذوق حضرات ان کے اشعار گنگناتے ہیں۔ ان کے کلام میں سلاست و روانی کے ساتھ ساتھ فصاحت بھی پائی جاتی ہے۔

دل کو مرنا قبول لگتا ہے

اب تو جینا فضول لگتا ہے

بات بھی میری رات بھر نہ ہوئی

بات کی ہم نے بات پر نہ ہوئی

پھول مرجھا کے سوکھ جائیں گے

باغبان گر تری نظر نہ ہوئی

حیرت داؤدنگری کی شاعری کے جو نمونے ملے ہیں اس سے اندازہ ہوتا ہے کہ انھوں نے شعر و ادب کے بدلتے تیوروں سے خاصا اثر قبول کیا ہے۔ وہ منفرد تحرک انگیز کیفیات کے شاعر ہیں۔ ان کی شاعری جذبات اور احساسات کی ایک کھلی کتاب ہے جس میں ان کی زندگی اور شخصیت کے روشن گوشوں کا با آسانی مطالعہ کیا جاسکتا ہے۔ ۱۱ مئی ۱۹۹۴ء کی شب ادب کا وہ روشن ستارہ جسے حیرت داؤدنگری کے نام سے جانا پہچانا جاتا تھا، ہمیشہ کے لئے غروب ہو گیا۔ ❀❀

خریدار اور کرم فرما حضرات سے.....

”زبان و ادب“ کی تازہ اشاعتیں، خریدار اور کرم فرما حضرات کے پتہ پر بروقت بھیج دی جاتی ہیں۔ پرچہ سادہ ڈاک سے روانہ کیا جاتا ہے۔ پرچہ کے تاخیر سے ملنے یا نہیں پہنچنے کی صورت میں، اپنے علاقہ کے ڈاکہ اور مقامی ڈاک خانے سے رجوع کریں۔ ادارہ ڈاک میں پرچہ کی گمشدگی کا ذمہ دار نہیں۔

جھلک بھی ہے اور باہمی رشتوں کا احساس بھی۔ یہ عام

انسان کے دکھ درد کو سمجھ کر شاعری میں ڈھال دیتے ہیں۔“

(حیرت داؤدنگری: فن اور شخصیت، ص ۷)

حیرت داؤدنگری کے اشعار غم کے گہرے احساسات سے آراستہ ہیں۔ زندگی کے ہجانات کی شدید کشمکش اور اس کے اظہار کو حیرت داؤدنگری نے ایک خوبصورت لہجہ عطا کیا ہے۔ ان کے اشعار دل کی دھڑکن بن کر پردہ سماعت سے ٹکراتے ہیں اور تحت الشعور کے خوابیدہ احساس کو بیدار کرتے ہیں۔ حیرت داؤدنگری کا طرزِ تحریر اور اسلوب بیان خالص ان کا اپنا ہے۔ وہ کسی بھی چیز کا گہرائی سے مشاہدہ یا مطالعہ کرتے ہیں اور پھر اسے شعری جامہ پہناتے ہیں۔ ان کے یہاں عشق کا تصور ایک زندہ متحرک قوت کی شکل میں ابھر کر سامنے آتا ہے۔ جہاں ان کے یہاں غم دوراں کا تصور ہے، وہیں غم جاناں کی تصویر بھی صاف طور پر نمودار ہوتی ہے۔

جب ہوا وصل الفت جدا ہوگئی

یہ مرے عشق کی انتہا ہوگئی

ان کی الفت فریب ہے حیرت

پھر بھی سب کچھ لٹائے جاتا ہوں

حیرت مجھے نصیب ہوا وصل یار جب

میں نے تو اپنے عشق کی توقیر دیکھ لی

حیرت داؤدنگری میں شعر گوئی کی تمام تر صلاحیتیں موجود تھیں، مگر وہ ضرورتاً ہی شعر کہا کرتے تھے اور عام طور پر عوامی پسند اور ذوق کو مد نظر رکھ کر شاعری کرتے تھے۔ یہی سبب ہے کہ ان کے کلام میں سادگی اور جذبے کی شدت زیادہ ہے۔ حیرت کو زبان و بیان پر قدرت حاصل تھی اور بات کرنے کا سلیقہ رکھتے تھے۔ اخلاق و محبت، دوستی و رواداری، ہمدردی و شرافت ان کی شخصیت کا جوہر تھی۔ ہر مکتبہ فکر کے لوگ ان کا احترام اور ان سے محبت کرتے تھے۔ ان کے دوستوں، قدر دانوں اور ملاقاتیوں کی تعداد اس لحاظ سے بہت زیادہ تھی کہ وہ عوامی شاعر تھے اور اپنی آواز اور سخن سازی دونوں کے ذریعے انہوں نے بڑی کامیابیاں حاصل کی تھیں۔ ہندوستان کے بڑے بڑے مشاعروں میں حیرت داؤدنگری کی شرکت

ڈاکٹر احمد علی خان

Lecturer, Deptt. of Persian, Sham Nand Sahai College,
Muzaffarpur (Mob. 9661561420)



فروغ فرخزاد: فارسی کی ایک انقلابی شاعرہ

راجہ، کوئی شخص جو دنیاے منفرد سے آئے گا اور اُسے شہرِ غم سے بہت دور لے جائے گا اور لوگ حیرت سے دیکھتے رہ جائیں گے۔

فروغ کے یہاں پہلے دور کی شاعری میں ہمیں ایک تنہا عورت کی جو اداس، افسردہ تصویر دکھائی دیتی ہیں۔ وہ صرف ایک تنہا عورت کی تصویر نہیں بلکہ اس دنیا کے ہزاروں راندہ درگاہ پڑمردہ خواتین کی تصویریں ہیں جو ہر ملک، ہر سماج میں دکھائی دیتی ہیں۔ فروغ اپنے ذاتی غموں کو بھی اس طرح بیان کرتی ہیں کہ اس کے آئینہ میں ہمارے آپ کے غم بھی منسقل ہونے لگتے ہیں۔ مردوں کی دنیا میں عورت ہونے کے ناطے قدم قدم پر جن مخالفتوں اور رسوائیوں کا انہیں سامنا کرنا پڑا ان کا بڑی حوصلہ مندی سے انہوں نے ہمیشہ مقابلہ کیا۔ ان کے اندر جھنجھلاہٹ اور تلخی پیدا نہیں ہوئی، بلکہ زاہدوں پر انہوں نے یوں خوب خوب چوٹ کی۔

نامِ خدا نہ بردن از آن بہ کہ زیر لب
بہر فریب خلق بگوئی خدا خدا

یعنی خدا کا نام نہ لینا اس سے بہتر ہے کہ لوگوں کو دھوکہ دینے کے لئے زیر لب خدا خدا بددائیں، ان کا عقیدہ اور ان کا خواب تھا کہ عقل و آگاہی کی زندگی بسر کریں، زندگی سے فرار نہ کریں، اپنے آپ کو پہچاننے کی کوشش کریں۔ ایسا ہی انہوں نے خود بھی کیا، اپنی شاعری میں انہوں نے خود کو اور دنیا کو پہچانا اور نئے تصور کی زندگی شروع کی۔ حادثہ نے انہیں تو مٹا دیا، لیکن ان کی ادبی میراث کو کوئی حادثہ نہیں مٹا سکتا۔

جدید فارسی شاعروں کی ایک ممتاز خصوصیت معاشرتی مسائل پر خاص توجہ ہے۔ ادبیاتِ قدیم میں بھی شاعروں کی توجہ معاشرتی مسائل پر رہی ہے، لیکن ان میں ادبیاتِ جدید ایسی وسعت نہیں رہی ہے۔ جدید شاعرہ فروغ فرخزاد خاص طور سے اپنے دور کے

فروغ فرخزاد جدید فارسی شاعری میں بین الاقوامی شہرت کی حامل شاعرہ گزری ہیں جو ۱۹۳۵ء میں تہران میں پیدا ہوئیں اور ۱۹۶۷ء میں صرف تیس سال کی عمر میں ایک کار حادثہ میں موت سے ہم کنار ہو گئیں۔ اس شاعرہ کی ابتدائی زندگی کے احوال خود انہیں کی زبانی ملاحظہ کریں:

”میری زندگی کے ستائیس سال یوں ہی ضائع ہو گئے کسی نے صحیح ڈھنگ سے میری تربیت نہیں کی، نہ مجھے کچھ بتایا سکھایا، نہ میری رہنمائی کی، نہ مجھے زندگی کی اونچ نیچ سے آگاہ کیا۔ سولہ سال کی عمر میں ایک احمقانہ محبت اور شادی نے میری زندگی کی بنیادوں کو ہلا دیا جس کا انجام طلاق پر ہوا، میرا کلوتا بچہ بھی مجھ سے چھن گیا، لیکن میں حوصلہ نہیں ہاروں گی۔ از سر نو زندگی شروع کروں گی، وطن سے محبت کروں گی، عوام سے محبت کروں گی، اپنی ماؤں بہنوں کا درجہ بلند کروں گی۔“

اور واقعی فروغ نے اپنی مختصر زندگی میں ایسا کر دکھایا۔

فروغ پر اردو کی عصمت اور واجدہ تمبہم کی طرح اگرچہ عریانی و فحاشی کے الزام بھی عائد کئے گئے، لیکن انہوں نے زنانہ احساسات کو بے پردہ اپنی شاعری کا موضوع بنانے میں کبھی کوئی کسر نہیں رکھا۔

ان کی یہی آزادانہ روش اور اظہارِ گناہ کی جسارت ان کے اکثر ہم وطنوں کو گراں گزری۔ ان کے پہلے دور کی شخصی، جذباتی شاعری بھی آفاقی احساسات کی ہی شاعری ہے، آخری دور کی شاعری تو بالکل ہی آفاقی ہے۔ ان کا اضطراب عشق ان کی آرزوئیں، اس کے جذبات حسرتیں، ان کے خواب صرف ایک فرد کے خواب نہیں، میرے آپ کے سب کے خواب ہیں۔ یہ سنہرے کل کا خواب ہے کہ کوئی شہزادہ، کوئی

نیست“ انہوں نے اپنے اس سفر نامے میں اٹلی کے مذہبی حالات اور توہم پرست عوام کی تصویر کشی کی اور ایران کے حالات سے اُسے بالکل ملتا جلتا قرار دیا وہ بتاتی ہیں کہ:

”اٹلی میں مذہب عوام کے درمیان اپنی بالکل گری ہوئی شکل میں حکومت کرتا ہے۔ ایران میں میں نے خالد خان بابوں کو ملا کے پاس دعا، تعویذ کے لئے جاتے دیکھا تو میں نے ان کا مذاق اڑایا، مگر اٹلی میں بھی ایسے نوجوانوں کو دیکھا جو اپنے سارے درد کی دوا وہاں کے پوپ کو سمجھے ہوئے تھے اور ان کو تبرک سمجھتے تھے۔ فرق صرف یہ تھا کہ ہمارے ایرانی خان بابی حضرات جاہل تھیں اور اٹلی کے پوپ پرست سبھی روم یونیورسٹی کے طالب علم تھے۔“

پھر انہوں نے ایک نظم لکھی، جس کا ترجمہ یہ ہے:

میں نے خواب دیکھا ہے کہ کوئی آ رہا ہے

میں نے خواب میں ایک سرخ ستارہ دیکھا ہے

میری پکلیں پھڑ پھڑا رہی ہیں

اندھی ہو جاؤں اگر جھوٹ کہوں

وہ اپنی شاعری میں اکثر ایسے مردوں سے پوچھتی ہیں کہ کبھی تم نے اپنے اس نیچے حال پر غور کیا ہے کہ تم سوائے ایک زندہ لاش کے کچھ نہیں ہو۔ وہ کہتی ہیں کہ تم اپنے چہروں پر غم انگیز زندگی کا لباس چڑھائے ہوئے ہو کبھی اس غم انگیز حقیقت پر غور کرتے ہو کہ تمہاری موجودہ زندگی ایک زندہ لاش کے سوا کچھ بھی نہیں۔

فروغ فرخزاد دوزیروں اور امیروں کی پریش اور بے فکری کی زندگی سے سخت نالاں ہیں اس لئے کہ انہوں نے خود غریبی کا تلخ مزہ چکھا ہے۔ اپنے بھائی کو ایک خط میں وہ لکھتی ہیں:

”شدید سردی کا موسم ہے اس وقت میرے پاس انگیٹھی

بھی نہیں ہے اور نہ پیسے ہیں۔ اکثر ہر مہینے کا آدھا حصہ

اس طرح گزرتا ہے کہ میرے پاس ایک پیسہ بھی نہیں

ہوتا اور کوئی بھی ایسا امیر وزیر یا دولت مند نظر نہیں آتا

جسے میرے حال پر رحم آئے اور میری مدد کرے۔ میں

معاشرتی مسائل کے متعلق ایک حساس نظریہ اور تنقیدی نگاہ رکھتی ہیں۔ ایک اہم موضوع ان کی شاعری کا وہ قوانین ہیں جو خاص طور پر عورتوں کے لئے ضرور سنا ہیں۔ وہ کبھی ایک گنہگار اور سرکش عورت کے مقام پر ہوتی ہیں اور کبھی ایک روشن فکر جدید اور ترقی پسند خیال کی مبلغ، وہ کسی طرح تیار نہیں کہ عام ایرانی عورت پر کسی طرح کے ظلم کو برداشت کر سکیں۔ اگر سیاسی قانون ان پر کوئی ظلم کرتا ہے تو وہ مقابلہ کے لئے اپنی شاعری کا ہتھیار لے کر کھڑی ہو جاتی ہیں اور ایسے قانون کی سخت مخالفت کرتی ہیں۔ وہ ایک خط میں جو آہواز سے کسی میگزین کے لئے لکھا گیا تھا، وہ کہتی ہیں کہ میری آرزو ایران کے عورتوں کی آزادی اور مردوں کے برابر ان کے حقوق کی پیروی ہے۔ میں ان تکلیفوں اور اذیتوں کی جو میری بہنیں اس ملک میں مردوں کی نا انصافی کی وجہ سے برداشت کرتی ہیں، کبھی بھی طرفدار نہیں۔ میں ان کے دردوں اور غموں سے اچھی طرح آگاہ ہوں اور اپنے فن کا نصف حصہ میں ان ہی دردوں اور غموں کے اظہار میں صرف کرتی ہوں۔

فروغ فرخزاد اپنی کچھ نظموں میں عورتوں کے تئیں مردوں کی بے وفائی کا تذکرہ کرتی ہیں اور شدید خواہش مند ہوتی ہیں کہ عورتیں بھی مردوں کے ساتھ بالکل ویسا ہی سلوک کریں، ان کے قلم کی اینٹ کا جواب بے وفائی کے پتھر سے دیں۔ وہ اپنی ایک خوبصورت نظم ”فتح باب“ میں کہتی ہیں شادی کا مطلب صرف میاں بیوی کے رشتے میں دسمآ بندھ جانا نہیں ہے۔

فروغ نے جس ملک کا بھی سفر کیا وہاں کی طبقاتی نابرابری کا بڑی گہرائی سے مطالعہ کیا۔ وہ یورپ کے سفر نامے میں اٹلی کے سرمایہ دار طبقہ اور غریب و مفلوک الحال عوام کی سماجی نابرابری کے متعلق لکھتی رہیں اور بتایا کہ صرف اس سفر میں ہی ممکن ہو سکا کہ میں اٹلی کے لوگوں کی اصلی زندگی کا مشاہدہ نزدیک سے کروں۔ وہاں کا معاشرہ بھی بہت حد تک ہمارے معاشرہ کی طرح ہے۔ وہاں بھی طبقاتی اختلاف دیکھنے کو ملے۔ امیر و سرمایہ دار طبقہ کی زندگی کو عوام کی زندگی سے کوئی تعلق نہیں۔ فروغ نے اپنے یورپ کے سفر نامے میں ہی اپنے آخری نظم میں امام خمینی کے آنے کی پیشین گوئی کر دی تھی ”کسی می آید کسی کہ مثل او چہ کس

ہوں میں صرف ایک عورت یعنی ایک انسان رہوں۔
میں کہنا چاہتی ہوں کہ میں بھی آزادی کے ساتھ سانس
لینے کا حق رکھتی ہوں، ظلم کے خلاف فریاد کرنے کا حق
رکھتی ہوں جب کہ مرد اور قانون کی خواہش ہے کہ میری
فریادوں کی آگ کو میرے لبوں پر اور میری دھڑکن کو
مرے سینے میں خاموش کر دیں۔“

فروغ کو زحمت کش مزدوروں اور خاص کر ان عورتوں سے ہمدردی ہے
جو اپنے پیٹ کی آگ بجھانے کے لئے صبح سے شام تک محنت مزدوری میں
مشغول ہیں، لیکن ان لوگوں کو جو مکھ، آوارہ اور ادب باش ہیں، صبح سے
شام تک صرف حسین عورتوں کے ارد گرد منڈلاتے ہیں، وہ بہت ہی
نفرت کی نگاہ سے دیکھتی ہیں اور انہیں ”زندہ لاش“ کہتی ہیں۔ زندہ
انسان کو ”جنازہ لاش“ کہنا ادیبوں کے نزدیک بہت بڑا طنز ہے۔

جنازہ های خوش بخت

جنازہ های ملولی

جنازہ های ساکت متفکر

جنازہ های خوش برخوردار

خوش پوش ، خوش خوراک

فروغ نے اپنی شاعری میں صرف شاہی ایران کے اقتصادی، سیاسی منظر کی
تصویر کشی نہیں کی ہے بلکہ عالمی سطح پر سیاسی اور سماجی مسائل پر بھی تنقید کی
ہے اور مفکروں، اصلاح کے ہم نوا دعویداروں کو ایسا پیامبر سمجھا ہے،
جن کے پیغامات سر اسر دنیا کی ویرانی اور انسانیت کی تباہی کے لئے ہیں۔
فروغ نے اپنی بہنوں سے گزارش کی ہے کہ ایران کی
شاعرات رابعہ بنت کعب، ہستی گنجوی، عالم تاج، ژالہ قائم مقامی اور
پروین اعتصامی کی طرح اپنے فکر اور اپنے حوصلے کو بلند کریں، اپنے
مسائل ملک کے سیاسی و سماجی مسائل اپنی ماں بہنوں کے مسائل پر
سنجیدگی سے غور کریں اور اپنی فکر اور کارناموں کے ذریعہ لوگوں کے ذہن
میں ایسے شخص کے آنے کی تصویر پیش کریں جو صحیح معنوں میں انسانیت کا
نجات دہندہ ہو۔ ان کی یہ آرزو ہے کہ:

(بقبہ ص ۶۹ پر)

دس سال سے شاعری کرتی ہوں، مگر جب پچاس روپے کی
بھی ضرورت ہوتی ہے تو سر پکڑ کر بیٹھ جاتی ہوں اور دل
چاہتا ہے کہ خوب روؤں، لیکن پھر اپنے آپ پر کنٹرول
کرتی ہوں۔ حالات کا مقابلہ کرنے کے لئے اپنے اندر
حوصلہ پیدا کرتی ہوں اور روشن مستقبل کی امید کرتی ہوں کہ
کبھی تو حالات بدلیں گے، میری زندگی میں نہ سہی،
میری بہنوں، میرے بھانجے بھانجیوں، پوتے پوتیوں
کسی کو بھی تو عزت و آزادی کے دن دیکھنے کو ملیں گے۔“

یہ حال ہے عالمگیر شہرت کی حامل ایران کی ایک شاعرہ کا، گرچہ فروغ
فرخزاد کا ایک کار حادثے میں کم عمری میں ہی انتقال ہو گیا، لیکن ان کی
قیمتی میراث نے مردوں اور عورتوں کے اندر ایک انقلاب برپا کر دیا۔
سبھی اپنے حالات کو بدلنے کی فکر میں لگ گئے، خمینی جیسا انقلابی لیڈر
مل گیا اور آخر کار ایران سے بادشاہت کو جڑ سے ختم کر دیا گیا اور وہاں
ظلم و جفا سے پاک اسلامی اور انسانی حکومت قائم ہو گئی۔ خمینی اور ان کے
پیروکاروں کے اقدام کو ساری انصاف پسند دنیا نے سراہا۔ فروغ نے
اس حوالے سے کہا ہے۔

ہمہ می تر سند اما من و تو

بہ چراغ و آب و آئینہ پیوستیم

یعنی وہ قانون اور نام نہاد انصاف کے فرشتے سے خوش نہیں ہیں۔
قانون نے ہمیشہ ان کو اپنی دوسری ہم جنس عورتوں کی طرح محکوم اور غلام
سمجھا ہے۔ ان عورتوں کی جنگ آزمائی قانون کی طاقت کے سامنے
شکست سے ہم کنار ہو جاتی ہے ان تمام مظالم کی ڈھال وہ عشق صادق کو
سمجھتیں ہیں باہری دنیا کے ٹینشن کو وہ اپنی باطنی دنیا میں دبا دیتی ہیں۔ وہ
اپنے یورپ کے سفر نامے میں رقم طراز ہیں:

”زندگی کے ٹینشن کا ماحول اور ان زنجیروں کے دباؤ کا
جنہوں نے ہمارے ہاتھ پیر باندھ رکھے ہیں۔ بڑے
استقلال اور ہمت سے مقابلہ کرتی ہوں ان کے سامنے
اپنی تمام طاقت کے ساتھ ڈٹ کر کھڑی ہو جاتی ہوں،
جنہوں نے مجھے مجبور اور پریشان کر رکھا ہے۔ میں چاہتی

ڈاکٹر یاسمین اختر

Tank Lane, Bhikanpur, Bhagalpur - 812001 (Mob.6299062182)

افسانچہ نگاری کا منفرد فنکار: ایم۔ اے۔ حق

ہانک لگائی، لیکن پپو بدستور گانا سنتا رہا۔ اے سنتے کیوں نہیں..... بہرے ہو گئے ہو کیا..... کہانا کہ اذان ہو رہی ہے..... بند کرو یہ گانا وانا..... غصے میں تہمتاتی مئی کمرے میں داخل ہوئیں۔ یہ تو اہل حدیث کی اذان ہے مئی..... معصوم پپو کا جواب سن کر مئی ٹھگی سی کھڑی رہ گئیں۔“

بچہ تو نا سمجھ ہوتا ہے۔ اسے کیا معلوم کہ کون سی مسجد کس کے نام سے منسوب ہے۔ مسلک کا مسئلہ تو ہم نے پیدا کیا ہے۔ بچوں کے ذہن میں یہ سب باتیں ڈالی جائیں گی تو ان پر ایسے ہی اثرات مرتب ہوں گے۔ آج ہم شریعت کی بنیادی باتوں کو فراموش کر کے فروعی معاملات میں الجھ کر رہ گئے ہیں۔ یہ سب دماغ کا فتور ہے۔ اگر ہم اس طرح کی سوچ رکھیں گے اور آپس میں نا اتفاقی کا مظاہرہ کریں گے تو ہماری جڑیں کھوکھلی ہو جائیں گی، لوگ ہمیں کمزور سمجھیں گے، لہذا آپسی بھید بھاؤ کو مٹا کر اپنے سماج، اپنی قوم اور اپنے ملک کی ترقی کے لئے آگے قدم بڑھانا چاہئے، تاکہ فضول ”خیمہ“ بندی ختم ہو۔

”افسانچہ اطفال“ کا موجد ہونے کا سہرا بھی ایم۔ اے۔ حق کے سر جاتا ہے۔ کہنے کی ضرورت نہیں کہ اس نوعیت کے افسانچے اپنا ایک خاص طرز رکھتے ہیں یعنی کوئی بچہ اپنے بڑے کو نہایت ادب سے اور بالکل برجستہ انداز میں کوئی ایسی ذہن کشا بات کہہ دیتا ہے جو عصری منظر و پس منظر میں اپنی اہمیت اور معنویت کا گہرا احساس دلا جاتی ہے۔ یہ بالواسطہ آموزش ادب کا وسیلہ ہے اور یقیناً ایم۔ اے۔ حق کے ”افسانچہ اطفال“ اپنے حد سے سوا موثر کلائیکس کے سبب اپنی خاص پہچان رکھتے ہیں۔ افسانچہ ”مد“ اور ”قرض دار“ اسی نوعیت کے افسانچے ہیں۔ یہ افسانچے مارچ ۲۰۱۸ء کے ”زبان و ادب“ پٹنہ میں چھپے تھے اور پھر ۱۸ مئی ۲۰۲۱ء کو ڈاکٹر ایم۔ اے۔ حق کا انتقال ہوا تو اس رسالے نے ان پر و فیاتی شذرہ کے

افسانچہ نگاری کے فنکاروں کی بات ہو اور ایم۔ اے۔ حق (محمد ابرار الحق) کا نام سامنے نہ آئے، یہ ممکن نہیں۔ ڈاکٹر ایم۔ اے۔ حق ہندو پاک کے چند گنے چنے افسانچہ نگاروں میں محسوب ہوتے ہیں۔ انہوں نے افسانچہ نگاری کو جو خاص سمت دیا ہے، اسے کبھی فراموش نہیں کیا جاسکتا۔ انہیں افسانچہ نگاری سے بے حد انسیت تھی۔ اس میدان میں انہوں نے بہت سے ایسے شاگرد بنائے جو افسانچوں کی دنیا میں آج بھی سرگرم عمل ہیں۔ ان میں ایک نام راقمہ کا بھی ہے۔ ان سے رابطہ ہونے کے بعد ہی میں افسانچہ نگاری کی طرف متوجہ ہوئی۔ موصوف اپنے شاگردوں کو افسانہ نگاری کے فن سے آگاہ کرنے کی بھرپور کوشش کرتے تھے۔

ایم۔ اے۔ حق نے بہت ہی کم عمری میں لکھنا شروع کیا تھا۔ طالب علمی کے زمانے (۱۹۶۲ء) سے ہی مضامین کے ذریعہ وہ اپنے ادبی سفر کا آغاز کر چکے تھے، پھر ۱۹۶۵ء سے وہ باقاعدہ لکھنے لگے۔ اس زمانے میں ان کی کہانیاں ماہنامہ ”بچپن“، ”نوناہال ٹائمز“ وغیرہ میں شائع ہوتی تھیں۔ ایم۔ اے۔ حق نے ۱۹۶۸ء سے افسانچہ لکھنے کی ابتدا کی۔ پہلے وہ طویل افسانے لکھا کرتے تھے، لیکن پھر اس سے کنارہ کش ہو کر پوری طرح افسانچہ نگاری کی طرف متوجہ ہو گئے۔ ان کے افسانچوں کا پہلا مجموعہ ”نئی صبح“ ۲۰۰۷ء میں منظر عام پر آیا تھا، پھر طویل عرصے کے بعد ۲۰۱۸ء میں ان کے افسانچوں کا دوسرا مجموعہ ”ڈنک“ شائع ہوا۔ اس مجموعے کا انتساب انہوں نے اپنی بھابیوں کے نام کیا ہے جس سے اس بات کا اندازہ لگایا جاسکتا ہے کہ ان کی نظروں میں رشتوں کی بڑی اہمیت تھی۔ مجموعہ ”ڈنک“ ایک سو پندرہ افسانچوں پر مشتمل ہے۔ اس مجموعے کا پہلا افسانچہ ”خیمہ“ ہے، جسے پڑھ کر ذہن کو جھکا لگتا ہے۔ سچ تو یہ ہے کہ پہلا افسانچہ ہی قارئین کے دل میں جگہ بنا لیتا ہے:

”پپو! ٹیپ بند کرو، اذان ہو رہی ہے۔ مئی نے کچن سے

ساتھ بھی یہ دونوں افسانے شائع کئے تھے۔

ایم اے حق کے افسانچوں کی تاثیر اور مقبولیت کا بنیادی راز یہ ہے کہ انہوں نے انسانی معاشرت کے مختلف پہلو اور مختلف مسائل و ضروریات کو بڑی مہارت سے مختلف افسانچوں میں پیش کیا ہے۔ بطور نمونہ یہ افسانچہ دیکھئے:

”سبزیاں خریدتے وقت بڑھتی مہنگائی کا احساس نہ جانے کہاں غائب ہو جاتا ہے جب وہ رکشہ والے کو اس کی مزدوری ادا کرتا ہے۔“ (دوہری شخصیت)

اکثر و بیشتر دیکھا جاتا ہے کہ لوگ سوٹ بوٹ پہن کر باہر نکلتے ہیں، ہوٹل میں کھانا کھاتے ہیں، ویٹر کو بھاری ٹپ دیتے ہیں، سگریٹ اور شراب پر خطیر رقم خرچ کر دیتے ہیں، نام و نمود کے لئے پانی کی طرح پیسے بہاتے ہیں، قیمتی چیزیں خریدتے ہیں، لیکن جب کسی غریب کو اس کی محنت کا معاوضہ دینے کی بات آتی ہے اس کا حق مارنے میں ذرا بھی عار محسوس نہیں کرتے۔ دراصل یہ ”دوہری شخصیت“ ہوتی ہے جسے ایم اے حق نے اپنے مذکورہ افسانچہ میں آئینہ کر دیا ہے۔

محض چند الفاظ میں پوری کہانی بیان کرنا اور دل کو چھو لینے والا انجام پیش کرنا کافی مشکل امر ہے، لیکن محسوس ہوتا ہے موصوف کے لئے قدرت نے یہ کام بہت آسان بنا دیا تھا۔ اس طرح کے کئی متاثر کن افسانچے ”ڈنک“ میں موجود ہیں۔ جو گنڈر پال نے ایم اے حق کی افسانچہ نگاری کے بارے میں لکھا ہے کہ:

”ایم اے حق اپنے قارئین کے تخلیقی مطالبات سے بخوبی واقف ہیں اور اسی لئے وہ ان کی بھرپور توجہ کے اہل بھی ہیں۔“

اور موصوف کے متعلق رتن سنگھ کا خیال ہے کہ:

”زندگی کے چھوٹے چھوٹے واقعات جن کو عام آدمی نظر انداز کر دیتا ہے، وہ ایم اے حق کے یہاں کہانی کے سانچے میں ڈھل کر دلکش بن جاتے ہیں۔“

وکیل احمد رضوی ان کے متعلق کہتے ہیں:

”وہ سماجی برائیوں اور معاشرتی کمزوریوں کو نئے انداز میں

دیکھنے، سمجھنے پر کھنے اور پیش کرنے کا ہنر جانتے ہیں۔“ ان کے فن کا یہ کمال ہے کہ مختصر الفاظ میں پورا واقعہ سامنے آ جاتا ہے۔ مثال کے طور پر یہ افسانچہ ملاحظہ فرمائیں:

”پاپا! آج کل آپ ہمیں پیپر پڑھنے کی تلقین نہیں کرتے ہیں، کیوں؟“ اپنی پندرہ سالہ بیٹی ٹیکلیہ کا معصوم سا سوال سن کر امجد علی لاجواب ہو گئے۔ وہ کیا کہتے؟ ان کی آنکھوں کے سامنے اخبارات کی سرخیاں برہنہ ہو کر رقص کرنے لگیں۔“ (افسانچہ ”ماحوال“)

آخری جملہ اس افسانچے کی جان ہے۔ ایک کامیاب افسانچہ وہی ہوتا ہے جس کا انجام آخری جملے پر نکلا ہو۔ مصنف نے اس افسانچے کے توسط سے آج کی معاشرت اور صحافت کی زبردست عکاسی کی ہے۔

ایم اے حق کے مجموعے کا نائٹل افسانچہ ”ڈنک“ بھی انتہائی متاثر کن ہے۔ دراصل دو کرداروں پر مشتمل یہ افسانچہ سماجی حقیقت کا بیان ہے۔ اس میں ایک نو آموز قلمکار کی کہانی پیش کی گئی ہے۔ نو وارد قلمکار جب کچھ لکھتا ہے تو اس کی دلی خواہش ہوتی ہے کہ اس پر کسی کہنہ مشق ذکاوت کی رائے حاصل ہو جائے۔ افسانچہ ”ڈنک“ کا نو آموز قلمکار بھی اپنی کہانی کی اصلاح کی غرض سے ایک نامور قلمکار کے پاس بار بار جاتا ہے، لیکن ہر بار اسے مایوسی ہاتھ لگتی ہے۔ آخر اس کا انجام کیا ہوتا ہے، آپ خود ملاحظہ فرمائیں:

”کہانی لکھنا تمہارے بس کی بات نہیں..... سمجھے! پھر قدرے نرم لہجے میں گویا ہوئے: ”کیوں اپنا اور میرا قیمتی وقت برباد کرتے ہو؟“..... ”سر! یہ آپ کی ہی کہانی ہے جو بیسویں صدی کے جنوری ۱۹۷۰ کے شمارے میں ’منزل‘ بھی دور ہے کے عنوان سے شائع ہوئی تھی۔ میں نے صرف عنوان اور کرداروں کے نام ہی تبدیل کئے ہیں۔“ (افسانچہ ”ڈنک“)

یہ ہے ادب کے جفا دریوں کے ذریعے نئے لکھنے والوں کے لئے حوصلہ شکن تہذیب کی جھلک اور ایک ڈھکی چھپی حقیقت پر گہرا طنز جو یقیناً ایم اے حق کے قلم سے احساس رکھنے والوں کے لئے گویا ”ڈنک“ کے

مصدق بن کرسا نے آتا ہے۔

ایم۔ اے حق کے بعض افسانے ایسے بھی ہیں جن میں محض ایک دو جملوں میں پوری کہانی بیان کر دی گئی ہے۔ نمونے کے طور پر تین افسانے ملاحظہ فرمائیں:

”تازہ پتی ہوئی دیوار کی دس جگہوں پر لکھا تھا: یہاں کسی قسم کا اشتہار ڈال کر اسے گندہ کرنا سخت منع ہے۔“

(افسانچہ ”ہدایت“)

”یہ دیکھ کر میں سوچ میں پڑ گیا کہ ایک ساٹھ سالہ برقعہ پوش ضعیفہ جینسنز میں ملبوس اپنی پوتی کے ساتھ سڑک پر جا رہی تھی۔“ (افسانچہ ”عظا استعال“)

”وہ کمپارٹمنٹ میں زیادہ تر ان جگہوں پر بیٹھنا پسند کرتا ہے جہاں جوان اور جاہل عورتیں اپنے ننھے بچوں کو گود میں لیے سفر کرتی ہیں۔“ (افسانچہ ”نظارہ“)

اتنے کم الفاظ میں ایک بڑی کہانی کو پیش کرنا بڑی ہنرمندی کی علامت ہے اور ایم۔ اے حق کے پاس یہ ہنرمندی بدرجہ اتم موجود ہے۔ موصوف کے افسانوں میں فکر و احساس کی گہرائی بہت نمایاں ہے۔ واقعات و ماجرا پر ان کا مشاہدہ عمیق ہوتا ہے۔ ان کے یہاں بے شمار موضوعات ہیں۔ ہر موضوع اپنے اندر حقائق کا پرتو لئے ہوتا ہے۔ انہیں اپنے عصر کی معاشرت کا گہرا ادراک ہے۔ بعض افسانوں میں ان کی بے باکی بھی نظر آتی ہے۔ بعض میں اشاروں، کنایوں سے کام لیا گیا ہے۔ اس ضمن میں ایک افسانے کا مطالعہ دلچسپی سے خالی نہیں ہوگا:

”کیوں جی انور، سنا ہے تم آج کل خوب شراب پینے لگے ہو، یہ اچھی بات نہیں ہے۔ قرآن میں اس کی سخت ممانعت ہے اور پھر یہ تمہارے لئے تو اور بھی مضر ہے..... میرے لئے، وہ کیسے؟..... تمہیں دولڑکوں کے علاوہ ایک خوبصورت لڑکی بھی ہے۔“ (افسانچہ ”خطرہ“)

افسانچہ لکھنا بڑے جو کھم کا کام ہے۔ قلم کار کی تھوڑی سی لاپرواہی افسانے کو معیار سے گرا دیتی اور محض لطیفہ بنا دیتی ہے، لیکن ایم۔ اے حق کا وصف یہ ہے کہ انھوں نے اپنے کسی افسانے کو لطیفہ یا چٹکلا نہیں بننے دیا ہے:

”اب آپ کیسی ہیں اماں؟..... بیس سال کی طویل مدت کے بعد بیٹے کی میٹھی بولی سن کر اس نے دھیرے سے کروٹ بدلی۔ سامنے کھڑے اس کا نام ساچرہ دیکھ کر بوڑھی کو ایسا لگا جیسے اسے دنیا جہان کی دولت مل گئی ہو۔

(افسانچہ ”معانی“)

”انکل! یہ چاکلیٹ نہیں لوں گی۔ پانچ سالہ شبنم نے اپنے گھر آئے مہمان سے کہا۔ اس کی آنکھوں میں خوف کی پرچھائیاں رقص کر رہی تھیں۔ ’بھلا کیوں بیٹی؟‘ مہمان کو سخت تعجب ہوا۔ چاکلیٹ ابھی تک اس کے ہاتھ میں تھا۔ ’انکل! مئی بتاتی ہیں کہ ماں، باپ، بھائی، بہن جیسے سگے رشتے داروں کے علاوہ دوسروں سے مٹھائی لینے سے لڑکی زخمی ہو کر اسپتال چلی جاتی ہے۔ ایسا کیوں ہوتا ہے؟ مئی یہ نہیں بتاتی ہیں۔ آپ بتائیے نا انکل؟‘..... شبنم کا سوال اس کے ذہن پر ہتھوڑے برسائے لگا۔

اس ننھی سی جان کو وہ کیا جواب دیتے؟ بس خاموشی ان کی مدد کو آگئی۔“ (افسانچہ ”معصوم سوال“)

یہ دو افسانے ہیں جو سماج میں ہورہے واقعات کی نمائندگی کرتے ہیں۔ آج کے سماج میں جو انسانی غم ہے، درد و کرب ہے، فکر ہے، اندیشہ ہے، اس کی وضاحت کی ضرورت نہیں۔ یہ افسانے ہمیں بہت کچھ سوچنے پر مجبور کر دیتے ہیں اور ہمیں ہماری ذمہ داریوں کا احساس دلاتے ہیں۔ یہ افسانے ہمارے جذبات و احساسات کو جھنجھوڑتے ہیں۔ ایک انسان کی حیثیت سے، ایک بیٹے کی حیثیت سے، ایک عزیز و قریب کی حیثیت سے آج ہم کہاں کھڑے ہیں؟ ان سوالوں کے خاموش جوابات ایم۔ اے حق کے افسانوں میں کسی اُن کہے بول کی طرح گویا چیخ چیخ کر ہمیں اپنے محاسبہ کی طرف بلا رہے ہیں۔

سادہ بیانیہ، سلیس زبان، جداگانہ طرز تحریر، دل پذیر بنت، چونکا نے والا اختتام ایم۔ اے حق کے افسانوں کی پہچان ہے۔ ان ہی خوبیوں سے مملو ہیں موصوف کے دیگر افسانے جیسے ”افواہ“، ”نجات“، (بقیہ ص ۴۲ پر)

غلام صدیقی

Room No.2, Mahanadi Hostel, J.N.U. New Delhi - 110067 (Mob.9650211794)

چوگان، ہستی اور گؤدان: صنعتی انقلاب کا عظیم بیانہ

کر کے ملک کو سیاست، سماج، معاش اور انصاف و مساوات کی سطح پر فروغ و استحکام دینا چاہتے تھے۔ اس کے ساتھ ساتھ وہ ہندوستان کی مشترکہ تہذیب، سیکولر کردار، حب الوطنی، اخوت و محبت، امن اور شائستگی نیز مزدور اور کسانوں کے ہمدرد اور غمخوار بھی تھے۔ وہ ادیب کے ساتھ ساتھ مصلحانہ صلاحیت کے بھی مالک تھے اور ان کا میدان عمل بنیادی طور پر معاشرہ اور خاندان ہی تھا۔ یہی وجہ ہے کہ بیسویں صدی میں رائج جاہرانہ طرز حکومت، استحصالی صنعتی قوت اور فرسودہ نظام حیات کے خلاف تحریری اور عملی دونوں لحاظ سے انہوں نے آواز بلند کی اور اپنے ناولوں میں تعمیری فکر و نظر سے ایک ایسے سماج اور خاندان کی تشکیل کا خاکہ کھینچا جس کی جڑیں انصاف و مساوات، اتحاد و اتفاق میں پیوست تھیں۔

پریم چند نے جس طرح کسانوں، مزدوروں، غریبوں و ساہوکاروں، نچلے طبقوں، اعلیٰ ذاتوں، مذہبی ٹھیکیداروں اور بے بس عقیدت مندوں کے درمیان تصادم کو دہی اور شہری پس منظر میں پیش کیا ہے، اسی طرح صنعتی ترقی سے پیدا ہونے والے سرمایہ دار اور مزدوروں کے بیچ پینے والی پیچیدگیوں کو بھی اجاگر کیا ہے۔ انہوں نے صنعت سے وابستہ لوگوں کی زندگی میں بدلاؤ کے پہلوؤں کو متعدد زاویے سے دیکھا اور خانگی زندگی پر مرتب ہو رہے اثرات کی حقیقی تصویر پیش کی ہے۔

صنعتی انقلاب کے بعد خاندان میں تبدیلی آنے کی سب سے پہلی اور سب سے بڑی وجہ معاشی حیثیت میں بہتری تھی۔ دوسری وجہ مختلف علاقوں اور طبقوں کی آمیزش تھی اور تیسری وجہ پشتینی مقامات سے ہجرت۔ ان وجوہات کی بنیاد پر خاندان میں دو طریقے سے بدلاؤ آرہے تھے۔ ایک یہ کہ وہ خاندان جو کارخانوں میں کام کر رہے تھے، ان کے طرز رہائش اور طرز زندگی کے معیار میں بہتری آرہی تھی۔ دوسرا یہ کہ وہ

یہ ایک روشن تاریخی صداقت ہے کہ صنعتی انقلاب سے عالمی تاریخ میں تغیرات کے کئی موڑ آئے۔ سماجی، سیاسی، اقتصادی اور انفرادی زندگی میں بہت ساری عمومی تبدیلیاں اسی انقلاب کے باعث رونما ہوئیں۔ موجودہ دور میں بھی اگر صنعت کاری کے سماجی اثرات پر غور کریں تو یہ اندازہ لگانا مشکل نہیں کہ مشینی انقلاب ایک ایسا عمل ہے جس نے سماج و خاندان، تہذیب و ثقافت اور ادب و فن پر گہرے اثرات مرتب کیا ہے۔ بالخصوص نثری ادب میں صنف ناول کو صنعتی انقلاب کی ہی پیداوار تصور کیا جاتا ہے۔

ہندوستان میں صنعتی انقلاب کے نتیجے میں جس سماج کی ہیئت تشکیل پائی اور اس سے خاندان اور افراد خاندان کی زندگیوں میں جو تبدیلیاں آئیں، ان سارے مسائل کو اگرچہ اردو ادب کی تقریباً تمام اصناف میں پیش کیا گیا ہے، لیکن یہ مسائل ناول میں بہر حال غالب موضوعات کی حیثیت رکھتے ہیں۔ سماج اور فرد کا ردعمل بیشتر ناولوں کا موضوع ہے۔ بیسویں صدی میں صنعت کاری کے اثرات سے تشکیل پانے والی سماجی، تہذیبی، خانگی اور انفرادی زندگی کو اس دور کے ناول نگاروں کی تخلیقات میں سماجیاتی اور تاریخی دونوں نظریہ سے دیکھا جاسکتا ہے۔ راشد الخیری، پریم چند، کشن پرشاد کول اور علی عباس حسینی اس دور کے ایسے ناول نگار ہیں جو اپنے زمانے کے تغیر پذیر حالات سے وابستہ تھے۔ یہی وجہ ہے کہ ان کے ناولوں میں صنعتی ارتقا کے تحت بدلتے سماج کی تاریخی ترتیب موجود ہے جو تاریخی مطالعہ کے لئے دستاویزی حیثیت رکھتی ہے۔

پریم چند جدید ناول نگاری کے اہم ستون تھے۔ وہ ناولانہ اسلوب اور حقیقت کے پیرایہ میں صنعت کاری اور سرمایہ داری کی ترقیاتی جہات اور سماج و خاندان پر اس کے مرتب ہونے والے اثرات کو بیان

وغیرہ وہ سبھی کچھ شامل ہے جس سے بیسویں صدی کا ہندوستانی معاشرہ تعمیر ہوتا ہے۔ قمر نہیں لکھتے ہیں:

”ٹالسٹائی نے اپنے ناول ’اناکرینیا‘ کا آغاز اس طرح کیا ہے۔ ’تمام آسودہ اور خوش اطوار گھرانے ایک سے ہوتے ہیں، لیکن نا آسودہ گھرانوں کی اپنی علاحدہ نوعیت رکھتی ہے۔ ٹالسٹائی نے اپنے اس ناول میں کچھ ایسے ہی گھرانوں کی الجھنوں، تلخیوں اور اخلاقی پستیوں کو موضوع بنایا ہے۔ پریم چند کے ناول بھی ہندوستان کی معاشرت بالخصوص گھریلو زندگی کے بعض مسائل سے تعلق رکھتے ہیں۔ فرق صرف اتنا ہے کہ ٹالسٹائی کے گھرانے روسی معاشرہ کے اعلیٰ طبقہ کی اور پریم چند کے گھرانے ہندوستان کے متوسط طبقے کی نمائندگی کرتے ہیں۔“

(قمر نہیں، پریم چند کا تنقیدی مطالعہ، ص ۲۱۶)

اس قدرے طویل تمہید کے ساتھ یہاں ہمارا خاص مقصد بایں جہات پریم چند کے دو ناولوں کا تجزیاتی مطالعہ ہے۔ ان میں ایک ”چوگان ہستی“ اور دوسرا ناول ”گودان“ ہے۔ اس میں دورائے نہیں کہ ”چوگان ہستی“ ایک ایسا ناول ہے جس میں اس دور کی زندگی کی تمام باریکیوں اور گہرائیوں کے ساتھ ساتھ جاگیردارانہ سماج کے خاتمے، صنعتی ترقی کے سبب سرمایہ دارانہ اور مزدور سماج کے بننے بگڑنے کی تصویر کشی کی گئی ہے۔ پریم چند نے اپنی ژرف نگاہی سے ہندوستان کی اس بدلتی ہوئی سماجی اور خانگائی زندگی کے درمیان پیدا ہونے والے تضاد اور تضادم کو فنکارانہ مہارت سے پیش کیا ہے۔ صنعتی انقلاب کی خرابیوں اور اچھائیوں پر بھرپور گرفت اور مادی غلبے سے آگاہی کی وجہ سے انہیں اس چیز کا بھی علم تھا کہ صنعت کاروں اور سرمایہ داروں کے تسلط اور مزدوروں کے استحصال روایتی زندگی کے بہت سارے مفید اقدار کو پامال کر دیں گے۔

پریم چند نے ”چوگان ہستی“ کو ۱۹۲۳ء میں مکمل کیا۔ یہ وہ زمانہ تھا جب پہلی جنگ عظیم کے بعد ہندوستان میں صنعتی اور کاروباری صورت حال بہتر ہوئی تھی۔ سیاسی اعتبار سے بھی یہ پرسکون زمانہ تھا۔ ادیب اور دانشور سنجیدگی سے سماجی اور ملکی صورت حال کا جائزہ لے رہے تھے۔

خاندان جس کے ہنرمند اور تعلیم یافتہ افراد گھروں کو خیر آباد کہہ چکے تھے ان میں تنزلی بڑھتی جا رہی تھی۔ مزید یہ کہ دونوں کے درمیان آئے دن فاصلے بڑھنے کی وجہ سے خاندان میں بکھراؤ پیدا ہو رہا تھا جس کے نتیجے میں چھوٹے خاندان کی بنیادیں مضبوط ہو رہی تھیں۔

صنعت کاری کے سبب ایک طبقہ سرمایہ داروں کا بھی وجود میں آیا تھا۔ وہ جو بڑی بڑی فیکٹری کے مالک تھے، ایسا نہیں کہ اس سے پہلے بھی ان کی سماجی اور خانگائی زندگی ایسی ہی تھی جیسا کہ سرمایہ دار ہونے کے بعد وہ معیار بند ہوئی۔ اس لحاظ سے یہ اندازہ کیا جاسکتا ہے کہ پہلے سے جن کی حیثیت سرمایہ دارانہ نہیں تھی خواہ وہ زمیندار یا کسی بڑی مالیات کے مالک ہوں، ان میں بھی تبدیلیاں پیدا ہوئیں، ان کے سماجی اور خاندانی اقدار بدلے۔ رشتے ناطے کی ہیئت و صورت میں تغیرات پیدا ہوئے اور سب سے اہم یہ کہ دولت کی فراوانی کے سبب ان کے انسانی نظریات میں بدلاؤ آتا گیا۔ پنڈت جواہر لال نہرو نے ہندوستان کی سماجی اور خانگائی زندگی پر صنعت کاری کے اثرات کی نشاندہی کرتے ہوئے

”تلاش ہند“ میں لکھا ہے:

”ہندوستان میں مشترکہ خاندانی نظام دن بہ دن ختم ہوتا جا رہا ہے۔ اس کا اثر صرف اقتصادی حالات میں تبدیلی تک محدود نہیں بلکہ زندگی میں بہت سی پیچیدگیاں اور عملی دشواریاں بھی پیدا ہو رہی ہیں۔ ہندوستانی زندگی میں یہ انحطاطی رجحان ہر جگہ سراپت کر گیا ہے۔“ (جوالہ

نفر الکریم صدیقی، اردو ناولوں میں خاندانی زندگی، ص ۱۵۰)

یہی وہ سارے عوامل ہیں جن کی بنیاد پر ایک ایسا سماج تشکیل پارہا تھا جس میں استحصال، ظلم، حق تلفی اور بے مروتی عام ہوتی جا رہی تھی اور نہ جانے کتنے ہی انسانی اقدار سے محرومی کی کیفیت بڑھتی جا رہی تھی۔ پریم چند کے ناولوں کا منظر و پس منظر، اسی سماج و خاندان کی تفہیم ہے اور اس میں نوآبادیاتی جبریت اور اس سے پیدا ہونے والا انتشار، ہندوستانی صنعتی مسائل، زرعی کیفیت، محنت کشوں کی صورت حال، اجرت میں کمی اور فرائض کی ادائیگی میں سختی، سرمایہ داروں کی زیادتی، خاندان اور افراد کے درمیان پھیلنے والی غلط فہمی اور بڑے بڑے کارخانوں کے نقصانات

کے نتیجے میں سرمایہ دار اور غریب کسان کے درمیان ہونے والے تصادم کو علامت کے طور پر پیش کیا ہے اور اسی کے ساتھ انہوں نے سماجی اور خانگی نظام حیات اور بدلتے اقدار کے طرف بھی اشارہ کیا ہے کہ سورداس مظلومی اور محرومی کے باوجود موت کے وقت تک سماج اور خاندان کی بنیادی قدروں اور انسانی فلسفے کو ترک نہیں کرتا ہے اور ہارنے کے بعد بھی انسانی اصولوں اور اس کے رشتوں کی بنیاد پر جیت کی آس لگاتے رہتا ہے۔

پریم چند نے ان مسائل کو سورداس اور جان سیوک کی کہانی میں پیش کر کے ہندوستان میں صنعتکاری کے ان عوامل کو اجاگر کیا ہے جن سے سماج، خاندان اور فرد پر مثبت اور منفی اثرات مرتب ہو رہے تھے۔ جان سیوک کو دولت و ثروت کے باوجود اطمینان نصیب نہیں۔ بالخصوص گھریلو اور ازدواجی زندگی میں اسے کئی پریشانیوں لاحق ہوتی ہیں۔ کبھی بیٹی کی جدید طرز فکر سے بیزار رہتا ہے تو کبھی اس کی آزاد خیالی اور زندگی کے معاملے میں خود مختاری سے۔ اس کہانی میں ایک دوسرا پہلو یہ ہے کہ اس میں ان سرمایہ داروں کی نفسیات کا بھی ذکر ہے جن کے لئے دولت انسان اور انسانیت سے بڑی حقیقت بن گئی ہے۔ جان سیوک کا مسئلہ صرف یہ نہیں کہ سگریٹ کی فیکٹری کیسے کھولا جائے بلکہ اب اس کی سرمایہ دارانہ حیثیت کا بھی سوال ہے۔ اسے صنعتکاری اور استحصالی قوت کی بنیادوں پر مبنی اعلیٰ حکام سے وابستگی کا غرور ہے، اس کے لئے انسانی، سماجی اور رشتوں کی پامالی ایک چھوٹی چیز ہے۔ اسی کے ساتھ ساتھ انسانی اور سماجی زندگی سے متعلق مختلف موضوعات کی تفہیم اور تقابل کے پہلو بھی اس ناول میں موجود ہیں۔

پریم چند اپنے منشا کی تکمیل کے لئے کرداروں میں کایا پلٹ کے اصول پر کار بند نظر آتے ہیں۔ جان سیوک کا سرمایہ دارانہ کردار سماج اور انسانی اقدار سے کوسوں دور تھا، لیکن انہوں نے اپنی نظریاتی تکنیک سے اس میں ساری کھوٹی ہوئی قدروں کو اجاگر کر دیا ہے:

”سیوک..... سورداس، اگر اس فلسفہ کو، زندگی کے اس بھید کو میں بھی تمہاری طرح سمجھ سکتا تو آج یہ نوبت نہ آتی۔ مجھے یاد ہے تم نے میرے کارخانہ کو آگ سے بچا لیا تھا۔ میں تمہاری جگہ ہوتا تو شاید آگ میں اور تیل

انہوں نے صنعت اور سیاست پر غور و فکر کرنے کے بعد معاصر زندگی کی سماجی اور انفرادی ہیئت سے آگاہی حاصل کی اور اسے اپنے ناول کا موضوع بنایا۔ ”چوگان ہستی“ کا مرکزی کردار سورداس ہے جو نیک نامی کے لئے مشہور ہے۔ ورثہ میں ملی اپنی زمین کو چراگاہ کے لئے چھوڑ دیتا ہے اور اسے کسی طرح بیچنے پر آمادہ نہیں ہوتا ہے۔ دوسرا کردار صنعت کار جان سیوک کا ہے۔ اس کے علاوہ اور بھی بہت سارے کردار ہیں جو مختلف طبقے اور متعدد خاندان سے تعلق رکھتے ہیں۔ یہ ناول کسانوں اور مزدوروں پر مشتمل پانڈے پور نامی ایک ایسی بستی کی کہانی ہے جس میں کئی خاندان بستے ہیں۔ پریم چند نے سورداس اور جان سیوک کی کہانی کے ضمن میں سرمایہ داروں اور کسانوں کے تصادم، گھریلو تنازعات، ازدواجی اور انفرادی رشتوں کی جزئیات کو بھی بیان کیا ہے۔ جان سیوک سورداس سے کسی بھی قیمت پر زمین حاصل کرنے کے لئے ظلم و جبر کے سارے ہتھکنڈے اپناتا ہے اور عدالتوں اور اعلیٰ عہدہ داروں سے ساز باز کر کے اپنی خود غرضانہ چال میں کامیاب بھی ہو جاتا ہے۔ سگریٹ کا کارخانہ کھولنے کے لئے صرف سورداس کی زمین ہی نہیں بلکہ پورے گاؤں والوں کے پیشینہ مکانات بھی خالی کرائے جاتے ہیں تاکہ وہاں مزدوروں کی رہائش کا انتظام کیا جاسکے۔ سورداس کسی بھی قیمت پر گھر اور زمین چھوڑنے کے لئے راضی نہیں ہوتا۔ بالآخر پولس کی جھڑپ میں اسے گولی ماری جاتی ہے، پھر بھی وہ ہمت نہیں ہارتا اور کہتا ہے:

”کوئی کسی کی نہیں مانتا۔ تم کھیلنے میں ہو سیدار (ہوشیار) ہو اور ہم اناڑی ہیں بس اتنا پھرک (فرق) ہے..... ہم ہارے تو کیا میدان سے بھاگے تو نہیں، روئے تو نہیں، دھاندلی تو نہیں کی، پھر کھیلے گے، جرادم تو لے لینے دو۔ ہار ہار کر تمہیں سے کھیلنا سیکھیں گے اور ایک نہ ایک دن ہماری جیت ہوگی ضرور ہوگی۔“ (چوگان ہستی، دوم، ص ۳۹۱)

سورداس اور جان سیوک کی لڑائی کا دائرہ محض انہی فریقین تک محدود نہیں اور نہ ہی اس میں پانڈے پور میں فیکٹری اور انڈسٹری کھلنے کے بعد وہاں کے جغرافیاتی حالات اور وہاں رہنے والوں کے سماجی احوال بیان ہوئے ہیں، بلکہ پریم چند نے قومی اور بین الاقوامی سطح پر صنعت کاری

طاہر علی چڑے کے کارخانے میں تیس روپیہ مہینہ پر کام کرتا ہے۔ زمانے کی تبدیلیوں کے تحت بال بچوں کی پرورش کے ساتھ اپنے سوتیلے بھائی ماہر علی کی تعلیم کے لئے وہ اپنی بیوی کے زیورات تک فروخت کر دیتا ہے، لیکن خانگی ضروریات اور تعلیمی اخراجات کی بھرپائی نہ کر پانے کی صورت میں اس کے ایمان متزلزل ہو جاتے ہیں اور وہ چوری کرنے پر مجبور ہو جاتا ہے۔ چوری کے جرم میں اسے جیل ہو جاتی ہے۔ یہاں سے خاندان میں غلط فہمیوں کی شروعات ہوتی ہے۔ ماہر علی اس کے تئیں بدگمان ہو جاتا ہے۔ اسے لگتا ہے کہ بھائی نے اپنی بری عادتوں کی بدولت خاندان کی عزت داؤں پر لگا دیا۔ اسے یہ بھی غلط فہمی ہوتی ہے کہ بھائی اپنی اور اپنے بال بچوں کی ضروریات کے لئے چوری میں ملوث ہو رہا ہے۔ اس طرح خاندان کے دوسرے افراد بھی اس سے بدگمان ہو گئے اور خاندان اقتصادی بحران کی وجہ سے پیدا ہونے والی غلط فہمیوں میں ٹوٹنے بکھرنے لگا۔ اس میں ایک طرف مشترکہ خاندان میں باہمی تعاون کے جذبہ کی نشاندہی ہوتی ہے اور دوسری طرف اس میں پیدا ہونے والے منفی اثرات بھی ابھر کر سامنے آتے ہیں۔

ایک بڑے مشترکہ خاندان میں جب کسی کے تئیں بدگمانی ہو جاتی ہے یا کوئی بڑی آفت میں پڑ جاتا ہے تو معاشی بد حالی میں بھی گھر والے اس کا ساتھ کس طرح چھوڑ دیتے ہیں اس کا اندازہ طاہر علی کی بیوی کی حالت اور خاندان کے منفی رویے سے کیا جاسکتا ہے:

”رات کے نونچ گئے۔ کلثوم (بیوی) دکھ رہی تھی کہ چولہا گرم ہے۔ مصالحہ جات کی خوشبو آرہی تھی۔ بگھارنے کی آواز بھی سنائی دیتی تھی، لیکن جب بڑی دیر تک کوئی اس کے بچوں کو بلانے نہ آیا تو ڈاڑھیں مار کر رونے لگی۔ اسے معلوم ہو گیا کہ گھر والوں نے ساتھ چھوڑ دیا اور اب میں بیکس ہوں۔ دنیا میں کوئی میرا نہیں ہے۔ دونوں بچے روتے روتے سو گئے تھے۔ انہیں کے پانچنی وہ بھی پڑی رہی۔ یا اللہ! یہ دو دو بچے اور پاس بھوٹی کوڑی بھی نہیں۔ گھر کے آدمیوں کا یہ حال۔ یہ ناؤ کیسے پار لگے گی..... رقیہ (سوتیلی ماں) سالن اور روٹی

ڈالتا۔ تم اس لڑائی میں ہوشیار ہو سو رداں۔ میں تمہارے سامنے نادان بچہ ہوں۔ دنیا کی نظروں میں میں جیتا اور تم ہارے، مگر میں جیت کر بھی دکھی ہوں اور تم ہار کر بھی سکھی۔ تمہارے نام کی پوجا ہو رہی ہے اور میرا پتلا بنا کر لوگ جلا رہے ہیں۔ میں دولت اور عزت رکھ کر بھی تمہارا سامنا کر کے نہ لڑ سکا۔ سرکار کی آڑ سے لڑا۔ مجھے جب موقع ملا میں نے تمہارے اوپر ناجائز حملے کئے۔ اس کا مجھے افسوس.....“ (چوگان ہستی، دوم، ص ۳۸۰)

پریم چند نے جس زمانے میں یہ ناول لکھا تھا، ممکن ہے اس دور کے سماج اور فرد کے اندر ظاہری پیچیدگیوں کے باوجود باطنی اور داخلی شفافیت موجود ہو۔ اس اعتبار سے یہ کہا جاسکتا ہے کہ جان سیوک کے اندر کاپلٹ ہونے کا سبب انسانی رویہ کے عین مطابق ہو، کیونکہ انسان کبھی کبھی حالات اور ذاتی مفاد کے دباؤ میں غیر انسانی عمل پر ضرور آمادہ ہو جاتا ہے، لیکن جب اس کی آنکھیں کھلتی ہیں اور زندگی کی حقیقت آشکار ہوتی ہے تو مثبت قدروں کی جانب اس کا میلان خود بخود ہو جاتا ہے، لہذا اسے بھی پریم چند کے یہاں ان کے خاص نظریاتی غلبہ یا ان کی مثالیت پسندی سے قطع نظر ان کی حقیقت نگاری پر محمول کیا جاسکتا ہے۔ البتہ موجودہ زمانے کی سرمایہ دارانہ روایت میں اس نوعیت کی تبدیلیوں کے امکانات گویا نہیں کے برابر ہیں۔

پریم چند کو عصری حالات سے آگہی اور مستقبل کے امکانات کی دوراندیشی میں کمال حاصل تھا۔ جنگ عظیم اول کے دوران فوج کے لئے چڑے کی مصنوعات کی مانگ میں تیزی سے اضافہ ہوا تھا، جس کے نتیجے میں ہندوستان میں بھی چڑے کی صنعت میں بہتری آئی تھی۔ خاص طور سے کلکتہ اور مدراس میں اس کے کئی یونٹس قائم ہوئے۔ پریم چند نے اس صنعت سے وابستہ مزدوروں کی سماجی اور خانگی صورت حال کو طاہر علی، ماہر علی اور ان کی تین سوتیلی ماؤں کے ذریعہ پیش کیا ہے۔ اس سے مسلم متوسط طبقے اور اس خاندان کی بھی جو سرکاری ملازمت کے دوران خوشحال تھا، لیکن اب مالی مشکلات نے اس میں بد حالی پیدا کر دی ہے، بھرپور عکاسی ہوتی ہے۔

مشترکہ خاندان اور روایتی اقدار میں در آنے والی تبدیلیوں کی طرف اشارہ کرتے ہوئے جدید صنعت سے وابستہ مزدور کے مرکزی خاندان کے تشکیلی عمل کو بھی بیان کیا ہے۔ جدید صنعتی ارتقا کے نتیجے میں شہری آباد کاری اور دیہی و قصباتی علاقوں سے لاکھوں انسان کی شہروں کی جانب منتقلی سے انسانی اور خانگی زندگی میں جو پریشائیاں لاحق ہو رہی تھیں اس کا اندازہ گور کے ان تجربات سے لگایا جاسکتا ہے جنہیں وہ پہلی مرتبہ لکھنؤ جا کر محسوس کرتا ہے اور پھر گھر میں آنے کے بعد سماج اور خاندان سے اس کی بغاوت ہوتی ہے۔ اس کی ماں دھنیا بیٹی سے کیسی کیسی امیدیں باندھ رکھی ہوتی ہے، لیکن اس کے سبھی ارمانوں کا اس وقت جنازہ نکل جاتا ہے جب گور نہ صرف گھر چھوڑتا ہے بلکہ معمولی جھگڑے کی وجہ سے دھنیا کی مامتا کو بھی ٹھکرا دیتا ہے:

”ہوری نے بھرے گلے سے کہا۔ بیٹا کچھ کہنے کا منہ تو نہیں ہے، پر جی نہیں مانتا۔ کیا جرجا کر اپنی ابھانگی ماما کے پاؤں چھولو گے تو کچھ برا ہوگا؟ گور نے منہ پھیر کر کہا ’میں اسے اپنی ماں نہیں سمجھتا۔‘ اور دھنیا بیٹی روری تھی، جیسے کوئی اس کے دل کو آرے سے چیر رہا ہو۔ اس کی مامتا اس گھر کے مانند ہو رہی تھی جس میں آگ لگ گئی ہو اور سب کچھ جل کر راکھ ہو گیا ہو، بیٹھ کر رونے کے لئے

بھی جگہ نہ بچی ہو۔“ (گنودان، ص ۲۸۹ و ۲۹۰)

معاشی تنگ دستی کی وجہ سے رشتوں میں افتراق کا سبب محض گور کا احتجاج نہیں ہے بلکہ یہ ہر دور کی نئی نسل اور پرانی پیرھی کے درمیان آزادانہ تصورات اور روایتی طرز فکر کا تصادم ہے جس کو پریم چند نے حقیقت نگاری کے پیرائے میں بیان کیا ہے اور خانگی زندگی کی بدلتی تصویر کو مزید واضح کرنے کی کامیاب کوشش کی ہے۔ اس کے بعد گور جب واپس شہر آ کر باضابطہ مرکزی خاندان کے تحت زندگی کی تنگ و دو میں قدم رکھتا ہے تو شہروں کی بھیر میں رہائش کے طریق کار کی نوعیت اور روح فرسا کیفیت کو پریم چند ان الفاظ میں بیان کرتے ہیں:

”وہ گھر بھی اب اسے بھرسا لگتا تھا۔ جھینیا اب اس میں تنہا بیٹھی رہتی تھی۔ لڑکا دن بھر آنگن میں یاد رواڑے

کس جیتے کھائیں گی۔ انہیں تو زردہ اور شیر مال چاہئے۔ دوسرے روز دونوں بچے سویرے ہی باورچی خانہ میں گئے تو زینب نے ایسی کڑی نگاہوں سے دیکھا کہ بس روتے ہی لوٹ آئے۔ اب کلثوم سے ضبط نہ ہو سکا۔ وہ جھلا کر اٹھی اور باورچی خانہ میں جا کر ماما سے بولی۔ تو نے بچوں کو کھانا کیوں نہیں دیا؟ کیا اتنی جلد کا پالپٹ گئی؟ اس گھر کے پیچھے ہم مٹی میں مل گئے اور آج میرے بچے بھوکوں کے مارے تڑپیں کسی کو ترس نہ آئے۔“ (چوگان ہستی دوم، ص ۲۳۰ و ۲۳۱)

پریم چند نے ”چوگان ہستی“ میں اور بھی بہت سارے خاندانوں کا ذکر معاشی اور سماجی زاویہ نظر سے کیا ہے۔ دراصل بیسویں صدی کا یہ زمانہ معاشی اور اقتصادی اعتبار سے ہر اس شخص کے لئے پریشان کن تھا جو نچلے یا متوسط درجہ سے تعلق رکھتا تھا۔ اس کے کئی وجوہات تھے۔ ایک یہ کہ برطانوی حکومت کی اقتصادی پالیسی ہی ایسی تھی جس میں صرف اور صرف انگریزوں اور انگریز سرکار کا فائدہ مقصود تھا۔ ہندوستانی عوام اور ملکی انتظام کے تئیں وہ بالکل سنجیدہ نہیں تھے۔ دوسری بات یہ تھی کہ کچھ ہندوستانی افراد بھی محض مالی منفعت کے تابع ہو کر طرح طرح سے انگریزوں کی دلالی کر رہے تھے۔

بیسویں صدی میں صنعتی ترقی اور ہندوستانی سماج کے بدلتے اقدار کی عکاسی پریم چند نے اپنے ناول ”گنودان“ میں بھی کیا ہے۔ اس کا بیشتر حصہ ہوری کے سماجی، خانگی، مذہبی اور اقتصادی المیہ کی داستان پر مبنی ہے اور اس ضمن میں دیہی معاشرہ، ایک گاؤں کی مکمل اور متحرک شکل میں موجود ہے۔ اسی کے مقابل شہری حیات آفرینی زمیندار رائے صاحب، صنعت کار کھنا، صحافی اونکار ناتھ، دلال شنخا صاحب، ڈاکٹر ماتئی، پروفیسر مہتا اور سیاسی بصیرت رکھنے والے مرزا خورشید جیسے کرداروں کے حقیقی و نفسیاتی واقعات کے ضمن میں بیان کی گئی ہے۔ گور کی داستان انہی دونوں سماج کے تضاد اور تصادم کی پروردہ ہے۔ گور دراصل صنعتی مزدور کی شعوری بیداری اور احتجاجی رویے کی علامت ہے جو اس دور میں پروان چڑھ رہی تھی، نیز پریم چند نے گور کے ذریعہ

میں یہ دوسرا مل کھول دیا تھا۔ گو برو کو وہاں بڑے سویرے جانا پڑتا اور دن بھر کے بعد وہ جب چراغ جلتے گھر واپس آتا تو اس کے بدن میں ذرا بھی جان نہ رہ جاتی۔ پہلے گھر پر اسے کچھ کم محنت نہیں کرنی پڑتی تھی، مگر اسے وہاں ذرا بھی ٹکان نہ ہوتا تھا۔ بیچ بیچ میں وہ ہنس بول بھی لیا کرتا تھا۔ وہاں اس کا جسم چاہے جتنا کم کرے، دل آزاد رہتا تھا۔ اب یہاں اتنی جسمانی محنت نہ ہونے پر بھی جیسے اس طوفانی شور اور ہلچل کا اس پر بوجھ سالدار ہوتا تھا۔ یہ اندیشہ بھی لگا رہتا تھا کہ نہ جانے کب ڈانٹ پڑ جائے۔ سبھی مزدوروں کی یہ حالت تھی، سبھی تاڑی یا شراب میں اپنے جسمانی اور دماغی ٹکان کو ڈوب دیا کرتے تھے۔ گو برو کو بھی شراب کا چمکا لگا۔ گھر آتا تو نشے میں چور اور پہرہ رات گئے اور آ کر کوئی نہ کوئی بہانہ کھوج کر جھینیا کو گالیاں دیتا۔ گھر سے نکالنے لگتا اور کبھی کبھی مار بھی دیتا۔ جھینیا کو اب یہ اندیشہ ہونے لگا کہ وہ دلاشتہ ہے، اسی لئے اس کی یہ ذلت ہو رہی ہے۔“ (گنودان، ص ۳۵۲)

یہ اقتباس مشینی دور کی زندگی کی مرقع کشی کا عمدہ نمونہ ہے۔ پریم چند نے صنعتی مزدوروں کی صورت حال کا عالمی پس منظر بیان کرتے ہوئے انسان کے جسمانی و نفسیاتی کرب کو جس انداز میں پیش کیا ہے اس سے اس بات کی نشاندہی ہوتی ہے کہ وہ انسان جو کل تک ہنس بول رہا تھا، جس کی ظاہری اور باطنی کیفیت خوشگوار تھی، جو اخلاقی قدروں سے آراستہ تھا، جس کے گھر میں طمانیت تھی اور جس کے ازدواجی و خاندانی رشتے محبتوں کے امین تھے، آج کیسا بے بس ہے اور صنعتی ارتقائے اس کی صبح و شام سے یہ سارے اوصاف کس طرح زائل کر دئے ہیں۔

برٹش حکومت کے مفاد پرستانہ رویے سے اسی زمانے میں ملوں کے ٹیکس میں اضافہ کر دیا جاتا ہے۔ مل مالکوں کو یہ بہانہ مل جاتا ہے کہ وہ اس اضافہ کی آڑ میں مزدوروں کی اجرت کم کر دیں کیونکہ پانچ کے نقصان سے دس کا منافع تھا۔ دوسری طرف مزدوروں میں احتجاج اور ہڑتال کے شعور کو بلند کرنے کے لئے مرزا خورشید اور اونکار ناتھ بھی

کا عادی تھا۔ وہاں اس کے کھیلنے کی کوئی جگہ نہیں تھی۔ کہاں جائے؟ دروازے پر مشکل سے گز بھر کا راستہ تھا۔ یہاں عنفونت پھیل رہی تھی..... گھر پر کبھی دھنیا، کبھی روپا، کبھی پنیا۔ یہاں تنہا جھینیا تھی اور اسے گھر کا سارا کام بھی کرنا پڑتا تھا۔ تھوڑے ہی دنوں میں جھینیا اس زندگی سے اکتا گئی۔ وہ چاہتی تھی کہ کہیں تخیل میں جا کر بیٹھے اور خوب بے فکری سے لیٹے، سوئے، مگر وہ تخیل کہیں نہ ملتا تھا۔ اب اسے گو برو پر غصہ آ رہا تھا۔ اس نے شہری زندگی کی کتنی دلکش تصویر کھینچی تھی اور یہاں اس کا لکھڑی کی سوا کچھ نہ تھا۔“ (گنودان، ص ۳۴۹ و ۳۵۰)

اس کے علاوہ اور بھی دیگر ایسی پریشانیوں ہیں جسے مرکزی خاندان کو کھینچی پڑتی ہے۔ جھینیا دروازے کے باوجود گھر کے کام کرنے پر مجبور رہتی ہے۔ دورانِ حمل اسے وہ سارے کام کرنے پڑتے ہیں جسے مشترکہ خاندان میں ہاتھ بھی نہیں لگانے دیا جاتا ہے۔ اسی عرصہ میں اس کا بیٹا لٹو بھی مر جاتا ہے۔ اس سے گو برو کی نفسیات اور داخلی کیفیت تو اتنی متاثر نہیں ہوتی تاہم جھینیا کے لئے یہ ایک بڑا حادثہ تھا۔ اس کی زندگی میں اس حادثہ کے انٹ نفوش گہرے ہو گئے تھے۔ یہاں تک تو کچھ راحت تھی کہ گو برو اپنا خونچا لگاتا تھا۔ اپنی مرضی کے مطابق کام کرتا تھا، چاہے اس میں کامیاب نہ ہو پر جب وہ کھنا کے مل میں نوکری کرنے لگتا ہے تب اس کی پریشانی میں اور بھی اضافہ ہو جاتا ہے۔ اب وہ غم غلط کرنے کے لئے شراب کا بھی عادی ہو رہا تھا۔ یہ صنعتی ارتقا کی دین ہے کہ مزدوروں میں آزاد خیالی اور عیش پرستی کی زندگی جینے والی ذہنیت تشکیل پا رہی تھی۔ مخرب اخلاق اور آزادانہ روش کے سبب خانگی نظام حیات اور رشتوں میں تلخی، فساد اور جھگڑے جیسی کمزوری اور اخلاقی اقدار سے انحراف کی روایت جنم لے رہی تھی۔ شہری اور صنعتی زندگی کی ہیجان انگیزی اور دہری معاشرے کی طمانیت کا موازنہ پریم چند نے بڑے خوبصورت انداز میں کچھ اس طرح کیا ہے:

”گو برو نے خانچے سے نراس ہو کر شکر مل میں نوکری کر لی تھی۔ مسٹر کھنانے پہلے مل سے حوصلہ پا کر حال ہی

صنعتی ارتقا کے اثرات کو پریم چند نے اپنے ناول ”چوگان ہستی“ اور ”گودان“ میں جس طرح پیش کیا ہے اس کی معنویت آج بھی برقرار ہے اور اس حوالے سے ان دونوں ناولوں کو بلا تکلف صنعتی انقلاب کا عظیم بیانیہ کہا جاسکتا ہے۔ ❀❀

افسانچہ نگاری کا منفرد فنکار (ص ۳۵ سے آگے)

”شرمندگی“، ”ہارجیت“، ”حقیقت“، ”میری جیت“، ”نتیجہ“ وغیرہ۔ یہ افسانچے صرف ہمیں فکر مند نہیں کرتے ہیں، بلکہ ہمارے ذہنوں کو مثبت رخ سے تحریک بھی دیتے ہیں۔ ان کی افسانہ نگاری کے متعلق پرویز بلگرامی کا خیال ہے کہ:

”ایم اے حق کے زیادہ تر افسانچے دل پر محسوس ہوتے ہیں اور بلا جھجک کہا جاسکتا ہے کہ زبان و بیان کی تکنیک کے لحاظ سے یہ افسانچے نہایت خوبصورت و موثر ہیں اور مصنف کے گہرے سماجی شعور کی آئینہ داری کرتے ہیں۔“

ادبی تحریروں کے اثر و نفوذ کا تعلق صرف موضوع کے انتخاب یا یوں کہا جائے کہ بہت ہی ژرف نگاہی کے ساتھ وقت کے سلگتے ہوئے موضوعات کی پہچان اور ان کی پیش کش سے نہیں، بلکہ اس معاملے کا تعلق جزئیات رسی اور جزئیات شناسی کے ساتھ ساتھ ایسے طرز ادا سے بھی ہے جو دل سے نکل کر دل پر اثر کرنے کی ادا کہلاتا ہے اور موضوع شناسی کے ساتھ ساتھ اس ادا سے کام لینے کا بے پناہ ہنر اور شعور بھی قدرت نے ایم اے حق کو بخش دیا تھا۔ یہی وجہ ہے کہ ان کے افسانے کل بھی اپنی مقبولیت کا پرچم لہرا رہے تھے اور آج بھی اپنی فکری و فنی ندرت کا گہرا احساس دلانے میں بہر صورت کامیاب نظر آتے ہیں۔ ❀❀

☆ مالداروں سے نزدیکی کم رکھو، اُن کے پاس کم کم جایا کرو تا کہ اللہ پاک کی نعمتیں تمہاری نگاہ میں ذلیل و خوار نہ ہوں

☆ ہمیشہ اللہ کا ذکر کرتے رہا کرو کہ اس میں شفا اور کامیابی ہے اور لوگوں کے عیب نہ بیان کرو کہ اس میں بیماری اور ناکامی ہے

☆ جس شخص کو ایسے دوست کی تلاش ہو جس میں کوئی خامی نہ ہو تو اُسے یقیناً کبھی کوئی دوست نہیں ملے گا

میدان میں آچکے تھے۔ کھنا جوں کا مالک تھا اسے مزدوروں سے ہمدردی تو تھی، لیکن صنعتی اور سرمایہ داری کے اصول کا اس پر اتنا غلبہ تھا کہ وہ بھی کشمکش سے نکل نہیں پارہا تھا، البتہ کھنا کی بیوی گو بندی مزدوروں کی حمایت میں تھی، چنانچہ وہ سرمایہ داروں کی عیش کوٹی کو حقارت سے دیکھتی ہے۔ کھنا کی خانگی زندگی سے عدم توجہ کا سبب صنعتی ذہنیت کو قرار دیتی ہے۔ اسے شوہر پرستی پر پورا یقین ہے، لیکن اس کی نفسیاتی اور داخلی توت کھنا کے مزاج سے بالکل مختلف تھی۔ سب سے زیادہ وہ دھن دولت کی فکر میں کھنا کی عدم فرصتی، بچوں سے بے تعلقی اور اپنی بے عزتی سے خائف رہتی ہے۔ غرض یہ کہ پریم چند نے صنعتی ارتقا کے نتیجے میں خانگی زندگی کے انتشار اور سماجی ہیبت و صورت کی تخریب کاری کو اس ناول میں پیش کیا ہے۔ قمر رئیس نے پریم چند کے بارے میں لکھا ہے کہ:

”فکر و شعور کے اعتبار سے اردو کا کوئی ناول نگار پریم چند کی بلندی اور بصیرت کو نہ پہنچ سکا۔ ان کے ناول صحیح معنی میں اس عہد کا رزمیہ ہیں۔ ان میں سیکڑوں کردار سامتی اور صنعتی دور کے مکمل اور متحرک انسان کا نقش ابھارتے ہیں اور اپنی اور اپنے عہد کی زندگی کے نجانے کتنے تاریک گوشوں، عقدوں اور الجھنوں پر سے پردہ اٹھا دیتے ہیں۔ آج بھی ہم اس آئینہ میں اپنے خدو خال دیکھ سکتے ہیں، کیونکہ آج بھی وہ تمام مسائل حل نہیں ہو سکے۔ آج کے سماج میں بھی فرد اسی طرح مجبور و بے بس ہے۔ ان ہی آزمائشوں کا شکار اور ان ہی کشمکشوں کا اسیر.....“

خلاصہ یہ کہ جدید صنعتی پیداواری نظام نے انسانی طرز حیات کو اس قدر متاثر کیا کہ سماج اور خاندان میں تبدیلیوں کا آنا ناگزیر ہو گیا۔ اس نے نوجوانوں اور عورتوں کی گھریلو ذمہ داریوں کے دائرہ کار میں وسعت پیدا کیا اور گھر اور خاندان سے باہر جانے کے مواقع فراہم کر دیے۔ بڑے پیمانے پر پیداوار کے نظام کی وجہ سے نہ صرف خاندانی ربط ٹوٹے بلکہ پیشہ ورانہ ہیبت و ساخت میں بھی تبدیلی آئی۔ روایتی ہنرمندی، خاندانی فنکاری، گھریلو دستکاری اور گھریلو صنعتکاری جو مشترکہ خاندان سے مربوط تھی سبھی میں تنزلی آئی۔ انسانی سماج و خاندان پر ہونے والے



الطاف احمد

Research Scholar Deptt. of Urdu, University of Kashmir Hazratbal
Srinagar - 190006 (J&K) (Mob. 9906560217)

مابعد جدیدیت: ایک بیانیہ

بحیثیت رحمان کے مابعد جدیدیت کو بیسویں صدی میں فروغ ملا۔ یہ ایک عالمی تحریک تھی جسے بیسویں صدی میں خوب پھولنے پھلنے کے مواقع میسر آئے۔ برصغیر میں اسے ساٹھ کی دہائی سے جوڑ کر دیکھا جا رہا ہے جب کہ حقیقت تو یہ ہے اگر بالغ النظری اور وسعت قلبی سے دیکھیں تو اس کے اثرات صدیوں پرانی تخلیقات یا فن پاروں پر ثبت نظر آئیں گے۔ مغرب میں تمام تخلیقی فنون اسی کے زیر اثر رہے ہیں۔ وہاں کے کلچر، ثقافت، فنون لطیفہ یا دیگر فن پاروں اور تخلیقات پر اس کے واضح اثرات مرتب نظر آتے ہیں۔ وزیر آغا کا خیال اس حوالے سے کچھ یہ ہے:

”جدیدیت و کٹورین تصورات و روایات اور cogito جس کا مرکزی نقطہ ’میں‘ ہے، کے تصور کے رد عمل میں منظر عام پر آئی۔ انسان دوستی، عقلیت اور خود مختاریت جدیدیت کے اہم ترین عناصر تھے۔“

مابعد جدیدیت کے حوالے سے وزیر آغا کے مباحث قابل غور ہیں اور زیر بحث اس لئے ہیں کیوں کہ بقول ناصر عباس نیر:

”پاکستان میں مابعد جدیدیت کے حوالے سے صحیح معنوں میں علمی سنجیدہ اور نتیجہ خیز بحث وزیر آغا نے کی ہے۔“

ساٹھ کی دہائی اور بیسویں صدی کی مغربی فکر کو کچھ ادیب اس کا آغاز قرار دیتے ہیں۔ دراصل اس دہائی میں جہاں بیٹا مغربی افکار کا احاطہ ہوا، وہیں ادبی افکار کو بھی سائنسی نقطہ نظر سے مرتب کیا جانے لگا۔

یہی وہ دور تھا جب ساختیات نے شعریات پر توجہ کی جسے بحر معانی اور متعدد صورتوں کو پیدا کرنے والا Structure بھی کہا گیا ہے اور اسی زمانہ کو وزیر آغا نے اپنے فکری خدو خال کے لحاظ سے High Modernism کے عروج اور مابعد جدیدیت کے آغاز کا زمانہ کہا ہے۔

ناصر عباس نیر کے اس قول سے میں اپنے مقالے کی ابتدا کرنا مناسب سمجھتا ہوں کہ:

”مابعد جدیدیت کی تعریف، دائرہ کار، مقاصد اور مضمرات پر عمومی اتفاق رائے موجود نہیں اور نہ ہو سکتا ہے۔ عمومی اتفاق رائے خود مابعد جدیدیت کی روح کے خلاف ہے۔“

جب بھی کوئی نیا نظریہ اردو میں متعارف ہوتا ہے تو نہ جانے کیوں اس کو قبول کرنے کے بجائے ہم اس کو رد کرنے پر قانع نظر آتے ہیں۔ اس ضمن میں ناصر عباس نیر لکھتے ہیں:

”جو لوگ جدیدیت کا فہم کامل نہیں رکھتے، انہیں مابعد جدیدیت کی ثقافتی لڑزیشوں اور فکری انقلابات کی دھڑکنوں کو محسوس کرنے میں دقت بہر حال ہوگی اور شاید کچھ پریشانی بھی۔“

چارلس جینیکس نے ۱۹۷۷ء میں اپنی کتاب "The Language of Post Modern Architecture" میں مابعد جدیدیت پر تفصیل کے ساتھ لکھا اور یہیں سے مابعد جدیدیت کی اصطلاح عام ہونی شروع ہوئی۔

مابعد جدیدیت کے حوالے سے مستند بات یہ ہے کہ اس میں کسی بھی نظریہ کو برحق مانا گیا ہے۔ یہاں قاری کو اپنے زاویہ نظریہ یا تنقیدی شعور یا کسی مخصوص فکر کے ساتھ زندہ رہنے کا حق حاصل ہے۔ ترقی پسند جدید مباحث کو مغرب کے سیاسی ایجنڈے کے بطور پیش کرتے ہیں اور ان کے مقابل جدیدیت کے پیشتر علمبردار انہیں نہ صرف قبول کرتے ہیں بلکہ انہیں ترقی دینے میں بھی پیش پیش ہیں۔ بقول ناصر عباس نیر:

”جدیدیت ایک جامع مگر مبہم اصطلاح ہے۔“

دینے کا بڑا حصہ وہی ہے جو پس ساختیات کا ہے۔ یعنی
 مابعد جدیدیت کے فلسفیانہ مقدمات وہی ہیں جو پس
 ساختیات کے ہیں۔“

جدیدیت اور مابعد جدیدیت کے درمیان جو بحث در آئی ہے اس کی
 ایک خاص وجہ یہ بھی ہے کہ آخر الذکر کے علمبردار اس کے اوصاف کو بہتر
 طریقے سے سمجھنے سے قاصر ہیں۔

اس وقت اردو کے تنقیدی مباحث کا مرکز مابعد جدیدیت
 ہے، جس کے حوالے سے آئے دن مباحث اور مناظرے ہوتے رہتے ہیں۔

دراصل یہ بحث یا مناظرہ جدیدیت اور مابعد جدیدیت کے مابین ہے۔
 ایک گروہ جو حلقہ شمس الرحمن فاروقی سے وابستہ ہے، اس کا خیال ہے کہ
 اردو ادب ابھی مابعد جدیدیت کے دور سے گزر رہا ہے۔ ان کے خیال
 میں جو تھوڑی بہت تبدیلیاں رونما ہو رہی ہیں وہ جدیدیت کی ہی توسیعی
 شکلیں ہیں، جب کہ حلقہ دوم کا جس کے پیش رو گوپی چند نارنگ ہیں،
 خیال ہے کہ اردو ادب مابعد جدیدیت کے دور میں شامل ہو چکا ہے
 چونکہ ان کے تصورات فکر و نظر اور مابعد جدید عالمی منظر سے منسلک ہیں۔

مابعد جدیدیت کے حوالے سے یہ بات بھی اہم ہے کہ نئی
 تنقید نظری کم اور عملی زیادہ تھی، مگر جو بھی رد عمل یا اس کے مخالف تنقیدی
 رویے متعارف ہوئے وہ اس کا الٹ تھے۔ ادب کو Theorise کرنے
 کے سلسلے میں مابعد جدید فکر نے ادبی نظریات کے برخلاف فلسفیانہ نظریہ
 سازی سے کام لیا ہے۔ بقول نظیر علی بدایونی:

”پس ساختیات ایک خصوصی مطالعہ (ادبی تھوری) ہے
 جب کہ مابعد جدیدیت کے مطالعے سے فکر و نظر کا کوئی
 گوشہ متاثر ہوئے بغیر نہیں رہ سکتا۔“

مابعد جدیدیت کسی ایک تھیوری کی ہرگز محتاج نہیں اور نہ ہی اس کی تشکیل
 میں محض جدیدیت کے بعد یا جدیدیت کے برخلاف رد عمل کے بطور
 پیننے والے متعدد تصورات شامل ہیں بلکہ اس میں ثقافت و تمدن، صحافت و
 سیاست وغیرہ سے بننے والی فضا بھی عمل دخل رکھتی ہے۔

مابعد جدیدیت کسی واحد مستند متن کی پابند نہیں ہے۔ مابعد
 جدیدیت فیصلے صادر کرنے یا فتویٰ جاری کرنے کے خلاف ہے چونکہ یہ

گوپی چند نارنگ اپنا موقف یہ رکھتے ہیں کہ:

”اردو ادب مابعد جدیدیت کے دور میں داخل ہو چکا ہے۔“

جب کہ شمس الرحمن فاروقی یہ خیال کرتے ہیں کہ:

”ادب کی موجودہ نسل کی تخلیقی سرگرمیاں اپنے رنگ ڈھنگ

کے لحاظ سے جدیدیت کی علمبردار ہیں۔ یہ دونوں نقطہ

ہائے نظر انتہا پسندانہ ہیں۔ ابھی تفہیم مابعد جدیدیت کا

سلسلہ جاری ہے جس نے ادبی و تنقیدی مباحث، الجھنوں

اور وسوسوں کو جنم دیا ہے۔“

اردو میں مابعد جدیدیت کے حوالے سے وزیر آغا کا نقطہ نظر معتدل اور
 خیال انگیز ہے، وہ لکھتے ہیں کہ:

”جہاں تک اردو ادب کا تعلق ہے اس میں ابھی زیادہ تر

جدیدیت اور ہائی ماڈرنزم کے اثرات ہی پھیلے ہیں۔ گو

مابعد جدیدیت کے اثرات بھی کسی حد تک در آئے ہیں،

تاہم مابعد جدیدیت، مغرب کی سائیکس کی پیداوار ہے اور

مشرق کی سائیکس سے الگ اور جدا مزاج رکھتی ہے۔“

گوپی چند نارنگ نے مابعد جدیدیت کی وضاحت کچھ یوں کی ہے:

”اس بارے میں پہلی بنیادی بات یہ ہے کہ مابعد جدیدیت

کسی ایک نظریہ کا نہیں بلکہ کئی نظریوں یا ذہنی رویوں کا

نام ہے اور ان سب کی تہہ میں بنیادی بات تخلیق کی آزادی

اور معنی پر بٹھائے گئے پہرے (اندرونی و بیرونی) کو رد کرنا

ہے۔ یہ نئے ذہنی رویے، نئی ثقافتی اور تاریخی صورتحال

سے بھی پیدا ہوئے ہیں اور نئے فلسفیانہ فضا پر بھی مبنی

ہیں گو یا مابعد جدیدیت ایک نئی صورت حال بھی ہے۔“

پروفیسر نارنگ اپنی مقبول عام کتاب ساختیات، پس ساختیات اور مشرقی
 شعریات میں جدیدیت کی اصطلاح اور تھیوری کے متعلق مابعد جدیدیت
 کا ذکر یوں کرتے ہیں:

”پس ساختیات کا زیادہ تعلق تھیوری سے اور مابعد

جدیدیت کا معاشرے کے مزاج اور کلچر کی صورت حال

سے ہے، تاہم ایسا نہیں ہے کہ مابعد جدیدیت کو تھیوری

ذکر ہوتا ہے وہ بڑی حد تک دریدا کا دیا ہوا ہے۔ اردو میں مابعد جدیدیت پر جس رفتار اور لگن کے ساتھ بحث و تجویز جاری ہے اس سے یہ واضح ہوتا ہے کہ اردو تنقید میں مابعد جدیدیت خوب جگہ پا چکی ہے۔ مابعد جدیدیت کے حوالے سے دیوندر راسر لکھتے ہیں کہ:

”مابعد جدیدیت، مابعد الطبیعیات، تاریخ کے مرجعہ تصورات اور عقلیت کے خلاف ایسی طرز فکر ہے جس سے عہد حاضر کی فکر اور تہذیب بہت متاثر ہوئی ہے۔ مابعد جدیدیت اثباتیت، انسان پرستی، صداقت، حقیقت، آفاقیت، انسانی فطرت اور فطری جنسی اعمال، عقلیت اور مابعد الطبیعیات کی نفی کرتے ہوئے یہ ثابت کرنے کی کوشش کرتی ہے کہ کوئی بھی، کچھ بھی مستند نہیں۔“

جدیدیت کے سرگرم مفسرین ہی اصل میں اردو میں مابعد جدیدیت سے وابستہ نقاد ہیں۔ گوپی چند نارنگ اس بات کے سب سے بڑے داعی ہیں کہ مقامی اور عالمی سطح پر مابعد جدیدیت کا دور دورہ ہے۔ یعنی ان کے بقول جدیدیت کا خاتمہ ہو چکا ہے۔

جدیدیت اور مابعد جدیدیت کو ہمیں ایک دوسرے کی ضد نہیں ٹھہرانا چاہیے۔ ایسے ہی جیسے مابعد جدیدیت ترقی پسندی کی ضد نہیں۔ ہمیں مابعد جدیدیت کو جدیدیت کا مقابلہ قرار دینے کے بجائے ہائی ماڈرنزم کا رد عمل قرار دینا چاہئے، اور مابعد جدیدیت کو ایک وسیع منظر نامے کے بطور دیکھنا چاہئے جس میں جدیدیت، ہائی ماڈرنزم، ساخت شکنی سے مل جل کر ایک ایسی ادبی تھیوری کو سامنے لانے کی کوشش کی گئی ہے یعنی ”ادبی تھیوری“ جو امتزاج پر مبنی ہے۔ شمس الرحمن فاروقی کا خیال ہے کہ وہ جدیدیت سے پھوٹ نکلی ہے۔ مابعد جدیدیت میں فنکار اپنی مرضی اور منشا کے تحت لکھتا ہے اور مابعد جدیدیت کے تحت فنکار کے پیش نظر کچھ نہ کچھ منشا ضرور ہوگا۔ مابعد جدیدیت کو ہم محض بھول بھلیوں سے تعبیر کر سکتے ہیں حالانکہ اس میں چند اچھی چیزیں بھی ہیں۔ ابھی چونکہ ہم پوری طرح جدیدیت نہیں ہونے پائے تو کیسے آگے اونچی چھلانگ لگا سکتے ہیں۔ جب کہ وزیر آغا مابعد جدیدیت، جدیدیت اور فوق جدیدیت (ساختیات) کو ایک ہی سفر کی تین منزلیں قرار دیتے ہیں۔ (بقیہ ص ۶۹ پر)

کسی کلیت اور مرکزیت کو نہیں مانتی اور مابعد جدیدیت وسعت، لامحدودیت اور تکثیریت کی علمبردار ہے چونکہ یہ ایک کھلا ڈالا ڈھنی رویہ ہے۔ اس حوالے سے گوپی چند نارنگ کا یہ جملہ قابل غور ہے:

”مابعد جدیدیت تھیوری سے زیادہ صورت حال ہے۔“

دراصل مابعد جدیدیت تخلیق کی آزادی اور تکثیریت کا فلسفہ ہے۔ ڈاکٹر فہیم اعظمی کے لفظوں میں:

”اگر ہم ادب کی تھیوری پر توجہ مرکوز کریں تو ہمیں

مابعد جدیدیت، ساختیات، پس ساختیات کے مترادف

نظر آتی ہے اور جدیدیت سے اس کا مقابلہ کریں تو کہیں

مکمل انحراف اور کہیں جدیدیت کی توسیع نظر آتی ہے۔“

اس میں کوئی شک نہیں ہے کہ اردو میں مابعد جدیدیت تاخیر سے متعارف ہوئی۔ ظاہر ہے کہ کوئی تحریک یا رجحان راتوں رات وقوع پذیر نہیں ہوتا بلکہ اس کے پیچھے ایک دور ایک سوچ رہتی ہے جو بہ وقت ضرورت اپنے ہونے کا یعنی Existence کا احساس کراتی ہے۔ مابعد جدیدیت کے پس منظر میں اگر جھانک کر دیکھا جائے تو یہ معلوم ہوگا کہ یہ تحریک یا رجحان ایک پل میں کئی مراحل سے گزر کر اپنے موجود ہونے کا احساس دلاتا ہے۔ انفسوں کی بات تو یہ ہے کہ جب کوئی تحریک یا رجحان مغرب میں متروک ہونے لگتا ہے تو مشرق میں اس کی پزیرائی کا آغاز ہوتا ہے چونکہ مابعد جدیدیت سے اردو کی شناسائی نوے کی دہائی میں ہوئی جب کہ مابعد جدیدیت کے لئے فضا یا ماحول ہموار کرنے میں کلیدی رول ساختیات اور پس ساختیات تھیوری نے انجام دیا۔ ہمارے یہاں جب مابعد جدیدیت زیر بحث آئی تب مغرب میں مابعد جدیدیت اپنے جو بن پر تھی۔ تبھی کچھ لوگوں نے اسے ”مغرب کے چبائے ہوئے نوالے“ کہا۔ ہر تخلیق، ہر پیداوار یا ہر نئی چیز اپنے مناسب وقت کی منتظر ہوتی ہے اور شاید یہی وجہ ہے کہ آج اردو ادب مابعد جدیدیت کے فکری اور فنی زاویوں کا متقاضی اور متلاشی نظر آتا ہے۔

مابعد جدیدیت طاقت کے ایسے نئے وسائل، نئے مراکز اور نئے تصورات سے روشناس کراتی ہے جن کا جدیدیت میں تصور بھی نہیں کیا جاسکتا تھا۔ مابعد جدیدیت میں تکثیریت، عدم تعین، اضافت کا جو

نازنین فاطمہ

Research Scholar, Deptt. of Urdu, Veer Kunwar Singh University

Arrah, Bhojpur (Mob. 6207881560)

بہار کے لوک گیت: چند نکات

نغمگی کا رس اور سادگی و پرکاری کا امتزاج ملتا ہے۔ ان میں بڑی حقیقت پسندی، معصومیت اور لطافت ہوتی ہے۔ عوام کی سادہ زندگی کے لئے لوک گیتوں میں تفریح کا بے پناہ سامان بھی ہوتا ہے اور ان میں جذبات نگاری کی ایک بڑی دنیا بھی سچی سچائی رہتی ہے۔

کہتے ہیں کہ ادب زندگی کا ترجمان ہے۔ بڑی سچائی ہے اس بات میں، مگر اس سچائی کے باوجود مجھے یہ کہنے دیجئے کہ زندگی صرف پڑھے لکھے افراد سے ہی نسبت نہیں رکھتی بلکہ زندگی ان کی بھی ہوتی ہے جو ناخواندہ ہیں اور ایک ادیب و شاعر صرف خواندہ افراد کی زندگی ہی کا ترجمان نہیں ہوتا، بلکہ ایسے افراد کی بھی ترجمانی کرتا ہے جو قلم کاغذ سے واسطہ نہیں رکھتے اور جن کے تلفظ اور جن کا روزمرہ بھی صحیح نہیں ہوتا۔ یہی وجہ ہے کہ ہر زمانے میں لوک گیت کی روایت چینی رہی ہے اور نسل در نسل اس کی مقبولیت کا سلسلہ جاری ہے۔

لوک گیتوں میں ہر موقع کے لئے ایک سے بڑھ کر ایک خوبصورت اور دل کو لہانے والے گیت موجود ہوتے ہیں۔ شادی بیاہ میں جتنی ریت رسمیں ہوتی ہیں سب کے لئے گیت بھرے پڑے ہیں۔ مایوں، ٹھانے کے وقت سے لے کر بچے کی پیدائش اور چھٹی چھلے تک سبھی مواقع کے گیت موجود ہیں۔ شادی کے گیتوں میں لڑکے اور لڑکی کی طرف سے تمناؤں اور ارمانوں کا کھلے طور پر اظہار ہوتا ہے۔

شادی بیاہ یا ریت رسموں کے لوک گیت کبھی اکیلے نہیں گائے جاتے۔ بہت سی لڑکیاں اور عورتیں مل کر، ایک ہی آواز میں، ایک ہی لے اور ایک ہی راگ میں گیت گاتی ہیں۔ ڈھول کی ہر تال کے ساتھ جب تک گیتوں کی ایک ہی لے میں جھکنا نہ ہو، لوک گیت کا احساس پیدا ہی نہیں ہوتا۔ یہی گونجتی اور لہراتی ہوئی خوشیوں بھری آوازیں

انگریزی زبان میں لوک گیت یا عوامی گیت کے لئے فوک سوگ (Folk Song) کی اصطلاح مستعمل ہے۔ پروفیسر کلیم الدین احمد نے ”فوک سوگ“ کی تعریف کرتے ہوئے لکھا ہے کہ:

”عوامی گیت، روایتی گیت اور آہنگ جو عام لوگوں میں مروج ہوتے ہیں اور جن کے مصنفین کا نام عموماً نہیں ملتا۔“

اس تعریف میں تین الفاظ کلیدی ہیں۔ عوامی، روایتی اور مصنفین ”عوامی“ سے مراد یہاں، پڑھے لکھے لوگ نہیں، بلکہ جمہور یا جتنا ہے جن کے لئے علم کی واقفیت کی شرط نہیں۔ دوسرا لفظ ”روایتی“ ہے۔ یعنی ان گیتوں کے پیچھے ایک زمانہ ہوتا ہے یا ایک طویل مدت اور ان کی اپنی ایک مسلسل روایت ہوتی ہے۔ عوامی گیت کے مصنفین نامعلوم ہوتے ہیں یعنی ان گیتوں کے بنانے والوں کے نام و نشان کا کوئی اور چھوڑ نہیں ملتا۔ اصل موضوع کی طرف آنے سے پہلے یہاں یہ مختصر تمہید اس لئے ضروری تھی کہ لوک گیت کی خصوصیات کا تصور غیر واضح نہ رہے۔ لوک گیت ملک کے سبھی علاقے اور خطے میں رائج رہے ہیں۔ بہار میں بھی لوک گیت کی روایت موجود ہے۔ مثلاً۔

ٹو ناما نئے گئیں حضرت بی بی کے دروازے

بی بی دیونا سہاگ، بھولی بھالی کا سہاگ

ارے میں نہ جانو، ٹو نا کیسے لگا؟

ٹو نا آنکھوں لگا، ٹو نا پلکوں لگا، دل و جگر لگا

جا جا جو ہی لگا، بیلا، چمیلی لگا؟

اماں پیاری، بوٹو نا ایسے لگا.....

یہ گیت روایتی گیت ہے۔ بہار کے مسلم گھرانوں سے ان کا گہرا رشتہ انہیں گیتوں میں ہمارے معاشرے کی جھلکیاں ہیں۔ لوک گیتوں میں

گانے والوں کی آنگلیں بنتی ہیں اور سننے والوں کی راحتیں۔

عوامی گیت کئی طرح کے ہوتے ہیں۔ ان میں ”جوگ، ٹونا“، ”شہانہ گیت“ اور ”جھومر“ بہت خاص ہیں۔ جوگ اور ٹونا لڑکی کے گھر گائے جاتے ہیں، لڑکی والوں کا پہلے زمانے میں یہ خیال تھا کہ ٹونا کے گیت دولہا کو دلہن کا غلام بنائے رکھے گا، جیسے۔

ٹیکے میں ٹونا کر دو اماں

موتیوں میں ٹونا کر دو

بننا میرا مانگ دیکھے گا لاڈو کی اماں

ایسا ٹونا کر دو

سنو جی اماں ایسا ٹونا کر دو دلہن کی اماں

ایسا ٹونا کر دو

کنگن میں ٹونا کر دو اماں چوڑی میں ٹونا کر دو

بننا میرا ہاتھ دیکھے گا، سنو جی اماں ایسا

ٹونا کرو

گوری کی اماں ایسا ٹونا کر دو

بنو کی اماں ایسا ٹونا کر دو

اسی طرح جوگ اور ٹونا گیت کے یہ بول بھی کچھ کم پیارے نہیں۔

بھر سوپ ٹونا جھجوں گی رے ابا پیاری کا دولہا

تجھ کو میں ٹونا کروں گی رے بھولی بھالی کا دولہا

ہاں ہاں رے چھوٹی لاڈو کا دولہا

بھر سوپ ٹونا جھجوں گی رے

پیاری بنو کا دولہا

ہاں ہاں رے چھوٹی لاڈو کا دولہا

اور پھر یہ ٹونا گیت بھی دیکھئے کہ کتنا پیارا ہے۔

اماں ہماری اصلی جوگنیاں

ابا ہیں جوگ کے سنگ

شہانے بننے جوگ چلایا

جوگ چلے ہے آدھی رات

لاڈو کے بننے جوگ چلایا

جوگ چلے ہے بھینی رات

بنو کے بننے جوگ چلایا

ان گیتوں کے بول ٹھنڈے دیہاتی بول ہیں۔ گویا لوک گیت میں علاقہ علاقہ کی مقامی بولی اپنے اپنے خاص لہجہ کے ساتھ زندہ ہے اور اسی میں ان گیتوں کی مسلسل مقبولیت کا راز چھپا ہے۔

مضمون کے لحاظ سے ”جوگ“ یا ”ٹونا گیت“ کا رشتہ، جیسا کہ ذرا دیر پہلے کہا گیا، ایک خاص عقیدے سے ہے۔ یہاں لوک گیت کا جو نمونہ دیا گیا ہے، وہ اگرچہ بہار میں رواج رکھتا ہے، مگر سچ یہ ہے کہ تھوڑے سے علاقائی لفظ، اس کے تلفظ اور لہجہ کے ساتھ جوگ گیت شمالی ہند میں کیا، دور دیس دکن تک پھیلے ہوئے ہیں اور شادیوں میں خوشی خوشی گائے جاتے ہیں۔ ان گیتوں میں لاڈو یعنی دلہن کی ماں سے خطاب ہوتا ہے اور ٹیکہ، موتی، کنگن، چوڑی غرض کہ زیوروں اور بناؤ سنگار کے سامانوں پر ٹونا کرنے کی فرمائش ہوتی ہے اور بار بار یہ فرمائش دہرائی جاتی ہے، پھر دولہا کی طرف مخاطب ہو کر بھی سوپ بھر یعنی ڈھیر سارا ٹونا بھیجنے کی بات کہی جاتی ہے اور بنی کی ماں کو جادو کرنی اور باپ کو جادو کے ساتھ ہونے کا عقیدہ دہرایا جاتا ہے۔

ان جوگ گیتوں کی اپنی ایک تہذیب، اپنی ایک سوچ اور کسی حد تک اپنی ایک شگفتہ و پر مزاح اداب بھی ہے، ساتھ ہی ساتھ رشتہ کی جھلمکیاں اور سمہنیانے کے مزاج کی لطافت بھی ان گیتوں میں نمایاں ہے۔ سہانے یا شہانے گیت دولہا اور دلہن کو سنوارنے اور سجانے کے لئے ہوتے ہیں ان گیتوں میں زیوروں اور کپڑوں کی فرمائشوں اور اپنی تمناؤں کا خاص طور پر ذکر آتا ہے۔ لڑکے کے لئے سہرا، جوڑا، گھوڑا اور گھونگھٹ والی لاڈو کی مانگ ہوتی ہے، جیسے۔

موتی محل سے آیا میرا لال بننا

اونچے محل سے آیا میرا لال بننا

اپنے ابا کا گھوڑا لایا میرا لال بننا

اماں بی بی کا ڈولا لایا میرا لال بننا

سہرا سنوارتا آیا میرا لال بننا

عبا سنہیالتا آیا میرا لال بننا

میرے بابو کے ہاتھ میں دو دو چھلہ
جیسی سالی ویسی سرچ
ویسا گیندوا ہے رو لوگو
سہورے کے باغ میں ہر مونیم باجا ہے لوگو
جب دیکھو جب ساسر گلی میں
ہو رہا ہے دلہن کا ہلا مچا دو
میرے بابو کے ہاتھ میں دو دو چھلہ
جیسی سالی ویسی سرچ
ویسا گیندوا ہے رو لوگو
سہورے کے باغ میں ہر مونیم باجا ہے لوگو

ان بیٹھے بیٹھے، معصوم جذبوں سے بھرے گیت میں اگر کوئی شین قاف کی
درست ادائیگی ڈھونڈنے لگے یا شاعری کا وزن، اس کی بحر وغیرہ تلاش
کرنے لگے اور کتابی زبان نہ ملنے کا شکوہ کرے تو یقیناً یہ اس کا قصور ہوگا
اور اس کے لئے زیادہ تر مایوسی کی سزا ہی مقدر ہوگی، ورنہ دہی لہجہ اور
مضمون سے بچ جائے ان شاہانہ گیتوں میں صاف صاف دیکھا جاسکتا
ہے کہ دولہا کی ماں کس طرح نسوانی ططنہ یا گھمنڈ کے ساتھ اپنے بیٹے کی
تعریف میں آسمان و زمین کے قلابے ملا رہی ہے۔

ان گیتوں میں خاندان کی حشمت اور اسباب سفر کا بیان
بھی ہے اور لباس عبا و قبا اور سہرے کی شان و شوکت بھی۔ یہ شہانہ گیت
کیا ہیں، ایسا لگتا ہے کہ ایک پوری زرق برق، تہذیب کا بیان ہے۔ یہاں
دولہا اتا ولا ہے اور اسے سمجھایا جا رہا ہے کہ جلدی مت کرنا، اس لئے کہ
ابھی بنی کو سنوارا جا رہا ہے، پھر ان گیتوں میں ماں سے بھی بہت پیارا
پیارا خطاب ہے۔ شادیانے کی محفل کا ایک ایک منظر اور ہنسی خوشی کے
ماحول کا پورا پورا نقشہ ان گیتوں میں سمولیا گیا ہے۔

ان گیتوں میں وہ تہذیب ہے جو صدیوں پرانی سہی، مگر آج
بھی زندہ ہے اور صرف بہار یا کسی ایک علاقے میں کیا، ملک بھر میں
یہاں سے وہاں تک ہر جگہ قائم ہے۔ ممکن ہے تھوڑے بہت فرق ہوں،
مگر یہ گیت، یہ شہانہ گیت آج بھی محفل میں اپنی تاثیر دکھاتے ہیں
اور ایک مہکتی، چمکتی فضا پیدا کر دیتے ہیں۔

اجیالی رین میں آیا میرا لال بننا
موتی محل سے آیا میرا لال بننا
برسبیل تذکرہ شہانہ گیت کے کچھ اور بول بھی دیکھئے۔

شہانہ بننے سہرے کی جلدی مت کرنا
مالی کے گھر سہرا سچ رہا ہے
سہرے میں لڑیاں لگ رہی ہیں
سہانہ دلہے جوڑے کی جلدی مت کرنا
درزی کے گھر جوڑا سچ رہا ہے
جوڑے میں عطر لگ رہا ہے
شہانہ بننے موٹر کی جلدی مت کرنا
پھولوں سے موٹر ڈھک رہی ہے
نبیلے بننے لاڈو کی جلدی مت کرنا
محل میں دلہن سچ رہی ہے
محل میں گانا بچ رہا ہے
محل میں لاڈو سچ رہی ہے
صندل کا ابٹن لگ رہا ہے
منہدی کی لالی رچ رہی ہے
ٹیکے میں موتی لگ رہا ہے
ہاتھوں میں کنگن سچ رہا ہے
بننے تیری دلہن سچ رہی ہے

اسی طرح یہ شہانہ گیت بھی اپنے پیارے پیارے بول سے سننے والیوں
کے دل موہ لیتا ہے۔

جب دیکھو جب مالی گلی میں
ہو رہا ہے سہرے کا ہلا مچا دو
میرے بابو کے ہاتھ میں دو دو چھلہ
جیسی سالی ، ویسی سرچ
ویسا گیندوا ہے رے لوگو
سہورے کے باغ میں ہر مونیم باجا ہے لوگو
جب دیکھو جب درجی گلی میں
ہو رہا ہے جوڑے کا ہلا مچا دو

اور معصوم جذباتی منظر نامہ دکھا رہے ہیں۔ مزید برآں اب جھومر کا ایک اور پیارا، گنگنا تا گیت بھی دیکھئے۔

جو میں ہوتی راجہ بن کی کونلیا
کوہنک رہتی راجہ تورے بنگلے میں
نجر (نظر) لاگی راجہ تورے بنگلے میں
جو میں ہوتی راجہ جل کی مچھلیا
تڑپ رہتی راجہ تورے بنگلے میں
نجر (نظر) لاگی راجہ تورے بنگلے میں
جو میں ہوتی راجہ بیلا رے چھیلیا
چٹک رہتی راجہ تورے بنگلے میں
گمک رہتی راجہ تورے بنگلے میں
نجر (نظر) لاگی راجہ تورے بنگلے میں
جو میں ہوتی راجہ تورے ذلہنیا
چہک رہتی راجہ تورے بنگلے میں
نجر (نظر) لاگی راجہ تورے بنگلے میں

گیت کیا ہے، ایسا لگتا ہے کہ بالکل قدرتی اور فطری جذباتی حوالوں سے ایک دلہن نے اپنے شوہر کے تئیں اپنی تمناؤں کے اظہار کی جھڑی سی لگا دیتی ہے۔ یہاں کوئل کی کوک کا حوالہ بھی ہے، مچھلی کی تڑپ کا حوالہ بھی اور چنبیلی کی خوشبو کا حوالہ بھی اور پھر وہ بنگلے بھی جہاں وہ آواز، خوشبو اور تڑپ بن کر ایک حسرت میں پہنچنا، گونجنا اور پھیل جانا چاہتی ہے۔

اس میں یقیناً دورانے نہیں ہو سکتی ہے کہ یہ گیت جذبولوں کا ایسا خوبصورت اور شاندار آئینہ ہے جسے سنگیت کی چمک یقیناً بڑی آسانی سے اور زیادہ ہی صیقل کر دینے کی صلاحیت رکھتی ہے۔ برسبیل تذکرہ جھومر کا یہ گیت بھی دیکھئے۔

چلو ری سکھی گنگا سے جل بھر آئیں
گنگا کنارے مالی بست ہیں
چلو ری سکھی گجرا گندھائے لئے آویں
چلو ری سکھی گنگا سے جل بھر آویں
گنگا کنارے حلوائی بست ہیں

جوگ ٹونا اور شانہ گیت کے بعد شادی کے گھروں میں سب سے آخر میں جھومر گایا جاتا ہے۔ جھومر بڑے دلکش، جذباتی اور رومانی لوک گیت ہوتے ہیں۔ نو بیا ہتا اور نوجوان لڑکیاں جھومر کے گیت گاتی ہوئی خود ہی جھوم جھوم جاتی ہیں، جیسے۔

پٹنہ شہرو اسے ٹکوا گڑھولی
کی آج من چل سی اے جیہل کھوان
لگ کئی پیر چھوڑل کی چوکیداروا
جو آنی دکھ دلکئی اے سپیہا
کی آج من چل لئی رے جیہل کھانوان
آئیے! جھومر کے پکڑ اور بول بھی دیکھتے چلیں۔

شیام سندر گگریا کیسے بھروں رے کیسے بھروں
کیسے بھروں شیام سندر گگریا کیسے بھروں
اُسی پنگھٹوا پر سسر جی کا ڈیرا
وہ تو مانگے گھونگھٹوا کیسے بھروں رے
شیام سندر گگریا کیسے بھروں
اُسی پنگھٹوا پر دیور جی کا ڈیرا
وہ تو مارے کنکھیا، کیسے بھروں رے
شیام سندر گگریا کیسے بھروں رے
اُسی پنگھٹوا پر سیاں کا ڈیرا
وہ تو پکڑے کلیا کیسے بھروں رے
شیام سندر گگریا کیسے بھروں رے

ان گیتوں میں شہر سے ٹیکہ جھمکا منگوانے کی بات نے گویا دیہی ماحول پر شہر کے خاموش اثرات کا پیغام دیا ہے۔ یہاں جان بوجھ کر انجان بننے اور سوال کرنے کا انداز ہی نہیں، روئے سوال بھی انتہائی پیارا ہے۔ ایک دلہن یہاں اپنی سسرال والوں سے مخاطب ہے اور پگھٹ سے پانی لینے کا نہایت پیارا منظر آنکھوں کے سامنے پھیلتا جا رہا ہے۔ اس منظر میں گاؤں کی دلہن کا سراپا ہی نہیں اس کی فطری اور تہذیبی شرم و حیا بھی دیکھی جاسکتی ہے کہ وہ کس طرح اپنے سسر، دیور اور سیاں جی کی نظروں سے بچ بچا کر اپنا کام کرنا چاہتی ہے۔ یہ گیت پگھٹ اور گھونگھٹ کا عجیب حسین

چلو ری سکھی بیٹھائی ملائی لئے آویں

چلو ری سکھی گنگا سے جل بھر آویں

یہاں دلہن اپنی سکھی سہیلی سے مخاطب ہے اور انہیں گنگا ندی سے پانی لانے کے لئے اپنے ساتھ چلنے کو بلا رہی ہے۔ یہ گنگا گھاٹ کتنا سجا سجا یا ہے کہ یہاں مانی بھی رہتا ہے جس سے گجرا بنوایا جاسکتا ہے اور حلوائی بھی جس سے مٹھائی خریدی جاسکتی ہے اس طرح ہم دیکھتے ہیں کہ جھومر گیت میں گاؤں کی تفریح بھی ہے اور گاؤں کی زندگی کے ادب و آداب اور تہذیب بھی۔ اس حقیقت سے بھلا کون انکار کر سکتا ہے کہ یہ جھومر گیت معصوم خواہشوں اور تمنائوں میں گویا گوندھے ہوئے ہیں اور ان کے بول میں عجیب سی زمانہ مٹھاس بھی ملتی ہے۔

لوک گیت چاہے، کسی علاقہ کے ہوں، بہر کیف ان میں ہندوستانی رچی بسی ہوتی ہے۔ کہا جاتا ہے کہ اصل ہندوستان گاؤں گرام میں سانس لیتا ہے اور یہاں کے لوک گیت کا رشتہ اسی روایتی گاؤں گرام اور دیہات سے ہے۔ دوسرے لفظوں میں یہ بات اس طرح بھی کہی جاسکتی ہے کہ لوک گیتوں میں اصل ہندوستان اپنی پوری روایتوں کے ساتھ سانس لیتا، ہنستا، مسکراتا اور بسا اوقات کھلکھلاتا دکھائی دیتا ہے اور پورے ماحول کو ایک نیارنگ دے جاتا ہے۔

دیہاتوں میں گرمی کی چاندنی راتیں بڑی خوبصورت ہوتی ہیں۔ ایسی حسین اور خاموش راتوں میں جب کہیں دور سے بانسری پر برہا کی دھن سنائی دیتی ہے تو دل تڑپ اٹھتا ہے۔ برہا فراق و درد کا گیت ہے۔ دیہاتوں میں چیت اور بیساکھ کی راتیں، ہندوستان کی رومانی اور خوبصورت ترین راتیں سمجھی جاتی ہیں۔ برہا اور بسدیسیا بہاری عوام کے خاص گیت ہیں۔ ان گیتوں میں درد و سوز کے ساتھ کتنے تڑپتے ہوئے جذبات و احساسات ہوتے ہیں انہیں لفظوں میں نہیں سمویا جاسکتا، یہ تو بس سمجھنے اور محسوس کرنے ہی والی باتیں ہیں۔

جوگ، برہا اور پھر جھومر، گیت کی یہ ترتیب بڑی معنویت اور تاثیر رکھتی ہے۔ جوگ گیت، عوامی گیت کو عقیدے سے جوڑتے ہیں اور برہا گیت فراقیہ جذبے اور حزن کی کیفیات سے، جب کہ جھومر کے گیت اُسے نشاطیہ کیف و کم کی طرف لے آتے ہیں اور اشارہ دیتے ہیں کہ

عقیدے قائم رہیں تو چاہے تھوڑے وقت کے لئے درد و تڑپ کا موسم آجائے، لیکن پھر وہ مسرت و رومان کے موسم میں بدل ہی جاتا ہے۔


گیتوں کا رشتہ یک گونہ بارہ ماسہ سے جڑا ہوا ہے اور اس میں بھی بڑی معنوی گہرائی ہے۔ اس طرح یہ گیت بدلتے موسم کے ساتھ بدلتے جذبے کے عکاس بنتے ہیں۔ لوک گیت میں اگر آہنگ کے لحاظ سے اشباع پسندی ملتی ہے یعنی حرکت کو طول دے کر حرف علت کے قائم مقام کر لیا جاتا ہے اور آوازوں کی صوتی قربت میں علاقائی زبان کے رواج کو ترجیح ملتی ہے تو یہ عیب نہیں بلکہ اس کا حسن، اس کی اپنی پہچان اور اس کی انفرادیت ہے۔ لوک گیت کے مصنف کا نام معلوم نہیں ہوتا تو یہ بھی اس کا انفرادیت ہے گویا یہ اس راستہ پر گامزن ہونے کی پہچان ہے کہ کس نے کہا تھا یہ نہ دیکھو، یہ دیکھو کہ اب یہاں کون کہہ رہا ہے، کس سے کہہ رہا ہے اور کیا کہہ رہا ہے؟ اس سے صرف اور صرف حال میں جذبے کے اظہار کی محویت اور تاثیر و معنویت بڑھتی ہے اور موسم کی روایت کی طرح اس کی روایت کا سلسلہ تازہ ہوتا ہے۔

سماج چاہے شہری ہو یا دیہی اس میں طرح طرح کے مواقع آتے رہتے ہیں اور علاقائی آبادیاں بھی طرح طرح کے قبیلوں، جڑگوں اور ذاتوں کی ہوتی ہیں۔ اس لحاظ سے بہار کے لوک گیت متنوع مواقع سے وابستہ ہو سکتے ہیں اور در دراز علاقے سے بھی اور یہ بھی ممکن ہے کہ ان میں بعض گیت اپنا خاص انداز اور اظہار مفہوم رکھتے ہوں اور ان میں تہذیبی شوخی، فحش کلامی سے قریب آجاتی ہو، لیکن بہر صورت یہ ایک حقیقت ہے کہ بہار کے لوک گیت عام فطری جذبے کے معصوم اظہار اور پاکیزہ صاف ستھرے بول رکھتے ہیں اور ان میں مسکھی، بھوچپوری اور مٹی ہی نہیں بلکہ بعض دوسری علاقائی بولیوں مثلاً چھکاچھکی وغیرہ کے پٹ بھی ملتے ہیں اور بعض قبائلی علاقوں کی بولیوں کے اثرات بھی۔ اس طرح ہم کہہ سکتے ہیں کہ بہار کے لوک گیت میں بول کی جورنگاری اور امتزاجی کیفیت ہے، علاقائی لہجہ کی بولچلموں شمولیت میں جو ایک خاص انداز کا توازن ہے اور اپنی مٹی سے جڑے ہونے کا جو مزاج ہے وہ بہر حال دیگر علاقائی لوک گیت سے اسے منفرد انداز میں الگ کرتا ہے اور ایک قابل رشک سرمایہ کہلانے کا حقدار بناتا ہے۔

افسانے

محمد سلیم

4/3/H/39/1, Bhukailash Road, Kolkata - 700023 (Mob. 9231590390)



فطرت کا تقاضا

”ہمارا باغ..... پیارا باغ.....“

سب کی آنکھوں کا تارا باغ“

کام کرنے والے ملازموں کو اپنا ذاتی خدمتگار بنا لیا۔ سارے ملازمین ان کے اشارے پر ناپنے لگے۔ ماموں اپنے اختیارات کا ناجائز فائدہ اٹھا رہے تھے اور ہم لوگ بے بسی اور لاچارگی کے ساتھ ایک دوسرے کا منہ تک رہے تھے۔ ہم میں سے کوئی بھی ماموں کی اجازت کے بغیر باغ کا ایک پتا بھی نہیں توڑ سکتا تھا۔

ایک دن ان کی کھوپڑی میں کیا سمانی کہ بولے:

”ہم اپنے باغ میں رنگ رنگ کے پھول پودے دیکھنا پسند

نہیں کرتے۔ ہم چاہتے ہیں کہ پورا باغ ایک رنگ میں رنگ جائے۔“

یہ نامعقول سوچ ان کے ذہن میں کیسے در آئی اور کیوں آئی، یہ تو وہی جانتے ہوں گے، مگر ہمیں ان کی یہ بات سن کر ہنسی آگئی بہر حال وہ بڑی سنجیدگی کے ساتھ اپنی سوچ کو عملی جامہ پہنانے میں لگ گئے۔

انہوں نے اپنے زر خرید غلاموں کو بلا کر کہا:

”سنو، باغ کے تمام رنگوں کے پودوں کو جڑ سے اکھاڑ

پھینک دو۔ ایک رنگ کے۔ ہم اپنے باغ کو خصوصیت کے ساتھ یک رنگی بنانا چاہتے ہیں جہاں کسی دوسرے رنگ کی گنجائش نہ ہو۔ جاؤ پورے باغ میں پیلے پھولوں کے پودے لگا دو۔ مجھے پیلا رنگ پسند ہے۔“

ماموں کے اس فیصلے کی خبر جنگل کی آگ کی طرح پھیل گئی۔

خاندان کے تمام افراد نے اس فیصلے کے خلاف اعتراض کیا۔ ماموں کی یہ تجویز کسی کو پسند نہیں تھی، یہاں تک کہ باغ کے باہر کے لوگوں نے بھی

اسے رد کرنے کی اپیل کی، مگر ماموں نے کچھ لوگوں کو اپنا ہم نوا بنا لیا تھا۔

ان میں ایک بار سوخ شخص کی انہیں بھرپور حمایت حاصل تھی اور یہ دونوں

ایک جان دو قالب بنے ہوئے تھے۔ دونوں نے پیلے رنگ کی حمایت کی

اور دوسرے تمام رنگوں سے باغ کو محروم کر دینا چاہا۔

ہم لوگوں نے ڈاکٹر کوثر عالم سے جو ماہر نفسیات تھے ماموں

بچے صبح و شام باغ میں کھیلتے ہوئے صدا لگاتے۔ صبح اسکول جانے سے پہلے اور شام کو لوٹ کر کچھ دیر کے لئے باغ میں کھیلتے اور اسکول کی تھکان دور کر کے تازہ دم ہو جاتے۔ ہم سب کو اپنے اس باغ پر ناز ہے۔ نسلوں سے اس پر ہمارا راج ہے۔ ہمارے اسلاف کی خوبصورت نشانی ہے یہ۔ ہم سب اس کے رکھوالے ہیں۔

رکھوالے تو ہم سب ہیں، مگر ایک دن ہم لوگوں نے سوچا کہ کیوں نہ ایک خاص شخص کو اس کا ذمہ دار بنا دیا جائے تاکہ اس کی رہنمائی میں ہم سب مل کر اور بہتر طریقے سے باغ کی دیکھ بھال کریں۔ کچھ بحث و مباحثہ کے بعد میرے ماموں جان کو اس کا ذمہ دار بنایا گیا۔

ماموں جان اس انتخاب سے بڑے خوش نظر آئے، مگر ان کا کہنا تھا کہ جب انہیں منتخب کیا گیا ہے تو ان کو قانونی حیثیت ملنی چاہئے، لہذا ہم لوگوں نے اتفاق رائے سے عدالتی کارروائی کے ذریعے ان کو ان کی من چاہی حیثیت دے دی۔ اب قانونی طور پر ماموں جان باغ کے مختار کل بن گئے۔

ابھی چند ہی روز گزرے تھے کہ ماموں جان کے اندر تہدیلی دکھائی دینے لگی۔ ان کی چال بدل گئی۔ خاندان کے تمام افراد کو وہ حقیر سمجھنے لگے۔ خود کو بادشاہ اور ہمیں رعایا سمجھنا شروع کر دیا۔ اب کسی کی کوئی بات سننا گوارا نہیں کرتے۔ اپنی مرضی سے باغ کو جس طرح چاہتے استعمال کرتے۔ باغ کے پھولوں اور پھلوں کو بیچ بیچ کر کھانے لگے۔ باغ کی ساری آمدنی اپنی مٹھی میں رکھتے۔

اس واقعہ کے بعد ماموں کے رہن سہن اور وضع قطع میں چار چاند لگ گئے۔ قیمتی لباس پہننے لگے، ملکوں کی سیر کرنے لگے۔ باغ میں

جانکاری کے لئے کوئی سوال نہیں کیا۔ ان کو دوسرے تمام مضامین کی طرح اس سبجیکٹ میں بھی کوئی دلچسپی نہیں تھی۔ پروفیسر سنہا کو محسوس ہوا کہ ان باتوں کا کوئی اثر نہیں ہو رہا ہے۔ وہ خاموش ہو گئے۔ ایک مختصر وقفہ کے بعد بولے: ”آخر آپ باغ میں ایک ہی طرح کے پھول دیکھنا کیوں چاہتے ہیں؟“

”پھول نہیں، پھول نہیں، میں رنگ کی بات کر رہا ہوں۔ میں اپنے چمن میں خصوصیت کے ساتھ ایک ہی رنگ دیکھنا چاہتا ہوں۔“

”اچھا تو آپ ایک اور صرف ایک رنگ دیکھنا چاہتے ہیں؟“

”ہاں.....!“

”یہ ممکن نہیں ہے۔“

”کیوں.....؟“

”دیکھئے، آپ کسی بھی پھول یا پھل کے پودے لگائیں گے پتے تو ہرے ہوں گے“ پروفیسر سنہا نے ماموں کے دماغ سے رنگ کے بھید بھاؤ کو ختم کرنے کی کوشش کی اور بولے:

”پتے کی اہمیت جانتے ہیں؟ پتاہی پودے کی پرورش کرتا ہے۔ پتے میں سبز رنگ کا کلوروفل (Chlorophyll) نامی ایک مادہ ہوتا ہے جو پودے کے لئے غذا تیار کرنے میں مددگار ہوتا ہے اور یہی مادہ پودے کو توانائی بخشتا ہے، پھر باغ کے فرش پر دور دور تک ہری ہری گھاس کی مٹلی چادر چھی ہوئی ہے۔ کیسے بچ سکتے ہیں سبز رنگ سے؟“

اب ماموں کے دماغ پر پروفیسر کی باتوں کا گہرا اثر ہو گیا، وہ سوچ و فکر کے بحر عمیق میں ڈوب گئے۔ انہیں فکر مند دیکھ کر پروفیسر ایسا بھسنہانے یہ شعر سنایا۔

مشرق سے ہو بیزار نہ مغرب سے حذر کر
فطرت کا تقاضا ہے ہر شب کو سحر کر
اور پھر ماموں کی طرف دیکھتے ہوئے کہا: ”اس شعر کا اشارہ سمجھ میں آیا آپ کو؟ نہیں تو یہ بھی سن لیجئے۔“

حیات لے لے کے چلو کائنات لے لے کے چلو
چلو تو سارے زمانے کو ساتھ لے لے کے چلو“



کے اس فیصلے کا ذکر کیا۔ ڈاکٹر صاحب یہ سن کر بولے:

”بڑے بڑے نفسیات کے مریض دیکھے ہیں، مگر ایسا نہیں دیکھا۔“

خاندان کے چھوٹے بڑے سبھوں نے ماموں سے اپنی ضد چھوڑنے کی درخواست کی۔ میری سب سے چھوٹی بیٹی نے ماموں کو جھوڑ کر کہا:

”دادا، آپ کیا پاگل ہو گئے ہیں؟“

ماموں اگر پاگل ہو گئے ہوتے تو ان کا علاج آسان تھا، مگر وہ پاگل نہ ہوتے ہوئے بھی پاگل پن کر رہے تھے۔ ہم لوگوں نے انہیں سمجھانے میں کوئی کسر باقی نہیں رکھی، مگر ہماری ساری باتیں ”چکنے گھڑے پر بوند پڑی اور پھسل گئی“ ثابت ہوئیں۔

ماموں کو دراصل باغ سے دلچسپی نہیں تھی، اپنے آپ سے دلچسپی تھی۔ باغ کے تمام ذرائع آمدنی سے کافی فائدہ اٹھا چکے تھے اور اٹھا رہے تھے۔ وہ اپنی مالی پوزیشن مستحکم کر چکے تھے۔ باغ کے ذریعہ کمائی ہوئی رقم سے وہ مختلف کاروبار شروع کر چکے تھے، لیکن ہم لوگ ماموں کے غرض مندانہ اور احمقانہ فیصلوں سے اپنے پیارے باغ کو تباہ ہوتے ہوئے نہیں دیکھ سکتے تھے۔

ہمارے چمن کو کوئی بگاڑے اور ہم تماشائی بنے دیکھتے رہیں، یہ نہیں ہو سکتا تھا۔ گرچہ ہم قانونی طور پر کچھ کرنے سے قاصر تھے، لیکن ہمارے اخلاقی دباؤ کا سلسلہ جاری رہا۔

ماموں جان ڈاکٹر ایسا بھسنہا کی شخصیت سے بڑے مرعوب تھے۔ سنہا جی ایک کالج میں علم نباتات کے پروفیسر تھے۔ ہم لوگوں نے ان سے درخواست کی کہ ماموں کو اپنے اثر و رسوخ سے سمجھائیں۔

پروفیسر سنہا نے ماموں سے مل کر انہیں علم نباتات کی روشنی میں پیڑ پودوں کے متعلق ایک گھنٹے کا لکچر سنا دیا۔ انہوں نے بتایا:

”پودے ایک دوسرے کے ساتھ مل کر رہنا پسند کرتے ہیں، ایک پودا تنہائی سے اوب جاتا ہے۔ پودے مل جل کر بہتر نشوونما پاتے ہیں۔ انہیں انسان کی طرح دکھ سکھ خوشی اور غم کا احساس ہوتا ہے۔ کچھ پودے Parasite کہلاتے ہیں جو دوسرے پودے سے اپنی خوراک حاصل کرتے ہیں۔“

ماموں نے ان کی باتوں کو بڑے غور سے سنا، مگر مزید



رئیس صدیقی

Bungalow No.3, "Rahat Kada" 14 Green Valley Enclave
Airport Road, Bhopal - 462030 (Mob. 9810141528)

سوچ کا کرب

اور قمار بازی میں تبدیل ہو جاتی۔

اس محفل میں کوئی اپنی بیوی کا، تو کوئی اپنی سسرال کا، کوئی اپنے بچوں کا، تو کوئی اپنی بہویا اپنے داماد کا قصہ سناتا۔ ان قصوں میں درد، کرب، مایوسی، محرومی، شکایت، خواہش، آرزو اور امید کی تڑپ ہوتی۔ اسی طرح وقت بہت تیزی سے گزر رہا تھا، اس کی بیٹیاں جوانی کی دہلیز پر قدم بڑھا رہی تھیں اور اب کما بھی اپنی بیٹیوں کی شادی کی فکر اور مستقبل میں اپنی تنہائی کے بارے سوچنے لگا تھا۔ وہ کہتا کہ ماں باپ اپنی پوری زندگی اپنی بیٹی کے لیے جیتے، ان کو اعلیٰ تعلیم دلواتے، افسر بنانے کا خواب پورا کرتے اور کسی اچھے گھر، اچھے شوہر کے لیے فکر مند رہتے ہیں، مگر ایک وقت ایسا آتا ہے کہ بیٹی اپنے گھر کی ہو جاتی ہے اور ماں باپ اکیلے رہ جاتے ہیں۔ ایسے میں ایک بیٹی کی کمی محسوس ہوتی ہے جو اس کے ساتھ رہے، اس کے بڑھاپے میں اس کا ساتھ دے۔ وہ اپنے بیٹے، بہو اور پوتے پوتیوں کے ساتھ خوش گوار بڑھاپا گزارے۔ ایسے موقع پر اس کے ساتھی مشورہ دیتے کہ ابھی بھی بیٹے کے لیے کوشش کر سکتے ہو۔ اس پر وہ اپنا مشاہدہ سا جھا کرتے ہوئے بتاتا کہ میں نے ایسے کئی گھر دیکھے ہیں، جہاں بیٹے کی چاہت میں چار چار بیٹیاں پیدا ہو گئیں اور ماں باپ کسی کے ساتھ بھی وہ انصاف نہ کر سکے، جوان کا حق تھا۔

یہ سن کر، اس کا دوسرا ساتھی تسلی دیتے ہوئے کہتا:

”آج کل بیٹی بیٹے میں کوئی فرق نہیں رہ گیا ہے۔ بیٹی بھی

نام کماتی ہے اور کسی بیٹے کی طرح ہی، بیٹی بھی خیال رکھتی ہے۔“

کما ”ہوں“ کہتے ہوئے اپنا خیال ظاہر کرتا:

”..... لیکن میں اپنی بیٹی کے گھر میں دخل نہیں دینا چاہتا۔

(بقیہ ص ۶۹ پر)

وہ ایک سرکاری دفتر کے اکاؤنٹ سیکشن میں کلرک تھا۔ پہلی بیٹی کی پیدائش کے بعد وہ ہیڈ کلرک بن گیا تھا۔ وہ بہت خوش تھا کہ بیٹی کی پیدائش اس کے لیے مبارک ثابت ہوئی۔

کچھ عرصہ بعد، وہ مزید ترقی پا کر سیکشن آفیسر بن گیا اور اس درمیان ایک اور بیٹی کا باپ بھی، جس ڈپارٹمنٹ میں اس کی تقرری ہوئی تھی، وہاں، پہلے سے کہیں زیادہ اضافی آمدنی کے مواقع میسر تھے۔ وہ یہ سوچ کر بہت خوش تھا کہ اب وہ دونوں بیٹیوں کو کسی بڑے کالج میں پڑھائے گا، انہیں بڑا آفیسر بنائے گا اور اس طرح مالی اعتبار سے اس کا اور اس کے بچوں کا معیار زندگی بہتر سے بہتر ہوگا۔

وہ اپنی تنخواہ کا بڑا حصہ مختلف طریقوں سے اپنے اور اپنی بیٹیوں کے مستقبل کے لیے بچانے لگا اور اضافی آمدنی سے اپنے گھر کے لیے مہنگی اشیا جٹانے لگا۔ کچھ دنوں کے بعد اس نے ایک کار اور پھر گھر بھی خرید لیا۔ اب اس کی زندگی آسودہ ہونے لگی تھی۔ آسودگی تو حاصل تھی، لیکن اطمینان اور سکون ندرت۔

پہلے وہ آفس سے وقت پر سیدھے اپنے گھر پہنچتا تھا۔ پہلی بیٹی کی پیدائش کے بعد تو وہ چار بجے کے بعد سے ہی بے قرار ہونے لگتا۔ وہ بار بار دیوار پر آویزاں گھڑی پر نظر ڈالتا اور آفس کا وقت پورا ہونے پر، سیدھے اپنے گھر پہنچ کر سب سے پہلے اپنی بیٹی کو اپنی گود میں لیتا، اس کے ساتھ کھیلتا اور اس طرح اس کی ساری تھکان دور ہو جاتی، مگر اب افسر بننے کے بعد، آہستہ آہستہ اس کی زندگی کا طرز عمل بدل گیا تھا۔ اب وہ آفس ٹائم کے بعد اپنے چند خاص ساتھیوں کے ساتھ دیر تک بیٹھنے لگا۔ اس کے ساتھی خصوصی قسم کی شراب کے ساتھ اعلیٰ قسم کے بھنے کا جو اور بہترین قسم کے مختلف نمکین کا اہتمام کرتے۔ دھیرے دھیرے یہ محفل تاش



آصف احمد

Tarni Parsad Lane, Patna City - 800008

منظومات

نعت پاک

لبوں پر ہو میرے ثنائے محمد
ہوں آنکھیں بھی محو لقائے محمد
وہ اعجاز نظروں کو دے یا الہی
دکھائی نہ دے کچھ سوائے محمد
ہوئے تو پیہر جہاں میں بہت سے
مگر رب کو زیادہ ہی بھائے محمد
چھٹیں ظلمتیں ، آئی صبح بہاراں
جو دنیا میں تشریف لائے محمد
ازل سے مرا دل ہے بیمار طیبہ
اسے چاہئے خاک پائے محمد
اجازت دی جنت بنا کر خدا نے
اسے جیسے چاہے بسائے محمد
ہے جھولی میں جو کچھ بھی انسانیت کی
یہ سب با خدا ہے عطائے محمد
الہی ہے آصف ترے در کا عاصی
اسے بخش دے تو برائے محمد

عظمت روح اعظم ہمارا نبی
نازش ابن آدم ہمارا نبی
یہ حقیقت ہے کوئی فسانہ نہیں
وجہ تخلیق عالم ہمارا نبی
کفر کے جو اندھیرے تھے سب مٹ گئے
وہ ہے نور مجسم ہمارا نبی
جس جگہ جا کے بے ہوش موسیٰ ہوئے
لوٹا اس در سے خرم ہمارا نبی
خود فرشتوں نے یہ قرب پایا نہیں
خلوت حق کا محرم ہمارا نبی
جس کی ہر اک ادا جان ایمان ہے
وہ حبیب مکرم ہمارا نبی
نام لیتے ہی سب رنج و غم مٹ گئے
سارے زخموں کا مرہم ہمارا نبی
ان دکھوں کی بھی آصف حقیقت ہے کیا
دور کرتا ہے ہر غم ہمارا نبی





ڈاکٹر شبنم

Guest Faculty, Deptt. of Urdu, Patna University, Patna
(Mob. 7277576960)

تم زندہ ہو مجھ میں.....

تم ہو، تم اب بھی ہو
میں ہوں، تم مجھ میں ہو
زندہ ہوں میں جب تک
تب تک تم مجھ میں ہو
موت جدا کر گئی ہے تمہیں مجھ سے
میرے ذہن کی موت ابھی باقی ہے
تم زندہ ہو مجھ میں، میں جی رہی ہوں
اب بھی کچھ سانسیں باقی ہیں مجھ میں
تمہارے چہرے کی رنگت اور آنکھوں کی چمک
میری نظروں کے سامنے ہر پل حاضر ہے
یہ کہنے کو کہ تم زندہ ہو اب بھی مجھ میں
تمہاری ہنسی اور بولیاں گونجتی ہیں کانوں میں

یہ کہنے کو کہ تم زندہ ہو اب بھی مجھ میں
تمہاری یادیں سایہ بن کر ساتھ چلتی ہیں ہر پل
یہ بتانے کو کہ تم زندہ ہو اب بھی مجھ میں
میں چاہ کر بھی اپنے آنسو نہ روک پاؤں
کیسے خود کو سمجھاؤں کہ تم زندہ ہو اب بھی مجھ میں
تمہاری تصویر کہتی ہے مجھ سے کہ
تم زندہ ہو اب بھی مجھ میں
اُس کی یادوں کا صدمہ دل پر ہائے
جو گزری اسے کوئی کیسے بتائے
یہ حال اپنا وہی جان پائے
جس کا کوئی اپنا اس دنیا سے جائے

ابیات زیبا

شرط سلیقہ ہے ہر اک امر میں
جو کنج قناعت میں ہیں تقدیر پہ شاکر
دو روز ہے یہ لطف عیش و نشاط دنیا
کچھ درد ہے مطربوں کی لے میں
سروش اکثر پیام گل صبا سوئے قفس لائی
دامن یار سے جا لپٹے ہمارے آنسو

عیب بھی کرنے کو ہنر چاہئے (میر)
ہے ذوق برابر انہیں کم اور زیادہ (ذوق)
بوئے شب عروسی مہماں ہے پیرہن میں (آتش)
کچھ آگ بھری ہوئی ہے نے میں (شیفینہ)
کہ آزادی کے خاطر ہمت پرواز پیدا کر (سروش)
گر کے اس طرح سنبھلتے ہیں سنبھلنے والے (شوق نیوی)



مدہوش بلگرامی

224, Bahera Saudager, East Hardoi - 241001
(Uttar Pradesh) (Mob. 8726189282)

مری وفا کے تعلق سے واہے رکھنا
اور انتظار میں ہرگام پر دئے رکھنا
ملو تو کھل کے ملو یہ بھی کیا تکلف ہے
حصارِ ذات کے اندر بھی دائرے رکھنا
مسحِ وقت کبھی تو ادھر سے گزرے گا
سجے ہوئے سے خیالوں کے بتکدے رکھنا
نہ جانے کس گھڑی یادوں کے قافلے اُتریں
دیارِ دل میں اُجالوں کے سلسلے رکھنا
ہمیں پسند نہیں یہ ادا زمانے کی
کہ جس سے پیار کریں اس سے فاصلے رکھنا
پس غبار دکھائی دیا نہ جب کچھ بھی
ہمیں بھی آگیا شفاف آئینے رکھنا
ضرور لوٹیں گے وہ لوگ جنگ سے مدہوش
بچا کے ان کے لئے بھی تو مرتبے رکھنا



فراق جلال پوری

Moh.- Qazipura, P.o. Jalapur, Dist- Anbedkar Nagar
Uttar Pradesh -224149(Mob.9758772746)

غموں کی تیز تر آندھی سے بھاگتی ہے خوشی
کہاں غریب کے آنگن میں رُک سکی ہے خوشی
یہ بند غم تو بتید حیات ہے اے دوست
وہ خوش نصیب ہے جس شخص کو ملی ہے خوشی
سمجھ لیا تھا غموں ہی کو جس نے سکھ اپنا
لبوں پر اُس کے ہنسی دیکھ کر جلی ہے خوشی
بغیر دھوپ میں نکلے، کہاں ہے چھاؤں کا لطف
بغیر خون پئے کس کو مل سکی ہے خوشی
یہ دنیا، پہلے اُٹھاتی تھی دُکھ جو اوروں کے
اب اپنوں ہی کے ستانے کو جانتی ہے خوشی
خرید سکتا ہے پیسوں سے کون سکھ کی نیند
کسی امیر کی لوٹدی نہیں رہی ہے خوشی
کھلونا چھین لیا جائے جیسے بچے سے
کچھ اس طرح سے مرے ہاتھ سے چھنی ہے خوشی
زمانہ گزرا مرے ہونٹ مسکرائے نہیں
نہ جانے دل سے کہاں روٹھ کر گئی ہے خوشی
فراق! سچ ہے بزرگوں کا قول یہ کتنا
ملے جو اوروں پہ مٹ کر وہی خوشی ہے خوشی





شاہد اختر

Gaya College, Gaya - 823001 (Mob. 9939970616)

غزلیں

لگا نہیں جو تماشا کہیں لگا کے رکھو
 سخن کا اپنے بھی سکھ یہاں جما کے رکھو
 بہت اُبھرنے لگی ہیں انہیں دبا کے رکھو
 ضرورتوں کو تم اتنا نہ سر چڑھا کے رکھو
 بگڑ گئی تو خدا جانے کیا سے کیا کر دے
 ہوا سے جتنی بنے عمر بھر بنا کے رکھو
 تماشا کوئی نہ کوئی لگا رہے گا یہاں
 کٹی پھٹی ہی سہی آبرو بچا کے رکھو
 جدھر بھی دیکھئے پھرتی ہے منہ اُٹھائے ہوئے
 اب اپنی طبع رواں کو بھی کچھ ڈرا کے رکھو
 عظیم آباد میں بے دام بک نہ جاؤں میں
 اب اس قدر بھی نہ قیمت مری گھٹا کے رکھو
 نجات ہونی ہے اختر اسی کی برکت سے
 نگار خانہ لفظ و صدا سجا کے رکھو

بیان ہونے سے قصہ ہی رہ گیا اپنا
 زبان جم سی گئی لب نہیں کھلا اپنا
 جدھر نہیں تھا رُخ منزل صدا اپنا
 اُدھر بھی رنگ تماشا بکھر گیا اپنا
 اسی کی آگ میں جلتا رہوں گا شام بہ شام
 بجھا نہیں ہے ابھی شعلہ نوا اپنا
 تری نگاہ نے ذرے کو آفتاب کیا
 وگرنہ دیدنی قصہ تمام تھا اپنا
 یقیں سے کہہ نہیں سکتا کہ میں بھی ہوں موجود
 مرا وجود سراسر ہے واہمہ اپنا
 میں اپنے غم کو کھلونا بنا کے کھیلوں گا
 اگر کسی سے یہاں دل نہیں لگا اپنا
 کسی سے کوئی توقع نہ باندھئے اختر
 نہیں ہے کوئی جہاں میں بجز خدا اپنا



مطالع
 زیبا

گل کو ہوتا صبا قرار اے کاش (میر تقی میر)
 خاک ہوں پر تو تیا ہوں چشم مہر و ماہ کا (راج)
 نہیں ثبات بلندی عز و شاں کے لئے (ذوق)
 ناکام ہے تو کیا ہے کچھ کام پھر بھی کر جا (فانی)

رہتی اک آدھ دن بہار اے کاش (میر تقی میر)
 آنکھ والا رتبہ سمجھے مجھ غبارِ راہ کا (راج)
 کہ ساتھ اوج کے پستی ہے آسماں کے لئے (ذوق)
 مردانہ وار جی اور مردانہ وار مر جا (فانی)

محمد شاہد پٹھان

1625, Hadi Manzil, Kamela Street, M.D. Road, Jaipur-302004
(Rajasthan) (Mob. 09372843907)



غزل

موسم گل ، چاند تارے ، کہکشاں تیرے بغیر
کتنے سارے مسئلے ہیں ، کتنے سارے مرحلے
راستے بھی گم ہوئے ، سب منزلیں بھی کھو گئیں
ہو گئیں رخصت ترے ہمراہ سب آسانیاں
وہ سنہرے خواب تو ٹوٹے ہوئے مدت ہوئی
گھل گیا ہے زیست کی آب و ہوا میں زہر سا
کچھ خبر بھی ہے تجھے ، تیرے تغافل کے سبب
زندگی کا ہوتا تھا احساس تیرے قرب میں
میرے حق میں کامیابی کی دعا کرنا ضرور
ہر طرف بکھراؤ ہے ، بے رنگ ہیں دیوار و در
پھل رہی ہے بس ترے الطاف سے کشت سخن



کیا کیا نہ فریب ہم نے کھائے توبہ
سورج کی تمازت سے کہیں چین نہیں
امیدوں کے سو ناز اٹھائے توبہ
تپتی ہوئی دیوار کے سائے توبہ

☆☆☆

دُھندلی سی نظر آتی ہے تصویر حیات
سانس نہیں ، چلتی ہوئی تلواریں ہیں
خوابوں سے بھی بے جان ہے تعبیر حیات
ہر آن کٹی جاتی ہے زنجیر حیات

☆☆☆

بے زر ہوں مگر شرم و حیا رکھتا ہوں
پھیلاتا نہیں ہاتھ کسی کے آگے
افلاس میں بھی ایک ادا رکھتا ہوں
غربت میں بھی شانِ فقرا رکھتا ہوں

رباعیات
فرحت قادری



حنیف نجمی

"Faisal Villa" Nayapara Ward, Dhamtari - 493773 (Chhattisgrah) (Mob. 7869292242)

عز لپیں

اُنا پر اپنی میں یوں ہی مسلسل وار کرتا ہوں
 بھری محفل میں اپنے عجز کا اظہار کرتا ہوں
 میں انسان ہوں مری فطرت میں چاہت بھی ہے نفرت بھی
 کسی سے بغض رکھتا ہوں کسی سے پیار کرتا ہوں
 جو شاطر ہیں بجھا لیتے ہیں دریا سے وہ پیاس اپنی
 میں سادہ لوح دریا کا فقط دیدار کرتا ہوں
 دعا مانگی تھی میں نے اس سے اک دن چھوٹ جانے کی
 اُسی دن سے میں سو سو بار استغفار کرتا ہوں
 کرامت عشق کی دیکھو کہ اپنی ہیر کی خاطر
 میں اک کچے گھڑے میں روز دریا پار کرتا ہوں
 سنا ہے میں نے گر یہ سے منور قلب ہوتا ہے
 سو میں یادِ خدا میں گریہ بسیار کرتا ہوں
 حسینی ہوں مگر مجھ پر بھی یہ الزام ہے ان کا
 کہ روز و شب یزیدی فوج میں تیار کرتا ہوں
 میں رہتا ہوں سدا مضمون تازہ کے تجسس میں
 اسی خاطر میں سیرِ وادیٰ افکار کرتا ہوں
 وفا اس کی تکلف کے سوا کچھ بھی نہیں نجمی
 سو رسماً میں بھی اس سے عشق کا اظہار کرتا ہوں



کلامِ حضرتِ بیدلِ سمجھ میں کچھ نہیں آتا
 سخن ان کا ہے بس مشکل سمجھ میں کچھ نہیں آتا
 تو خنجر بھی چلاتا ہے محبت بھی جتاتا ہے
 ترا مقصد ہے کیا قاتل سمجھ میں کچھ نہیں آتا
 ہے روشن حق سراسر، دل کے اندھے پھر بھی کہتے ہیں
 یہاں کیا حق ہے، کیا باطل سمجھ میں کچھ نہیں آتا
 گے باتیں ہوں کی گا ہے عشق پاک کی باتیں
 تو ہے کس چیز کا قاتل سمجھ میں کچھ نہیں آتا
 وہ تنہا رو جنہیں تنہا روی پر ناز تھا اپنی
 ہوئے کیوں بھیڑ میں شامل سمجھ میں کچھ نہیں آتا
 خداوند جسے سمجھا تھا مردِ راہ داں میں نے
 وہ خود ہے راہ سے غافل سمجھ میں کچھ نہیں آتا
 ہمارے شہر میں کوئی نہ رومی ہے نہ ہجویری
 مگر پھر بھی ہیں سب کامل سمجھ میں کچھ نہیں آتا
 چلے تا عمر، منزل پر نہ تم پہنچے نہ ہم پہنچے
 ہوا کیا عشق سے حاصل سمجھ میں کچھ نہیں آتا
 اُسے پا کر بھی تجھی میں عجب سی کشمکش میں ہوں
 وہ ہے گرداب یا ساحل سمجھ میں کچھ نہیں آتا



عمران راقم

Grant Street, Kolkata - 700013 (West Bengal) (Mob. 9163916117)



عزول

سبھی پہ جان لٹاتا رہا سخی کی طرح
 سبھی سے رابطہ اس کا ہے اک زمانے سے
 تمام گھر کے چراغوں کو ہی بجھا ڈالا
 پڑی ہے اس کو بھی عادت حرام کھانے کی
 پرانی یاد خیالوں میں آگئی کیسے
 تلاش سر پہ گدھے کے جو سینگ کرتا ہے
 خیال اس کا ہر اک فصل میں رکھا ہم نے
 میں چاہتا ہوں اسے ٹوٹ کر اسی باعث
 وہ جس کو چھونے کی خواہش رہی ہر اک ساعت
 بتا رہا ہے وہی درد میرے زخموں کا
 یہ سانحہ کہ چراغوں کا جلنا بجھنا سا
 رئیس فکر ہے راقم سخن طرازی میں
 وہ کر رہا تھا محبت بھی دل لگی کی طرح
 مگر وہ ہاتھ ملاتا ہے اجنبی کی طرح
 ہوا بھی آج چلی ہے تو سر پھری کی طرح
 سخی بھی ہاتھ پسرے ہے دفتری کی طرح
 فلک سے کون اُتر آیا ہے پری کی طرح
 بہت ہی تیز رہا ہے وہ لومڑی کی طرح
 ہمیں ہی بھول گیا وہ تو جنوری کی طرح
 کہ میرا ساتھ سدا دے گا زندگی کی طرح
 وہ مجھ پہ کپڑے سکھاتا ہے لگنی کی طرح
 جو مجھ سے روٹھ گیا خود ہی اک خوشی کی طرح
 نہ تیرگی کی طرح ہے ، نہ روشنی کی طرح
 نگاہ فن پہ وہ رکھتا ہے جوہری کی طرح



سالم کو فروتنی سے کب چارہ ہے سالم وہ نہیں جو محو نظارہ ہے
 دیکھو آنکھیں جو دونوں نیچی کر لیں پہلے جو ستارہ تھا وہ سیارہ ہے

☆☆☆

دنیا اک ہولناک ویرانہ ہے اور طول اہل فسوں و فسانہ ہے
 لالچ سے حذر چاہئے ، غصہ سے گریز وہ خوک ہے اور یہ سگ دیوانہ ہے

☆☆☆

غانفل ہیں ہمیں فکر پس و پیش نہیں یعنی کہ مقدر میں کم و بیش نہیں
 سو مرتبہ حادثوں نے کھولی ہے آنکھ اب بھی نظر عاقبت اندیش نہیں

رباعیات
 نظم طباطبائی



مصداق اعظمی

Via. Jawma, P.o.- Mejwa, Phoolpur, Azamgarh- 276304 (Mob.9451431700)

ہفت قطعات

تملق کے زمانے میں بھی صاحب مجھے قطعی کوئی حیرت نہیں ہے
بھرے دربار میں ناراض ہوگا وہی جو شخص بے غیرت نہیں ہے



اپنی غزلوں میں ، اپنی نظموں میں جیتے رہنے کا اہتمام کیا
میں نے خود بے ادب زمانے میں اپنے شاعر کا احترام کیا



وہی زمین وہی آسمان ہے لیکن یہ اور بات کہ اک جیسے دن اور رات نہیں
اس اتحاد میں ہے انتشار پوشیدہ ہم ایک گھر میں ہیں مصداق پھر بھی ساتھ نہیں



جنھیں خدا نے نوازا تھا عدل و حکمت سے انھیں کا ربط بہت ذات پات سے کم تھا
ہوں زدہ تھے وہ کشور کشا تو پھر مصداق مجھے بتائے کیوں جزیہ زکوٰۃ سے کم تھا



اس عشق حقیقی کی قسم آج بھی مجھ کو جب وقت کے نمرود سے خطرہ کہیں ہوگا
میں آگ کے دریا سے گزر جاؤں گا ہنس کر اللہ نے چاہا تو مجھے کچھ نہیں ہوگا



وہ شب غم کہ جس کے حصے میں عشرت ماہتاب تھی ہی نہیں
میری تشنہ لبی کی قسمت میں میکدہ تھا ، شراب تھی ہی نہیں



مرے لہجے کا مجھ میں کھر درا پن سانس لیتا ہے مرے غم خوار تھوڑی فکر ریشم سی مجھے دے دے
مجھے احساس ہے میں خود کو وہ لگتا نہیں جو ہوں نفاست کچھ دنوں کے واسطے اپنی مجھے دے دے



سیماب اکبر آبادی

قَطَعَاتِ تَارِيخِ

شہید وطن

سال ہجری یہ لکھ دو اے سیماب
مخلص و بے ریا شہید وطن
۶۷ ۵ ۱۳
بدی پنجم بھی کیا تاریخ بد تھی
چھپا نظروں سے ناہید سیاست
تھی سولہ ماگھ، شکر وار کا دن
محرم بن گئی عید سیاست
وہ گاندھی جس کے فیضان نظر سے
جواں رہتی تھی امید سیاست
کیا خون اس کا اس کی قوم نے ہی
یہ تھی کورانہ تقلید سیاست
کہوں سمبت میں سال فوت سیماب
ہوا مسمار خورشید سیاست
۰۴ بکری ۲۰

تیس ماہ جنوری جمعہ کا دن
ہو گیا ہندوستان سارا یتیم
خون گاندھی ایک ہندو نے کیا
ہند پہ یہ آ پڑا وقت سقیم
گولیاں پیٹ اور سینے میں لگیں
کیوں نہ ہو جائیں یہ سن کر دل دو نیم
یوں کہو سیماب سال عیسوی
خون صاحب جاہ انساں عظیم
۲۸ ع ۱۹
سولہ ماہ ربیع الاول کو
خاک میں مل گئی امید وطن
شام جمعہ کو چل بسے گاندھی
حملہ آور ہوا یزید وطن


صبا بے پوری

ہیہات گاندھی

کون ہے ایسا جو ہو ہمدرد و یار ملک و قوم
جن کو دنیا جانتی تھی افتخار ملک و قوم
اس کے ہاتھوں جس کو کہئے نابکار ملک و قوم
اٹھ گئے ہیہات گاندھی جاں نثار ملک و قوم
۰۴ بکری ۲۰

کون ہے ایسا کہ جو ہو دوست دار ملک و قوم
ایک موہن داس گاندھی تھے ہمارے دیس میں
جنوری کی تمیں کو اُن کی شہادت ہوگئی
ہم نے بھی تاریخ رحلت ان کی لکھی ہے صبا

(عقیدت کے پھول، مرتبہ گوپی ناتھ امن لکھنوی، ۱۹۶۹ء، ص ۱۵۵ تا ۱۶۰)



”تبسم فرحانہ کی شاعری صحت مند دل و دماغ اور توانا فکرو شعور سے مملو ہے ان کے یہاں نسائی لہجے کے نام پر جہول، ناتواں، مریضانہ اور فریادکنان انداز نہیں ملتا۔“
ڈاکٹر کلیم اختر رقم طراز ہیں کہ:

”ہر شاعر کا انداز بیان مختلف ہوتا ہے کوئی روایتی طرز تکلم پسند کرتا ہے، کوئی کلاسیکی اسلوب سخن اپناتا ہے، کوئی جدید رنگ شاعری کا امین ہے اور کوئی مخلوط اسلوب و ادا سے کام لیتا ہے، لیکن تبسم فرحانہ نے اپنے جذبات و خیالات کے اظہار کے لئے جو تخلیقی لہجہ اختیار کیا ہے اس میں کلاسیکی روایت کی پاسداری بھی ہے، ترقی پسند تحریک کی نعرہ بازی بھی اور جدیدیت کی جدت طرازی بھی۔“
پروفیسر محمد محفوظ الحسن نے دو ٹوک لہجے میں پتے کی بات کہی ہے:
”ان دنوں شہرت کی بلند یوں پر پہنچنے کے لئے آپ کے رابطہ عامہ کو بہت وسیع ہونا چاہئے اور اس کے لئے جن حربوں کا استعمال کیا جاتا ہے اگر وہ آپ کے قبضے میں نہیں ہیں تو شہرت اور مقبولیت ملنے سے رہی۔“

میں پروفیسر صاحب سے صد فی صد متفق ہوں اور مذکورہ تحریر میں ایک ذرا سا اضافہ کرنا چاہوں گا، وہ یہ کہ ادبی دہشت گردی عرف غنڈہ گردی بھی ضروری ہے جو کوئی دہائیوں سے ہو بھی رہی ہے۔

تبسم کی شاعری کے تعلق سے بدنام نظریے لکھا ہے کہ:
”تبسم کی شاعری کی کئی جہتوں پر بات کی جاسکتی ہے، جیسے کہ کلاسیکیت، ترقی پسندی اور جدیدیت، ماورائے جدیدیت، نسائیت وغیرہ، لیکن ان پر بات کرنے کے لئے لمبا عرصہ چاہئے جو فی الوقت ممکن نہیں۔“

اوج اکبر پوری (اب مرحوم) نے تبسم کو نئے لب و لہجے کی شاعرہ کہا ہے۔

نام کتاب :	افکار تاباں
شاعرہ :	ڈاکٹر تبسم فرحانہ
ناشر :	ایجوکیشنل پبلشنگ ہاؤس، نئی دہلی
صفحات :	۱۶۸
مبصر :	منیٹر سیفی
	قیمت : ۲۰۰ روپے

ڈاکٹر تبسم فرحانہ کا خوبصورت شعری مجموعہ ”افکار تاباں“ پیش نظر ہے۔ یہ ان کا دوسرا شعری مجموعہ ہے۔ اس سے برسوں پہلے ان کا شعری مجموعہ ”حروف زریں“ شائع ہو کر مقبول ہو چکا ہے۔
یاسمین اختر می موضع: منڈو، ضلع: شیخ پورہ میں مشہور و معروف اور معتبر شاعر فرحت قادری کے گھر کلیم جنوری ۱۹۶۸ء کو عالم وجود میں آئیں۔ ۱۹۹۵ء میں شعر و سخن کے سنگلاخ میدان میں قدم رکھا اور تبسم فرحانہ کے نام سے شہرت حاصل کی۔ تبسم فرحانہ کی اولین تخلیق ”پالکا ساچاڑ“ (۲۰۰۸ء) نئی دہلی میں اشاعت پذیر ہوئی تھی، پھر انہوں نے پیچھے ہڑ کر نہیں دیکھا اخبارات و رسائل میں تو اتر سے شائع ہونے لگیں ع ہے مشق سخن جاری چکی کی مشقت بھی

کے مصداق خاتون خانہ کے علاوہ ان دنوں وہ مرزا غالب کالج، گیا میں اسٹنٹ پروفیسر (صدر شعبہ ہوم سائنس) کے فرائض انجام دے رہی ہیں۔ زیر نظر شعری مجموعہ ”افکار تاباں“ کی بابت شاعرہ لکھتی ہیں:
”میں ’افکار تاباں‘ کو ابھی منظر عام پر لانے کے حق میں نہیں تھی، کیونکہ پہلی کتاب ’حروف زریں‘ کو منظر عام پر لانے کے لئے ہمیں جو جدوجہد اور مشکلات کا سامنا کرنا پڑا اس کی تھکان ابھی تک باقی ہے۔“


معتبر اہل نقد و نظر نے ”حروف زریں“ اور ”افکار تاباں“ کے لئے اپنے قیمتی تاثرات قلم بند کئے ہیں مثلاً پروفیسر علیم اللہ حالی نے لکھا ہے کہ:

اسے عورت کی معراج سمجھتا ہوں۔

کیا ہوئی زمہریر کی چادر
آگ ہی آگ سارا عالم ہے

زمہریر یعنی کرہ ہوا کا وہ طبقہ جو نہایت سرد ہے۔ مندرج بالا شعر برسوں قبل کہے گئے ہیں، لیکن آج بھی ان کی تازگی سے انکار ممکن نہیں۔ کئی مہینوں سے کرہ ارض پر تاریخ کی سب سے بڑی نسل کشی (شیرخوار بشمول چھوٹے بچے، مستورات، ضعیف) ہو رہی ہے۔ اس تباہی کے

سامنے ناگاساکی، ہیروشیما کی تباہی بہت کم پڑتی دکھتی ہے۔ بالفاظ دیگر یوں کہا جائے کہ کئی بڑے، لاکھوں کی آبادی والے گنجان علاقے تاخت و تاراج کر دیے گئے، لیکن وائے حسرتا! اہل زمہریر، نیرو کی طرح چین



کی بنی بجا رہے ہیں۔ اہل زمہریر کے چہروں سے اس طرح کا تاثر منعکس ہوتا ہے جیسے دنیا انہیں کی طرح گوشہ عافیت میں ہے۔ ایک طرف بھوکے بچے گھاس کھانے پر مجبور ہیں، دوسری طرف اہل زمہریر رنگارنگ جشن میں مشغول مرغ و ماہی اور انواع اقسام کی اشیائے خوردنی سے لطف اندوز ہو رہے ہیں۔

سارا گلشن جل گیا بارود سے

آشیاں ہے اب نہ شاخِ آشیاں

یہ شعر غزہ کی جیتی جاگتی تصویر ہے۔

ہے ہواؤں کی حمایت میں جو نضی تتلی

یونہی آزاد خلا میں نہیں اتراتی ہے

تتلی کو کرہ ارض پر رونما واقعات کے تناظر میں بھی دیکھا جاسکتا ہے۔ کہتے ہیں ”لکڑی کے بل لکڑی ناچے“، ایک بے یار و مددگار حقیر سا کیڑا جسے دنیا میں کہیں پناہ نہیں مل رہی تھی تو اس نے خدا ترس قبیلے سے جائے اماں کی گزارش کی کہ ہم لٹے پٹے ہیں، ہماری مدد کی جائے۔ خدا ترس قبیلے نے اپنی اراضی پر بسا لیا اور حتی المقدور ہر طرح کی مدد بھی کی، لیکن اسی اثناء میں

کیسی تصویر مصور نے بنا رکھی ہے
کاغذی پھولوں پہ شبنم کی ردا رکھی ہے
سارے آفاق پہ پھیلی ہے سیاہی کیسی
کس نے جلتے ہوئے سورج پہ قبا رکھی ہے
ڈاکٹر تبسم فرحانہ کے دوسرے شعری مجموعہ ”افکار تابان“ کا مطالعہ کرتے ہوئے میں نے اپنی پسند کے چند اشعار منتخب کئے ہیں، مثلاً۔

بزم ادب میں شان تبسم تو دیکھئے
چہرہ ہے در نقاب غزل کی زمین پر

کیسے میں بے حجاب ہو جاؤں
روکتی رہتی ہے حیا مجھ کو

گزشتہ برسوں حجاب کے تعلق سے کئی شہروں میں خواتین کو شعبہ تعلیمات میں طرح طرح کی پریشانیوں کا سامنا کرنا پڑا، لیکن جو خواتین کل باحجاب تھیں، وہ آج بھی ہیں، بلکہ خبر کے بموجب ایک باحجاب خاتون نے تو UPCS میں ٹاپ بھی کیا تھا۔

اوروں سے یہ کم نہیں ہے پھر بھی کہنا چاہوں گی

صنف نازک تو مگر گھر بار سے منسوب ہے

شاعرہ جہاں گھریار سے منسوب ہیں وہیں جیسا کہ ذکر آچکا ہے، وہ اسٹنٹ پروفیسر (صدر شعبہ ہوم سائنس) کی حیثیت سے مرزا غالب کالج، گلیاتے بھی منسلک ہیں۔

ترے افکار کے شمس و قمر تارے چمکتے ہیں

تبسم تو مکمل آسماں معلوم ہوتی ہے

درج بالا شعر نساءیت کے اعتبار سے بہت بڑا شعر ہے، نیز یہ الفاظ ”مکمل آسماں“ بہت ہی معنی خیز ہیں، بطور خاص جب ایک عورت خود کو ”مکمل آسماں“ کہتی ہے تو ان الفاظ کی معنویت احاطہ تحریر میں لانا اور بھی مشکل ہو جاتا ہے۔ ”شمس و قمر تارے: مکمل آسماں“ پڑھتے ہی یکبارگی ذہن ہرزوایے سے ”بھرا گھرا“ کی طرف منتقل ہو جاتا ہے۔ مذکورہ بالا الفاظ ایک صحت مند، متمول فیملی کے غماز ہیں اور ہر عورت خواہ تعلیم یافتہ ہو یا ناخواندہ ”شمس و قمر تارے: مکمل آسماں“ کا خواب ضرور دیکھتی ہے۔ میں

جام جم، جام جمشید یا جمشید کا پیالہ — بادشاہ جمشید کی خواہش کا احترام کرتے ہوئے حکمائے یونان نے جام جم بنایا تھا جس سے از روئے نجوم ہفت آسماں کا حال معلوم ہو جایا کرتا تھا۔ اسے جام جہاں نما بھی کہتے ہیں۔ یہ تاریخ اور حساب کی مشہور کتاب کا نام بھی ہے۔ کوئی بعید نہیں کہ شاعرہ کے لاشعور میں جام جمشید کا واقعہ رہا ہو، لیکن شاعرہ نے آئینہ اور چہرہ کہہ کر شعر میں گونا گوں معنویت بھری ہے۔ اسے کہتے ہیں اعلیٰ درجے کا جدید شعر۔ مرزا غالب تو بہت آسانی سے یہ کہتے ہوئے پتی گلی سے نکل گئے کہ۔

رات دن گردش میں ہیں سات آسماں
ہو رہے گا کچھ نہ کچھ گھبرائیں کیا

لیکن شاعرہ نے یہاں آئینہ کو چہرے کے تغیرات کا عکاس بتایا ہے۔ شاعرہ آئینہ کے ذریعہ رفتار زمانہ کا حال معلوم کر لیتی ہے۔ اس بات سے بھی انکار نہیں کیا جاسکتا کہ لوگ اپنے ٹیسٹ اور اپنی شعرنہی کو بروئے کار لاتے ہوئے کسی شعر کو پسند یا ناپسند کرتے ہیں۔

میں سمجھتا ہوں کہ اگر اسی طرح ڈاکٹر تبسم نے مطالعہ اور مشق سخن جاری رکھا تو وہ دن دور نہیں جب ان کی شاعری سرچڑھ کر بولنے لگے گی، کیونکہ ان کے یہاں دیگر شاعرات کی طرح رومانی نسائیت نہیں ہے۔ ان کی شاعری کسی ”ازم“ سے مرعوب بھی نہیں ہے، جو ایک شاعرہ کے لئے نیک فال کہا جاسکتا ہے۔

نام کتاب :	اردو کی برکتیں
مصنف :	جہانگیر انس
ناشر :	عرشہ پبلی کیشنز، دہلی
اشاعت :	۲۰۲۳ء
صفحات :	۱۹۲
قیمت :	۳۰۰ روپے
مبصر :	ڈاکٹر ارشاد احمد

جہانگیر انس (اصل نام مجیب الرحمن) ادبی دنیا میں محتاج تعارف نہیں۔ ان کے نظریات مضامین اردو کے موثر رسائل میں شائع ہوتے رہتے ہیں، لیکن یہ بات لائق تحسین ہے کہ انہوں نے اپنے آپ کو

تتلی کو قبل مست طوفان اور اس کے ہم نواؤں کا سہارا مل گیا تو اس نے رفتہ رفتہ مزید اراضی پر بھی قبضہ کر لیا، بالکل اس شعر کے مصداق۔

ایک منصف نے کیا بے دخل کل جاگیر سے
اب کرایہ دار مالک بن کے میرے گھر میں ہے

مقبوضہ اراضی کی آزادی کے لئے چھ بار صاف آرائی ہوئی اور ہر بار تتلی نے مزید اراضی پر قبضہ جمایا۔ تمام ضابطہ اخلاق کو پس پشت ڈال کر طوفان اور اس کے ہم نواؤں کے سہارے چھ دنوں میں چھ شکاری پرندوں کو پینا دینے کا عالمی رکارڈ تتلی نے اپنے نام کر لیا۔ ظاہر ہے اس کی طاقت کی شہرت سے باز تو باز شاہ باز بھی مرعوب ہو گئے اور اس کے ساتھ تجارتی تعلقات استوار کرنے میں ہی اپنی عافیت سمجھی۔

کہتے ہیں تاریخ اپنے کو دوہراتی ہے۔ وقت کے ساتھ طوفان کمزور پڑنے لگا، جس لکڑی کے بل لکڑی ناچ رہی تھی، اس میں گھن گنا شروع ہو گیا، تتلی کے سفید پروں پر حالات کی سیاہی نمودار ہونے لگی۔ کرۂ ارض کے دو تہائی پرندے اس سے بے اعتنائی برتنے لگے اور تاریخ کے اوراق میں مدفون واقعات، جو سو برس کے آس پاس تتلی پر قیامت بن کر ٹوٹے تھے، ان کا چرچا عام ہونے لگا، یہاں تک کہ اس کا دن کا چین اور رات کا سکون غارت ہو گیا۔ ہوا میں اڑتے معمولی ذرے بھی اس پرائیٹم کی صورت برسنے لگے۔

تتلی نے از حد مجبور ہو کر کرۂ ارض کے تمام پرندوں بشمول شاہ بازوں سے اپیل کی کہ مجھے اس ناقابل برداشت اذیت سے نجات دلائی جائے۔ زیادہ تر شاہ بازوں بشمول دیگر شکاری پرندوں نے تتلی کو ضابطہ اخلاق کی یاد دلاتے ہوئے ”بیک ٹو پیولین“ کا مشورہ دیا۔ اب تتلی کے لئے کف افسوس ملنے کے سوا کوئی راستہ نہ تھا۔

اپنی ہی خامیوں پہ جو ڈالی کبھی نظر
ایسا لگا کہ کچھ مرے اندر سے کٹ گیا

اپنی خامیوں کا محاسبہ اور اس پر ندامت نیک خوانسان کی پہچان ہے اور یہ ادما لک حقیقی کو بھی از حد پسند ہے۔

اسی سے حال مل جاتا ہے رفتار زمانہ کا
اٹھا کر آئینہ ہم اپنا چہرہ دکھ لیتے ہیں

مضامین کا باقاعدہ آغاز ہوتا ہے۔ جہانگیر انس نے اپنے مضامین میں جہاں مزاح کو پر لطف طور پر پیش کیا ہے، وہیں طنز کا ہلکا نشتر بھی لگایا ہے۔ انہوں نے اپنے گرد و نواح کے سماجی حالات اور معاشرتی ناہمواریوں پر یوں گرفت کی ہے کہ قارئین متاثر ہوئے بغیر نہیں رہ سکتے۔ چند مضامین میں انہوں نے اپنی ذات کو اس طرح پیش کیا ہے کہ وہ مظلوم اور ستم زدہ شخص کی صف میں کھڑے نظر آتے ہیں اور قارئین کو بہترین ظرافت کا احساس کراتے ہیں۔

زیر نظر کتاب کا پہلا مضمون ”اردو کی برکتیں“ کافی دلچسپ ہے، جس میں ایک سیاست داں جب انتخاب ہار جاتا ہے تو اردو کے فروغ کے لئے کام کرنے لگتا ہے۔ کچھ دنوں کے بعد وہ محبت اردو کے طور پر مشہور ہو جاتا ہے، اسے عوام کی حمایت حاصل ہوتی ہے اور وہ دوسری بار بھی انتخاب میں کامیاب ہو جاتا ہے۔ نئی سرکار میں اسے محکمہ تعلیم کا وزیر بنایا جاتا ہے۔ جب اس کے پاس اردو کی فائل آتی ہے تو وہ اس پر نوٹ لکھتا ہے:

”اردو بھی کوئی زبان ہے؟“

اس طرح جہانگیر انس نے نہ صرف اردو کی زبوں حالی کا المیہ بیان کیا ہے بلکہ جو حضرات اردو کے فروغ کے لئے مستعد ہیں ان کی کارکردگی پر بھی سوالیہ نشان لگایا ہے۔

”پیاز نامہ“ بھی ایک دلچسپ اور پر لطف مزاحیہ تحریر ہے۔ پیاز سے سمجھوں کا سابقہ ہے۔ کیا امیر کیا غریب؟ جہانگیر انس نے پیاز کی مختلف صورت حال، استعمال اور پیاز کے تعلق سے سماج میں مستعمل محاوروں کا تعارف کرایا ہے۔ وہ پیاز اور نیتا کی مماثلت کے چند پہلو ظریفانہ انداز سے یوں بیان کرتے ہیں:

”پیاز اور نیتاؤں میں کافی مماثلت ہے۔ دونوں کا صرف ظاہر ہی ظاہر ہے۔ باطن پر نظر ڈالئے تو خلا کے سوا کچھ نظر نہیں آئے گا۔ پیاز کو چھیلنے سے مگر کے نام پر صفر نظر آئے گا۔ نیتا کا کینچل جیسے جیسے اُترتا ہے، آخر میں ایک سیاہ دھبے کے سوا کچھ باقی نہیں رہتا۔ دونوں میں ایک مماثلت اور ہے، دونوں اُڑانے میں


مزاح نگاری تک ہی محدود ہی نہیں رکھا ہے بلکہ بچوں کے لئے سبق آموز کہانیاں، بڑوں کے لئے خاکے، انشائیے، افسانے اور مضامین بھی لکھے ہیں۔ انہیں شاعری سے بھی شغف رہا ہے اور ان کی غزلیں رسالوں میں شائع ہوئی ہیں۔ ایک اہم بات یہ کہ انہوں نے سیوان کی دور افتادہ ہستی رانی پور سے ۱۹۷۹ء میں ادبی صحافت کا آغاز کیا اور مسلسل دس برسوں تک ”شعلہ افکار“ کی اشاعت کی۔ فی الوقت درس و تدریس کے پیشے سے ریٹائر ہو کر گیسوے ادب کو سنوارنے میں ہمہ تن مصروف ہیں۔

جہانگیر انس کی ظرافت نگاری تقریباً پانچ عشرے کے لمبے عرصے پر محیط ہے۔ ابتدائی دور میں وہ معلوماتی اور علمی مضامین لکھتے تھے، لیکن احمد جمال پاشا نے انہیں ظرافت نگاری کی طرف مائل کیا اور چند ابتدائی تحریروں کی اصلاح کی۔ آج جہانگیر انس کی ظرافت نگاری دیکھ کر یہ گمان ہوتا ہے کہ وہ احمد جمال پاشا کے حقیقی وارث ہیں۔

پیش نظر کتاب ”اردو کی برکتیں“ جہانگیر انس کی دسویں کتاب ہے۔ یہ ان کے مزاحیہ مضامین کا مجموعہ ہے۔ اس کتاب کو انہوں نے معروف مزاح نگار اور ساہتیہ اکادمی ایوارڈ یافتہ قلم کار ڈاکٹر ظفر کمالی کے نام منسوب کیا ہے۔ اس کتاب کے کل مضامین کی تعداد تیس ہے۔ ان میں ”پیاز نامہ“، ”دنیا گول“، ”در بیان موٹھ“، ”ماڈرن حکیم“، ”مولوی نامہ“، ”عمر کی چوری“، ”کان کا قصہ“، ”ساری خدائی ایک طرف“، ”چچے“، ”داڑھی کی باتیں“ اور ”نانگ مارنا“ وغیرہ ہندوستان کے مقبول و معروف رسالوں کی زینت بن چکے ہیں۔

جہانگیر انس کے تخلیقی عمل میں طفل و جوان دونوں شامل ہیں۔ وہ مستند قلم کار کی طرح توازن برقرار رکھتے ہوئے میدان ادب میں بڑی خاموشی سے گامزن ہیں۔ ”اردو کی برکتیں“ کی ابتدا عبدالوہاب قاسمی کے تجزیاتی مضمون سے ہوتی ہے۔

اس میں انہوں نے جہانگیر انس کی ظرافت نگاری کے امتیاز و انفرادیت پر تفصیل سے روشنی ڈالی ہے۔ اس کے بعد جناب انس کے ظریفانہ



بھرپور عکاسی کی گئی ہے۔ متوازن اسلوب، روانی اور تسلسل سے یہ مضامین قارئین کو اپنی گرفت میں لئے رہتے ہیں۔ اس کتاب کے دیگر مضامین بھی قابل مطالعہ ہیں۔ ”اردو کی برکتیں“ کے مطالعے کے بعد عام تاثر یہ پیدا ہوتا ہے کہ جہانگیر انس مزاح کے تمام جہتوں اور حربوں کو بروئے کار لاتے ہیں۔ ان حربوں میں ڈرامائی واقعات، موثر بیانات، کردار کے تضادات اور شخصیت کے خرافات کا بیان شامل ہے۔ مجھے امید ہے کہ قارئین ان کی دوسری کتابوں کی طرح اسے بھی مقبولیت کی سند سے سرفراز کریں گے۔

نام کتاب :	اکبر رضا جمشید: کثیر الجہت شخصیت
مصنف :	ڈاکٹر اے۔ کے۔ علوی
ناشر :	ایجوکیشنل پبلیشنگ ہاؤس، نئی دہلی
اشاعت :	۲۰۲۲ء
صفحات :	۱۰۴
قیمت :	۲۰۰ روپے
مبصر :	سلطان آزاد

پیش نظر کتاب ”اکبر رضا جمشید: کثیر الجہت شخصیت“ انٹرویو (مصاحبہ) اور تاثرات کے اقتباسات پر مشتمل ایک خوبصورت مجموعہ ہے، جس کے مرتب ڈاکٹر اے۔ کے۔ علوی ہیں۔ اکبر رضا جمشید کا تعلق ایک عرصہ تک عدالت عالیہ سے رہا ہے جو منصف و جج کے عہدہ پر فائز رہے۔ عدالت عالیہ سے تعلق رکھنے والے کئی اردو ادیب، شاعر اور دانشور گزرے ہیں۔ میری یادداشت میں فی الوقت دو نام آرہے ہیں اوّل م۔ احمد ایڈووکیٹ (سپریم کورٹ) اور دوم نند کاشور پراسا دتند (پٹنہ ہائی کورٹ) یہ دونوں ہی حضرات اردو کے اہم ادیب و شاعر گزرے ہیں۔ اکبر رضا جمشید نے شروع سے اردو زبان و ادب سے لگاؤ رکھا۔ غالب اُن کے محبوب شاعر رہے۔ اس اعتبار سے غالب پر ان کی دو اہم کتابیں منظر عام پر آکر دادِ تحسین وصول کر چکی ہیں۔ اُن میں ایک کتاب ”غالب خستہ جاں“ (سوانحی ڈرامہ) مطبوعہ ۱۹۹۰ء اور دوسری ”اسد خستہ جاں“ (سوانح غالب) مطبوعہ ۲۰۱۴ء ہے۔ ان کی خصوصی دلچسپی ڈراما نگاری سے رہی ہے۔

ماہر ہیں۔“ (اردو کی برکتیں، ص ۳۷)

جہانگیر انس کے مضامین کا کمال وہ مشاہدات ہیں جن کو بنیاد بنا کر اپنے مزاح کا انہوں نے خوبصورت محل تعمیر کیا ہے۔ ساتھ ہی ساتھ جزئیات نگاری سے اس محل کی دلکش نقاشی بھی کی ہے۔ بیانیہ ایسا کہ قاری جب تک پورا مضمون پڑھ نہ لے تب تک دم نہ لے۔ زباں و بیان لطیف، الفاظ و تراکیب رواں اور انداز شگفتہ ہے۔


اس کتاب کے ”مولوی نامہ“ کو شہکار تحریر کہہ سکتے ہیں۔ جہانگیر انس نے اس مضمون میں مولوی کا حلیہ اس طرح بیان کیا ہے کہ آپ زیر لب مسکرا دیں گے۔ اسی طرح ان کی متعدد قسمیں بتائی ہیں۔ جیسے خاندانی مولوی، خود ساختہ مولوی، رکابیہ مولوی، رسیدی مولوی، بقراطی مولوی، تحریری مولوی، خانقاہی مولوی، ایٹوڈیٹ مولوی، قدیم مولوی اور جدید مولوی۔ اس کے بعد انہوں نے مولوی کی خوراک، تقریر اور قول عمل میں تضاد کا دلچسپ نقشہ کھینچا ہے، وہ لکھتے ہیں:

”مولوی جو کہتے ہیں اس پر عمل نہیں کرتے۔ ایک محفل

میں مولوی صاحب تقریر کر رہے تھے: اللہ نے جس دن اور جس وقت کے لئے جو رزق جس کی قسمت میں لکھ دیا ہے وہ اس کو مل کر رہے گا، اس لئے گھر میں ضرورت سے زیادہ چیزیں نہیں رکھنی چاہئے۔ کل کے لئے خدا ہے، اس محفل میں مولوی صاحب کی نصف بہتر یعنی مولویا ئن بھی موجود تھیں۔ اپنے تاجدار کی تقریر سن کر اتنی متاثر ہوئیں کہ گھر آ کر انہوں نے اپنا سامان غریب پڑوسیوں میں تقسیم کر دیا۔ جب مولوی صاحب ماحضر تناول فرما کر گھر واپس آئے اور صورت حال سے واقف ہوئے تو سر پکڑ کر بیٹھ گئے اور بیوی کو ڈانٹتے ہوئے کہا ’ارے کم بخت میری تقریریں دوسروں کے لئے ہوتی ہیں، اپنے لئے نہیں۔‘ (اردو کی برکتیں، ص ۷۹)

جہانگیر انس نے اپنے مضامین میں حقیقت اور مبالغہ کے امتزاج سے پراثر مزاح پیدا کیا ہے۔ ”عمر کی چوری“، ”ماڈرن رخصتی“ اور ”کان کا قصہ“ اسی قبیل کے مزاحیہ مضامین ہیں۔ ان میں انسانی نفسیات کی

نظم شامل ہیں، جو ان کی کتابوں اور شخصیت پر گاہے گاہے لکھے جاتے رہے اور ان کی کتابوں کے اجرا کی محفل میں سامنے آتے رہے ہیں۔ جناب اکبر رضا جمشید پر لکھنے والے دانشوروں میں فخر الدین



علی احمد، قاضی عبدالودود، مولانا کلب عابد، پروفیسر اجتنبی رضوی، شکیلہ اختر، مولانا سدرضا، میجر بلبیر سنگھ، پروفیسر نذر احسن، سید شاہ نیر حسین، (جج پٹنہ)، پروفیسر علیم اللہ حالی، پروفیسر شمشاد حسین، ریحان غنی، ریاض عظیم آبادی اور انوار الحسن وسطوی وغیرہ شامل ہیں۔ منظوم تاثرات میں ظفر صدیقی، منظر اعجاز، احسن راشد، کہکشاں توحید اور شکیلہ سہرامی وغیرہ کے رشحات قلم ملتے ہیں۔

ڈاکٹر اے کے علوی کے ذریعے لائے گئے انٹرویو میں اکبر رضا جمشید کے خاندانی حالات کے علاوہ اردو زبان کے مستقبل اور ادبیات میں شاد عظیم آبادی، جمیل مظہری، غالب اور بہادر شاہ ظفر کے متعلق بھی سوالات کے مدلل اور تفصیلی جوابات دستیاب ہیں جو اہم اور دلچسپ ہیں۔ محترم اکبر رضا جمشید نے عدالت عالیہ سے متعلق سوال کے جواب بھی اپنے تجربے کی روشنی میں دیا ہے۔

اردو کے مستقبل سے متعلق انہوں نے ڈاکٹر علوی کے ایک سوال کا جواب دیتے ہوئے کہا ہے کہ:

”اردو کا مستقبل بہ فضل الہی اچھا ہے۔ میں اس کے مستقبل سے مایوس نہیں ہوں۔ ہم اس کے مستقبل سے مایوس اس لئے ہو جاتے ہیں کہ ہم نے اس کا دائرہ محدود کر دیا ہے۔ ہم صرف ہندوستان میں اردو کے متعلق سوچتے ہیں، لیکن یہ نہیں سوچتے کہ یہ بین الاقوامی زبان ہے۔“

اردو کی فلاح و بہبود کے لئے اپنے کاموں سے متعلق ایک سوال کے جواب میں جناب اکبر رضا جمشید نے بتایا ہے کہ:

اردو کی فلاح و بہبود کے لئے میں نے اپنے بچوں کو اردو

میں نے اکبر رضا جمشید پر ایک خاکہ بعنوان ”منصف سے منصف تک“ میں ان کی ڈراما نگاری کے بارے میں لکھا تھا:

”وہ جس پیشے سے تعلق رکھتے ہیں یعنی منصفی سے، وہاں ایک سے ایک ڈراما باز مجرموں اور گواہوں کا سامنا ہوتا رہتا ہے۔ مقدمہ کی پیروی کرنے والے وکلا اور حزب مخالف کے وکلا بحث و مباحثہ کے ساتھ بہت حد تک معاملات کو باریک بینی سے سمجھتے ہیں، گویا روزانہ ان کے سامنے ڈراما کے ایک اسٹیج نہیں بلکہ کئی اسٹیج برپا ہوتے ہیں۔ ہمیں تو لگتا ہے کہ ان کو ڈراما نگاری کی تحریک اسی پیشے سے ملی ہے، تبھی تو ڈراما نگاری ان کا محبوب ادبی مشغلہ بنا۔“

”بہار میں اردو ڈراما: آزادی کے بعد“ از ڈاکٹر محمد منصور انصاری (۲۰۰۰ء) میں بحیثیت ڈراما نگار، اکبر رضا جمشید کا تذکرہ شامل ہے۔ ڈاکٹر محمد منصور انصاری نے اکبر رضا جمشید کی ڈراما نگاری کے بارے میں لکھا ہے:

”بہار کی سطح پر آزادی کے بعد کے ڈراما نگاروں میں اکبر رضا جمشید کی حیثیت بہت ممتاز ہے۔“

ڈراما نگاری کی صورت میں ان کی کئی کتابیں منظر عام پر آچکی ہیں ان میں ”غالب خستہ جاں“ کے علاوہ ”بکھرے لوگ“، ”ہم رہے نہ ہم“ اور ”اسلام نامہ“ شامل ہیں۔ موصوف کی سوانحی کتابوں میں غالبیات کے علاوہ ادب کے حوالے سے بہادر شاہ ظفر سے متعلق ایک اہم اور دلچسپ کتاب بعنوان ”کتنا ہے بد نصیب ظفر دفن کے لئے“ بھی داد تحسین وصول کر چکی ہے۔ انہوں نے کئی دینی کتابیں بھی تصنیف کی ہیں اور اپنے مسلک کے پیش نظر ایک مبلغ کا فریضہ انجام دیا ہے۔

اکبر رضا جمشید اپنی تصنیفات ہی نہیں بلکہ اپنے پیش کردہ ادبی ایوارڈ یعنی ”اکبر رضا جمشید اردو ادب ایوارڈ“ کے لئے بھی مشہور ہیں۔ ان کے ان دونوں کارناموں کی وجہ سے عظیم آبادی کئی انجمنوں نے انہیں اعزازات سے نوازا ہے۔

پیش نظر کتاب ”اکبر رضا جمشید: کثیر النجہت شخصیت“ میں مصاحبہ کے علاوہ کئی اہم ادیبوں، دانشوروں کے وہ تاثرات بشکل نثر اور

فروغ فرخزاد: فارسی کی ایک (ص ۳۲ سے آگے)

”من ازرنجہای کہ خواہر انم درین مملکت
دراثربی عدالتی ہائی مردان می برند، کا ملا واقف
ہستم و آرزوی من این است کہ مردان ایرانی
از خود پرستی دست بکشند و بہ زنان ہا اجازہ
دہند کہ استعداد و ذوق شان را ظاہر سازند۔“
(ہماری بہنیں اس مملکت میں مردوں کی ناانصافی سے جس
طرح رنجیدہ ہیں، میں اس سے بخوبی واقف ہوں اور میری
آرزو ہے کہ ایران کے مرد خود پرستی سے باز آئیں اور عورتوں کو
اپنی صلاحیتوں سے اظہار کا موقع دیں)

یعنی اس ملک میں مردوں کی ناانصافی کے نتیجے میں، اپنی بہنوں کے
مصائب سے میں بخوبی واقف ہوں اور میری تمنا یہ ہے کہ ایرانی
حضرات خود پرستی سے باز آجائیں اور خواتین کو اپنی صلاحیت اور اپنے
ذوق کے اظہار کا موقع دیں۔ ❀❀

مابعد جدیدیت: ایک بیانیہ (ص ۴۵ سے آگے)

مابعد جدیدیت کی مخالفت میں سب سے زیادہ زور اسی
بات پر دیا گیا ہے کہ اس کی رو سے تجزیاتی مطالعات نہیں کئے گئے اور جو
کئے گئے تو ان میں کوئی جدت نہیں ہے جب کہ یہ دونوں باتیں تھاقق
کے منافی ہیں۔ گزشتہ دہائیوں میں مابعد جدیدیت کے موضوع پر خوب
لکھا گیا ہے اور اس وقت بھی بڑی روانی اور تسلسل کے ساتھ لکھا جا رہا
ہے۔ مابعد جدیدیت کوئی لبرل ازم کا نام بھی دیا گیا ہے چونکہ یہ (مابعد
جدیدیت) حدود سے عاری ہے جس کا نظریہ زمانی صدافتوں پر مبنی
آئیڈیالوجیکل پر منحصر ہے جس میں بیانیہ کو دریافت کیا گیا ہے اور
تجربہ دیت کو رد کیا گیا ہے۔ (اردو مابعد جدیدیت پر مکالمہ، مرتبہ
گوبی چند نارنگ، ترقی پسندی، جدیدیت مابعد جدیدیت، گوبی
چند نارنگ، مابعد جدیدیت: مضمرات و امکانات، وہاب اشرفی،
جدیدیت، حسن عسکری اور مابعد جدیدیت: تاریخ و تنقید، رؤف
نیازی سے خصوصی مطالعاتی استفادہ کے ساتھ) ❀❀

پڑھوایا ہے جسے وہ اچھی طرح پڑھتے اور بولتے ہیں
میرے تمام مضامین اردو میں ہوتے ہیں۔ لوگ مجھ سے کہتے
ہیں کہ میں دوسری زبان میں بھی لکھوں، لیکن میں دوسری
زبان میں نہیں لکھتا۔ اردو زبان سے مجھے محبت ہے۔“

زیر نظر کتاب ”اکبر رضا جمشید: کنڈیر الجہت شخصیت“ کے مرتب صدراتی
ایوارڈ یافتہ ڈاکٹر جناب اے۔ کے۔ علوی ایک اچھے اردو ادیب، اردو
دوست، ماہر تعلیم اور سماجی کارکن ہیں۔ مذکورہ کتاب سے پہلے ان کی دو
اہم کتابیں بالترتیب ”بہار میں جدید غزل“ مطبوعہ ۱۹۹۸ء اور ”ظفر
پیامی کا تخلیقی سفر“ شائع ہو چکی ہیں اور مقبولیت پا چکی ہیں۔ اب ان کی
پیش نظر کتاب ”اکبر رضا جمشید: کنڈیر الجہت شخصیت“ سامنے آئی ہے اور
یقین ہے کہ یہ بھی اہل ذوق کے درمیان مقبولیت پائے گی۔ ❀❀

سوچ کا کرب (ص ۵۳ سے آگے)

میں نہیں چاہتا کہ وہ بار بار اپنا گھر چھوڑ کر ہماری سیوا کے لیے آئے اور
دو گھروں کے درمیان گویا کسی چکی کے دو پاٹوں کے بیچ پستی رہے۔
اس کا تیسرا سٹیج اسے یاد دلاتا کہ بوڑھے ہونے میں ابھی
کافی وقت ہے۔ تب کما کرسی فلسفی کی طرح اپنا تجربہ اور مشاہدہ بیان کرتا:
”دیکھتے ہی دیکھتے وقت بہت تیزی سے گزر گیا۔ ہمارے
بڑھاپے کا وقت بھی بہت جلد آجائے گا۔ میں نے کئی بڑے بڑے
افسروں کو دیکھا کہ ان کا بڑھاپا گھورتھائی میں گزر رہا ہے۔ دھیرے
دھیرے ان کی یہ تنہائی نفسیاتی بیماری میں بدل گئی۔ میں یہ سوچ کر خوف
زدہ ہو جاتا ہوں کہ اگر میری بیوی مجھ سے پہلے اس دنیا سے چلی گئی تو میرا
کیا ہوگا۔ میں تنہا نہیں رہ سکتا۔ میں اپنی بیٹی، اپنے داماد کے گھر میں بھی
نہیں رہ سکتا۔ ایسی صورت میں میرا کیا ہوگا؟“

یہ کہتے ہوئے وہ سنبھل کر اٹھتا، اپنی کار کی طرف بیکے
قدموں کو جما کر رکھتا، کار چلاتے وقت سڑک کو آنکھیں پھاڑ کر دیکھتا اور
آہستہ آہستہ اپنے گھر کے دروازہ تک پہنچتا۔

یہ اس کا روز کا معمول بن گیا تھا۔ درحقیقت، اب اس کی
سوچ کا یہ کرب، اس کی زندگی کا لازمی حصہ بن گیا تھا۔ ❀❀

سرورق پر کلیم صاحب کی تصویر ان کی ذہانت کی ترجمان ہے اور پس ورق پر مورخہ ۲۱ مارچ ۱۹۴۳ء کا مرقوم جوش ملیح آبادی صاحب کا دستخطی قطعہ جوان کی اپنی تحریر میں ہے بہت ہی خوب ہے۔ اسے دیکھ کر احساس ہوتا ہے کہ گویا جوش صاحب کی تحریر بھی بہت پختہ ہوتی تھی۔ رسم الخط سے ظاہر ہوتا ہے کہ اُس وقت ”ہم نے“ کو ملا کر یعنی اس طرح ”ہمنے“ لکھا جاتا تھا۔ یہ قطعہ عہد و عصر کا آئینہ بھی ہے اور اس میں جوش صاحب کا رنگ نعلسی بھی جھلک رہا ہے اور استعارے و محاورے کی زبان بھی اپنی بہاریں دکھا رہی ہے۔ اس شمارے کے ”فیلڈز“ بھی جالب توجہ ہوئے۔ نثری حصہ کے فیلڈز ”کچھ باتیں تنقیدی“، ”قدرت کا بخشا ہوا اختیار“، ”ایہام اور اُس کی قسمیں“ پھر شعری حصہ کا پہلا غیر منقوط نعتیہ فیلڈ ”سرورق عالم“ اور دیگر فیلڈز میں ”اشعار زیبا“، ساحر لدھیانوی کی ”آکھیں“ اور ”خواتین کے اشعار زیبا“ بھی بے حد جالب نظر اور لائقِ اقتنا ٹھہرے، واقعی یہ فیلڈز مطالعہ کے مختصر وقت میں بھی قارئین کے لئے باعث توجہ اور ان کی مطالعاتی تسکین کا باعث ہیں۔ حسب روایت اس بار بھی ”بچوں کا زبان و ادب“ اپنی کہانیوں، مضامین اور شعری تحفوں کے ساتھ یقیناً اپنے آپ میں بہت دلچسپ اور معیاری ہے۔

شکیل سہسرامی، پٹنہ

☆ مجلہ ”زبان و ادب“ دسمبر ۲۰۲۳ء باصرہ نواز ہوا چشم بدرد! آپ نے لوح سے تمت تک بہت ہی خوبصورتی اور صحافتی ژرف نگاہی کے ساتھ اپنے ادارتی فرائض انجام دیا ہے، جس سے شمارے میں ایک خاص صوری اور معنوی وقار نمایاں ہوا ہے۔ یہ اندازِ ترتیب فطری بھی ہے اور اصولی بھی کہ شمارے کی جس مہینہ سے نسبت ہو، اُس مہینہ میں ولات یا وفات پانے والے مشاہیر شعر و ادب کو خاص طور سے ترجیحی بنیاد پر یاد کیا جائے۔ زیر نظر شمارے کے دونوں ہی بیرونی اور اندرونی سرورق کی تزئین میں آپ نے اس کا لحاظ رکھا ہے یا پھر دوسرے انداز سے یوں کہا جائے کہ سرورق اور اندرون صفحات کے مشمولات میں بہت ہی حسین تال میل دکھائی دے رہا ہے۔ سابقہ شماروں کی طرح اس شمارے میں بھی ”حرف آغاز“ مشمولہ مواد کے تعارف میں

سلام و پیام

☆ دسمبر ۲۰۲۳ء کا ”زبان و ادب“ نظر نواز ہوا۔ حضرت قتیل دانا پوری کی نورانی تصویر، روحانی کلام اور عارفانہ توارخ سے مزین تعارف پڑھ کر، دیکھ کر دل باغ باغ ہو گیا۔ حضرت کے تعارف سے معلوم ہوا کہ حضرت کی پیدائش آج سے ۱۳۱ سال قبل ہوئی تھی اور ان کی وفات آج سے ۳۹ سال قبل شاہ ٹولی دانا پور، پٹنہ میں ہوئی۔ مجھے یاد ہے کہ جب مختار احمد خاں شگفتہ سہسرامی ”ملت اردو ہائی اسکول“ کے پرنسپل تھے تو اسکول کے سالانہ جلسہ کے موقع پر جشن عید میلاد النبی کے پروگرام میں انہوں نے بطور خطیب حضرت شاہ قتیل دانا پوری کو مدعو کیا تھا۔ ہلکی گرمی کا موسم تھا۔ میں نے حضرت کا دیدار کیا، دوپہر میں ان کا پاؤں دابا اور حضرت کو وضو کا پانی دیا، پھر رات کے پروگرام میں حضرت کی عرفانی تقریر سے محظوظ ہوا۔ اس وقت ملت اردو ہائی اسکول کے بچوں کی تعداد تقریباً تیرہ سو تھی اور اُس وقت وہ اسکول صرف لڑکوں کا تھا۔ اس جلسہ میں شگفتہ سہسرامی صاحب نے انتہائی خوش گلو آواز میں نعت شریف پڑھی تھی۔ پیش نگاہ صفحہ پر دی گئی حضرت قتیل دانا پوری کی نعت شریف خاص طور سے محظوظ و مسرور کر گئی، یقیناً اسی کو استادانہ رنگ کہتے ہیں۔ مقطع خوب ہے۔

قتیل بے سرو ساماں پہ بھی چشم کرم شاہا

غریبوں کے سہارا بیکسوں کے آسرا تم ہو

”زبان و ادب“ کا زیر نظر شمارہ ہر لحاظ سے بھرپور ہے۔ ”مقالات“، ”افسانے“، ”منظومات“ اور ”کتابوں کی دنیا“ غرض کہ شمارے کا سبھی حصہ قابل مطالعہ ہے۔ جاوید رانا صاحب کی غزلوں نے جی خوش کر دیا۔ اس شمارے میں دئے گئے تبصرے تعداد ہی نہیں بلکہ مطالعاتی ژرف نگاہی کے لحاظ سے بھی بہت معیاری ہیں۔ تبصرہ نگاروں کا اپنا اپنا رنگ ہے اور سبھی رنگ اپنی اپنی جگہ باعث کشش بھی ہے۔ ایک بار پھر اس شمارے کے حوالے سے یہ لکھنے کو جی چاہتا ہے کہ اس میں حسین ترین اشاعتی تبدیلی خصوصیت کے ساتھ دیدہ زیب ہے۔

حقیقت میں بھی ڈھل جاتی ہے اور اسے سلطانہ صاحبہ کی کہانی میں ہم یوں ڈھلتے ہوئے دیکھ سکتے ہیں کہ ”خلد ولا“ سے ”ویڈیو کال..... ویڈیو کال، وقار..... وقار..... وقار“ کی آواز مسلسل آتی رہتی ہے۔ اس شمارے میں۔ ”منظومات“ کا حصہ بھی متاثر کر رہا ہے اور آپ ہی کے لفظوں میں ”نسبتاً پھیلی ہوئی کتابوں کی دنیا“ بھی حظ و انبساط کا موقع“ دے رہی ہے۔ اس حصہ میں یہ کہنا چاہئے کہ ڈاکٹر اے کے علوی نے محترم صفدر امام قادری کی مرتبہ کتاب ”ظفر کمالی: شخصی اور فنی جہتیں“ پر تبصرہ کا حق ادا کر دیا ہے۔ بظاہر یہ طویل ضرور ہے، مگر تلخیص و تجزیہ اور جامع اعتراف و تعارف کے تقریباً سبھی پہلو اس میں سمٹ آئے ہیں۔ اسی طرح م۔ اشرف کی کتاب ”وہ جو کہنا امر محال تھا“ پر ڈاکٹر بدر محمدی کا تبصرہ بھی بہت ہی معقول اور منصفانہ و متوازن ہے، پھر ڈاکٹر آصف سلیم کا محترم اثر فریدی کی کتاب پر تبصرہ بھی پڑھا۔ اس میں شک نہیں کہ یہ تبصرہ قدرے مختصر ہونے کے باوجود مصر کی ژرف نگاہی کا پتہ دے رہا ہے۔ اس حصہ میں شامل دیگر تبصرے بھی عمدہ ہیں اور ”بچوں کا زبان و ادب“ بھی حسب روایت نہایت اچھا ہے۔ اس حصہ میں دو تحریر خاص طور سے متوجہ کر رہی ہے ایک تو کائنات ضیا کا کہانی نما مضمون ”..... جب دادی ماں نے سمجھایا“ اور دوسرا محمد ربیان کا تحریری تحفہ ”اس اور اس“ کی کہانی اس کی اپنی زبانی۔ ان میں ایک اخلاق آموزی کے لحاظ سے اور دوسرا قواعد آموزی کے لحاظ سے یقیناً بہت کامیاب ہے۔ یقیناً ان تحریروں سے بچوں کو بہت کچھ فائدے ملیں گے۔

شائستہ خاتون، پٹنہ

☆ دسمبر ۲۰۲۳ء کا ”زبان و ادب“ ملا۔ ہمیشہ کی طرح اس شمارے میں بھی بچوں کا حصہ بہت خوبصورت اور بہت ہی کامیاب ہے۔ اس حصہ کی پہلی کہانی ”چڑیا کی چونچ“ مزیدار ہی نہیں بہت مزیدار ہے۔ اس کہانی کی شروعات بھی بہت پر لطف ہے۔ بچوں کی نوک جھونک اور آپسی تکرار نے اس کے ابتدائی حصہ کو چمک بہت دلچسپ بنا دیا ہے اور بالکل اسی طرح اس کہانی کا خاتمہ بھی بہت پیارے، چونکا دینے والے اور اصل بات کو سمجھانے والے انداز سے ہوا ہے۔ بھلا ایک

ہر لحاظ سے کامیاب ہے۔ اردو زبان بیشک لگا جتنی زبان ہے اور صرف نثریات ہی نہیں اس کی شعریات کو پروان چڑھانے میں بھی غیر مسلم ارباب سخن ہمیشہ پیش پیش رہے ہیں۔ اس لحاظ سے یہاں ڈاکٹر ناصر رضا خاں جلالی کا مضمون ”اردو کے غیر مسلم شعرا کی ادبی کارگزاریاں“ نہایت اہم اور ذہن ساز مضمون کہلانے کا حقدار ہے، پھر یہ کہ اس میں معلوماتی مواد کی بھی کمی نہیں ہے۔ ڈاکٹر سید صابر حسن بھی انشاء اللہ خاں انشاء کا شاعرانہ مقام دیکھنے اور دکھانے میں بہت کامیاب نظر آئے۔ ان دونوں مضامین کے علاوہ خاص طور سے مزید دو مضامین جالب توجہ ہوئے۔ ایک تو مولانا عبدالرزاق رضوی کا مضمون ”کلمہ الدین احمد اور ان کی تنقید نگاری“ اور دوسرا ڈاکٹر آسیہ پروین کا مضمون ”جوش: شاعری اور تنقید غزل“ رضوی صاحب کی تحریر کا وہ حصہ یقیناً اہم ہے جس میں کلمہ صاحب کی تنقید نگاری کے مثبت اثر و نفوذ دکھائے گئے ہیں اور اسی طرح حضرت جوش پر آسیہ صاحبہ کی تحریر کا وہ حصہ، جس میں انہوں نے جوش کی غزل مخالف تحریر کا خلاصہ لکھا ہے اور اس کا مختصر تجزیہ بھی کیا ہے۔ میرے خیال سے کلمہ صاحب اور جوش بلخ آبادی پر یہ مضامین اس شمارے کے خصوصی مضامین کہلا سکتے ہیں۔ شوکت حیات کی افسانہ نگاری پر ڈاکٹر احسان عالم نے بھی بہت اچھا مضمون لکھا ہے اور کئی اہم گوشے بڑی متانت سے اجاگر کر دیے ہیں۔ ”افسانے“ کے حصہ میں ڈاکٹر مشتاق احمد وانی کے ”ساڑھے آٹھ جملے“ کیا ہیں، یوں کہنا چاہئے کہ ایک پوری داستان ہے جو ہمیں بہت کچھ سنا جاتی ہے اور بہت کچھ سوچنے کی دعوت دے جاتی ہے۔ اسی طرح آپ نے بالکل ٹھیک لکھا ہے کہ ڈاکٹر شاپین سلطانہ کی کہانی ”ویڈیو کال“ میں ”آج کی اس ایجاد کے استعمال کا منفی نفسیاتی پہلو، نئی نسل کے اخلاق شکن رویے اور متنا کی جذباتی و ذہنی تڑپ سامنے لادی گئی ہے۔“ مزید برآں جہاں تک میرا احساس ہے، وانی صاحب کی کہانی میں عجب اور پندار کے ساتھ ساتھ ایک طرح کا نفسیاتی خوف بھی ہے اور سلطانہ صاحبہ کی کہانی میں امریکہ پسند سوچ اور خواہش کا بھیا تک انجام بھی۔ دور کے ڈھول سہانے ہوتے ہیں، یہ صرف کہاوت نہیں ہے بلکہ بسا اوقات یہ ایک

فائدہ اٹھایا جاسکتا ہے۔ دُعا ہے کہ ہم ”بچوں کا زبان و ادب“ اسی طرح ماہ بہ ماہ نکھرتا، سنورتا، نکلتا رہے۔ آمین!


محمد ارفاق، بہار شریف

☆ رسالہ ”زبان و ادب“ اپنے علمی و ادبی اعتبار سے جہان علم و ادب میں پہلے سے کہیں زیادہ معتبر ہو گیا ہے اور آپ کے نظم و نسق میں اس کا طباعتی حسن بھی نکھر گیا ہے۔ خصوصاً ماہ اکتوبر ۲۰۲۲ء کا شمارہ اپنے نہایت دیدہ زیب سرورق سے ہی نہیں اپنے افسانوں کی وجہ سے بھی بڑا پر کشش ہو گیا ہے۔ اس میں معروف افسانہ نگاروں کے افسانے آفاقی نوعیت کے ہیں۔ ان میں گنگا جمنی تہذیب کا پرتو بھی ہے اور انسانی ہمدردی اور ہماری سیکولر روایت کی آواز بھی۔ قدرے جدید رنگ کے ان افسانوں کے مطالعہ سے یہ بات بھی روشنی ہو جاتی ہے کہ تخلیق کار اس کے ماحول اور مسائل سے نہ صرف واقف ہے بلکہ اس کے قریب بھی ہے۔ افسانے آپ بیتی بھی ہوتے ہیں اور جگ بیتی بھی۔ افسانہ نگار اپنی کہانیوں کا نقش و نگار اپنے ماحول اور اعلیٰ بغل سے ہی تو تراشتا ہے۔ اپنی زندگی ہو یا غیر کی یا پاس پڑوس کی، زندگی بذات خود کہانی ہے جو بغیر کسی طبع و لالچ کے ہر لمحہ کا غدی لباس زیب تن کرنے کو تیار رہتی ہے۔ بس تخلیق کار لکھ کر جیتا ہے یا یوں کہے کہ جی کے لکھتا ہے۔ صفحہ ۵۵ کی غزلیں بار بار پڑھا کہ یہ ایک بڑے اور بلند درجے کے نثر نگار (شہاب ظفر اعظمی) کی شعری نمائندگی کر رہی ہیں۔ شمارے کے شعری حصے کا سلیکشن حسب سابق بہت عمدہ ہے۔

نذیر احمد یوسفی، آسنسول

خریداروں کے لئے ضروری اطلاع

☆ محکمہ ڈاک نے انڈر پوسٹنگ سرٹیفکیٹ سسٹم ختم کر دیا ہے، لہذا خریدار حضرات کو اب سادہ ڈاک سے رسالہ بھیجا جاتا ہے۔ رسالہ کی کمشدگی کے لئے ادارہ پر کسی طرح کی کوئی ذمہ داری اور باز پرس نہیں ہوگی۔



☆ اس دائرے میں سرخ نشان کا مطلب ہے کہ آپ کی مدت خریداری ختم ہو چکی ہے۔ (سرکولیشن انچارج)

چھوٹی سی ننھی منی چڑیا اور اس کی چھوٹی سی چونچ کی بساط ہی کیا، مگر کسی کے لئے بھلا سوچنے اور بھلا کرنے کا جذبہ ہو تو پھر وہ سب کچھ بھی عملاً ہو سکتا ہے جو عام طریقے سے یا عام حالتوں میں سوچا بھی نہیں جاسکتا۔ میرا خیال ہے کہ خدمت خلق کی طرف دھیان دلانے والی یہ کہانی بہت ہی اثر دار ہے اور محترمہ نوشین تبسم نے اسے بہت پیارے انداز سے اور ہم بچوں کا خیال رکھتے ہوئے بہت ہی ہلکی پھلکی سادہ زبان میں لکھا بھی ہے۔ اس شمارے میں جناب مناظر حسن شاہین کی نظم ”وقت“ بھی بہت اچھی لگی۔ بیشک ”وقت ایک قیمتی خزانہ ہے“ اور ”وقت ہی زندگی کا حاصل ہے۔“ پہلے صدر جمہوریہ ہند ڈاکٹر راجندر پرشاد کی زندگی، ان کی خدمات اور ان کی قیمتی نصیحتوں کے ساتھ محترمہ زبیرا شنہ نے جو مضمون لکھا ہے، وہ مختصر ہونے کے باوجود کافی معلوماتی اور کارآمد ہے۔ ”اس اور اس“ کے عنوان سے جناب محمد ریحان کی تحریر بھی بہت ساری معلومات دے گئی۔ اس میں ”اس اور اس“ نے گویا بچوں سے مخاطب ہو کر اپنا پورا پورا تعارف دے دیا ہے۔ زبان کی قواعد، محاوروں اور کہاوتوں کی جانکاری دینے والی ایسی تحریر کبھی کبھی ہی پڑھنے کو ملتی ہے۔ یہاں باتوں ہی باتوں میں گرامر کا ایک پورا سبق سمجھا دیا گیا ہے۔ جناب شجاع الدین شاہد کی نظم ”لوٹ کے بدھو گھر کو آئے“ بھی خوب ہے۔ مجھے یہ صرف اپنے مزاحیہ طرز کی وجہ سے پسند نہیں آئی بلکہ اس لئے بھی بہت اچھی لگی کہ اس میں شاعر نے ایک بڑا سبق یاد دلایا ہے، وہ یہ کہ گھر سے روٹھ کر اور گھر والوں کی نصیحت سے گھبرا کر یا اسے ٹھکرا کر بھاگنے والوں کو ہمیشہ پچھتانا پڑتا ہے۔ اس شمارے میں آخری تحریر محترمہ کائنات ضیا کے قلم کی سوغات ہے، عنوان ہے ”..... جب دادی ماں نے سمجھایا“ یہ اصل میں فضول گوئی کے نقصانات پر ایک پورا مضمون ہے جس کو کہانی کا انداز دیا گیا ہے۔ اس میں باتیں کچھ لمبی ضروری ہو گئی ہیں اور کہیں کہیں کچھ زیادہ گاڑھی بھی، جیسے وہ ”سکنسار“ اور ”مہذار“ والے عربی محاورے کا ذکر، لیکن اس کے باوجود اس کے موضوع اور مواد کی فائدہ مندی سے انکار کا سوال نہیں۔ اسے غور سے پڑھ کر خاموشی کے فوائد پر ایک اچھا مضمون لکھا جاسکتا ہے اور امتحان میں

بچوں کا زبان و ادب

۷۴	محمد اسد اللہ	نیاسال آیا	☆
۷۵	ڈاکٹر بانو سرتاج	شرافت کا لباس	☆
۷۶	بینش فردوس	آواز کے لچھن	☆
۷۸	پرویز اختر	یومِ جمہوریہ	☆
۷۹	نزهت پروین نزهت	سعدی شیرازی	☆
۸۰	رخشاش ہاشمی	سردی کا موسم	☆



محمد اسد اللہ

30 Gulistan Colony, Near Pande lawns, Nagpur - 440013 (Mob. 9579591149)



نیا سال آیا

نیا سال دامن میں لایا اُجالے
 گنگن بھی وہی ہے، یہ دھرتی وہی ہے
 وہی لوگ ہیں اور دنیا وہی ہے
 نیا دن نئے پن کا احساس لایا
 محبت کے دریا امٹگوں کے جھرنے
 نئے سال کی ایک خاموش بستی
 پھر آنکھوں میں اترے ہیں سپنے نرالے
 مگر سوچ اس بار بدلی ہوئی ہے
 مگر کچھ پرانی سی لگنے لگی ہے
 بہت دور تھا جو اُسے پاس لایا
 لگے آرزوؤں کی یہ گود بھرنے
 مہکتی ہوئی شام اُجلے سے دن کی

اجالوں بھرے دن مہکتی یہ شامیں
 نئے سال کے ساتھ آشا کی کرنیں



سال نو مبارک

دیکھنے کا طریقہ: پہلے مہینہ، مہینے کے نیچے دن، پھر دائیں جانب تاریخ						جولائی					
اپریل	☆	☆	☆	☆	☆	گیلنڈر ۲۰۲۲ ع					
جنوری	اکتوبر	مئی	فروری	مارچ	جون	دسمبر	☆	☆	☆	☆	☆
سوموار	منگل	بدھ	جمعرات	جمعہ	سنیچر	اتوار	۱	۸	۱۵	۲۲	۲۹
منگل	بدھ	جمعرات	جمعہ	سنیچر	اتوار	سوموار	۲	۹	۱۶	۲۳	۳۰
بدھ	جمعرات	جمعہ	سنیچر	اتوار	سوموار	منگل	۳	۱۰	۱۷	۲۴	۳۱
جمعرات	جمعہ	سنیچر	اتوار	سوموار	منگل	بدھ	۴	۱۱	۱۸	۲۵	
جمعہ	سنیچر	اتوار	سوموار	منگل	بدھ	جمعرات	۵	۱۲	۱۹	۲۶	
سنیچر	اتوار	سوموار	منگل	بدھ	جمعرات	جمعہ	۶	۱۳	۲۰	۲۷	
اتوار	سوموار	منگل	بدھ	جمعرات	جمعہ	سنیچر	۷	۱۴	۲۱	۲۸	

کاوش: کاشفِ غفران، پٹنہ



ڈاکٹر بانوسرتاج

Jindran Nagar, Near Ist Mseb Tower, Pandharkawada Road, Yavatmal- 445001

شرافت کا لباس

شہبازی دی۔ ”ارے! دیکھو جی..... ایک آدمی اس طرف آ رہا ہے۔ چلو اُڑ کر اونچی شاخ پر بیٹھ جاتے ہیں، ورنہ یہ ہمیں مار ڈالے گا۔“ چڑیا نے گھبرا کر کہا۔ چڑے نے اس طرف دیکھا اور بولا:

”یہ آدمی شریف لگتا ہے۔ اس کی صاف ستھری اور سلیقہ سے بندھی ہوئی دستار دیکھو، اجلے سفید کپڑے دیکھو..... شکل سے بھی شرافت ٹپک رہی ہے۔ یہ ہمیں بھلا کیوں مارے گا؟“

چڑے نے ہاتھ بڑھا کر چڑیا کو تسلی دی۔ اتنی دیر میں وہ شخص نزدیک آ گیا۔ بڑی سرعت سے تیر کمان نکال کر اس نے تیر چلا دیا۔ تیر چڑے کو لگا۔ وہ فوراً زمین پر گرا، گر کر مر گیا۔ چڑیا نے واہلا چلا دیا۔ ساتھی دوڑے، اس شخص کو پکڑ لیا۔ چڑیا نے ہمدردوں کی مدد سے بادشاہ کے دربار میں فریاد کی۔ بادشاہ نے چڑیا سے کہا: ”میں تمہیں اختیار دیتا ہوں، جو سزا دینا چاہو اس شخص کو تم خود دو۔“

چڑیا نے ایک لمحہ، بس ایک لمحہ سوچا اور کہا: ”اس سے کہہ دیا جائے کہ اگر وہ شکاری ہے تو شکار پر نکلنے وقت شکاریوں کا لباس پہننے۔ شرافت کے لباس میں جنگل میں نہ آیا کرے۔“

ایک تھا چڑا، ایک تھی چڑیا۔ دونوں ایک دوسرے سے بہت محبت کرتے تھے۔ ان کے یہاں بچوں کی آمد آمتھی اور وہ گھونسلہ بنانے میں جی جان سے جٹے تھے۔ ایک دن آرام کرنے کے لئے وہ دونوں درخت کی نچلی شاخ پر بیٹھے اور باتیں کرنے لگے۔ چڑے نے کہا:

”جب انڈوں سے ہمارے بچے نکل آئیں گے تو تم آرام کرنا۔ دانہ دنکا لانے کی ذمہ داری میری ہوگی۔“

چڑیا نے محبت بھری نظروں سے چڑے کو دیکھا اور بولی:

”تمہیں بھی تو آرام کی ضرورت ہوگی۔“

”تمہیں بچوں کی حفاظت اور ان کی دیکھ بھال بھی تو کرنی ہوگی، اس لئے تمہیں آرام کی ضرورت بھی زیادہ ہوگی۔“

”سنو جی!“ چڑیا نے جوش سے کہا: ”میں نے سوچ لیا ہے کہ کچھ وقت دوسروں کو بھی دوں گی۔ میں دوسرے پرندوں کے بچوں کی دیکھ بھال کروں گی۔ اپنے بچوں کے ساتھ انہیں بھی پیار دوں گی۔“

”یہ تو بہت اچھی بات ہے۔ ہمیں ایک دوسرے سے مل کر رہنا چاہیے، ایک دوسرے کی مدد کرنی چاہئے۔“ چڑے نے چڑیا کو

خواجه اجمیر کی کا پیغام

پیارے بچو! ہندوستان ہمیشہ سے صوفیوں اور سنتوں کی دھرتی رہا ہے، جنہوں نے یہاں انسانیت اور محبت کا پیغام عام کیا۔ ہمارے ملک کی تاریخ میں ۱۱۹۲ء کا سال بڑا ہی یادگار ہے، اسی سال مشہور صوفی بزرگ حضرت خواجہ معین الدین چشتی نے اجمیر کی دھرتی پر قدم رکھا۔ وہ لگ بھگ ساٹھ برس کی عمر میں یہاں آئے تھے اور لگ بھگ چالیس برس یہاں گزار کر یہیں آسودہ خاک ہوئے۔ انہیں دنیا ”غریب نواز“ کے لقب سے یاد کرتی ہے جو اس بات کا ثبوت ہے کہ انہوں نے ہمیشہ ہی خاص طور پر غریبوں اور کمزوروں کو اپراٹھانے کے لئے کام کیا اور طرح طرح کی بھلائی کا پیغام دیا۔ حضرت خواجہ ایک خدا رسیدہ بزرگ اور مبلغ مصلح ہونے کے ساتھ ساتھ ایک بڑے مفکر، مصنف اور عظیم شاعر بھی تھے۔ ان کے اقوال کتابوں میں جا بجا ملتے ہیں۔ انہوں نے لکھا ہے کہ جو شخص اپنے پانہار کو یاد نہیں کرتا، وہ حرام روزی کھاتا ہے، بھائی کو ذلیل اور حقیر سمجھنے سے جو نقصان ہوتا ہے وہ کسی بڑے گناہ سے بھی بڑا نقصان ہے اور یہ کہ یقین ایک ایسا نور ہے جس سے انسان منور ہو جاتا ہے۔ جھوٹی قسم کھانے سے گھر کی برکت جاتی رہتی ہے اور وہ تباہ ہو جاتا ہے۔ بظاہر یہ چند چھوٹی چھوٹی باتیں ہیں، لیکن زندگی کو سنوارنے والی باتیں ہیں۔ اللہ کی یاد، بھائی چارہ، ایمان و یقین اور جھوٹ سے بچنا ہر حال میں ضروری ہے اور یہی خواجہ اجمیر کا پیغام ہے۔

بہنش فردوس

Sultanganj, P.o. Mahendru, Patna - 800006 (Bihar)

آواز کے لچھن

ایک لچکدار واسطہ کی ضرورت ہوتی ہے اور واسطہ میں اس حرکت کے آگے بڑھنے کی نوعیت جاننے کے لئے ہوا میں ارتعاش حرکت، آگے پیچھے کرنے والے جسم پر غور کرنا پڑتا ہے۔ اس کی ایک الگ لمبی تفصیل ہے۔ یہاں اتنا ہی یاد رکھنا کافی ہے کہ ہوا میں ہلکی بھاری لہر باری باری سے آگے بڑھتی جاتی ہے، اس کو طولی موجیں (Longitudinal waves) کہا جاتا ہے۔ جب یہ کان کے پردے سے ٹکراتی ہے تو اس میں بھی اسی طرح کی ارتعاشی حرکت (Vibrational Motion) پیدا ہو جاتی ہے اور اس حرکت کے ارتسامات جب دماغ تک پہنچتے ہیں تو سننے کا احساس ہوتا ہے یعنی آواز سنائی دینے لگتی ہے، ورنہ یہ تجربہ تو تمہیں ہوگا ہی کہ امی ابو پکارتے رہتے ہیں اور تم کھیل میں مگن رہتے ہو یعنی آواز سنائی نہیں دیتی ہے۔

یہاں یہ مزید بات بھی یاد رکھنے کی ہے کہ آواز کی ترسیل (Transmission) کے لئے تحریک جسم کے ارد گرد کسی لچکدار واسطے کا ہونا ضروری ہے۔ فلکی اجسام میں طرح طرح کے دھماکے ہوتے رہتے ہیں، مگر وہ زمین پر سنائی نہیں دیتے، اس لئے کہ خلا میں کوئی لچکدار مادہ نہیں ہوتا ہے۔ آواز کے ارسال کی قابلیت واسطے کی کثافت یعنی گد لے پن پر منحصر ہے۔ آخر کیا وجہ ہے کہ ہم ریل کی پٹری کے پاس کھڑے ہوں تو ہمیں دور سے آنے والی گاری کی آواز سنائی نہیں دیتی، لیکن اسی جگہ ہم پٹری پر کان رکھ دیں تو دور سے آنے والی ریل کے انجن کی حرکت کی آواز سنائی دے جاتی ہے۔ اس کی وجہ یہی ہے کہ آواز کی رفتار گیس کے مقابلے میں چار گونہ اور ٹھوس میں سولہ گونہ ہوتی ہے اور پٹری بہر حال ٹھوس ہے۔ آواز کی ایک طبعی خصوصیت وہ ہے جس کو تعداد ارتعاش (Frequency) کہتے ہیں اس کا اظہار سر (Tone) یا امتداد (Pitch) ہے۔ ایک عام صحت کا آدمی بیس سے بیس ہزار تعداد ارتعاش کے درمیان کی آواز سن سکتا ہے۔

”بادل کی گرج، ندی نالوں کا شور، چڑیوں کی چچہاٹ
..... مت پوچھو وہاں ایک عجیب فضا تھی۔“

پیارے بچو! یہ سطر میں کسی کہانی سے لی گئی ہیں، مگر یہاں میرا مقصد اس کہانی کا نام بتانا نہیں ہے اور یہ بتانا بھی نہیں کہ کس کیرکٹر نے یہ بات کس کیرکٹر سے کہی ہے اور قصہ کب کا اور کہاں کا ہے، بلکہ میں ان سطروں کے صرف تین لفظ لے کر اپنی بات آگے بڑھانا چاہتی ہوں، وہ تین لفظ وہی ہیں جن کے نیچے نشان لگا دیا گیا ہے یہ تینوں اصل میں مختلف آوازوں کے نام ہیں۔

فزکس کی پڑھائی میں بتایا جاتا ہے کہ بات کرنے پر جو تحریکیں اور جو ہیجان خارج ہوتے ہیں اس سے ارد گرد کے لوگوں کو آواز کا احساس ہوتا ہے۔ یہ تحریک یا ہیجان ”سٹیملس“ (Stimulus) کہلاتا ہے اور یہ تجربہ ہمارے لئے عام ہے۔ بھلا تم میں سے کس نے بادل کی گرج، ندی نالوں کا شور اور چڑیوں چہکار نہیں سنی ہوگی، مگر یہ بھی یاد رکھنے کی بات ہے کہ یہ ایسی تحریکیں ہیں جن پر انسان کا اختیار نہیں، لیکن کچھ تحریکیں ایسی بھی ہوتی ہیں جو انسان خود پیدا کر سکتا ہے۔ جیسے توپ کی گرج، بم کا دھماکہ، یہ ناخوشگوار تحریکیں ہیں جب کہ موسیقی کے راگ اور گانے خوشگوار تحریکیں۔

یقیناً یہاں تمہارے دماغ میں یہ بات آرہی ہوگی کہ آخر یہ تحریکیں کیا ہیں؟ اس سوال کا جواب یہ ہے کہ آواز کی تحریک کا اخراج منہ کے سامنے کی یا متحرک جسم کے ارد گرد کی ہوائی حرکت کا نتیجہ ہوتا ہے اور سننے والے کے کان کے داخلے پر ہوا میں بھی سننے وقت ایک قسم کی حرکت پائی جاتی ہے۔

یہ یاد رکھنے کی بات ہے کہ آواز پیدا کرنے والے اجسام ہمیشہ ہی متحرک حالت میں ہوتے ہیں اور اس حالت کو آگے پھیلنے کے لئے

ہونے پر ایسا بھی ہوتا ہے کہ یہ آواز ہندوئی روئی اور کپڑے میں آگ لگا دیتی ہے، یہاں تک کہ کیڑے کھڑے کچھ ثانیہ تک اس کے زیر اثر آجائیں تو وہ مر جاتے ہیں اور بیمار اور کمزور دل انسان کے دل کی دھڑکن اچانک بند ہو جاتی ہے۔ نور کی شعاعوں کی طرح ان کی اشاعت ایک ہی سمت میں ہوتی ہے۔ اسی بنا پر اس سے پانی کے جہاز اور آب دوز (پنڈولی) کشتیوں کا جائے وقوع بھی معلوم ہو سکتا ہے اور زیر زمین تیل اور معدنیات کے ذخیروں کی موجودگی بھی دریافت کی جاسکتی ہے۔ بالاصوتی امواج سے علم طب میں بھی کام لیا جاتا ہے۔

آوازوں کی موجوں کی ریکارڈنگ عموماً تین طریقے سے ہوتی ہے۔ پہلا طریقہ میکائیکل، دوسرا طریقہ مناظری اور تیسرا طریقہ مقناطیسی کہلاتا ہے۔ پہلے طریقے میں موم کے قرص پر نشانات لے کر اس کو پلاسٹک یا لاک کے قرص پر اتارا جاتا ہے۔ دوسرے طریقے میں ضیا برقی خانہ (Photo Electric Coll) کے استعمال سے سینما کے فلم پر نشانات لئے جاتے ہیں اور تیسرے طریقے میں پلاسٹک کی ٹیپ یا فولاد کے تار پر مقناطیسی اثرات حاصل کئے جاتے ہیں۔ اس طرح ریکارڈنگ کی ہوئی آواز کو دوبار سنایا جاسکتا ہے جس کا نام باز حصول (Reproduction) ہے۔ غرض کہ علم طبیعیات میں آواز کی دنیا بہت بڑی بھی ہے اور بہت دلچسپ سائنسی اور معلوماتی بھی۔ زبان و ادب والے علم لسانیات میں صوتیات کے عنوان سے جو کچھ پڑھتے پڑھاتے ہیں وہ بھی اسی کا ایک خاص پہلو سے ایک خاص حصہ ہے۔

☆ انسان اگر عقل کو دبا لے تو جانور ہو جائے اور اگر وہ اپنی خواہش کو

دبا لے تو فرشتہ بن جائے

☆ جن لوگوں کی امیدیں مختصر ہوتی ہیں انہیں مایوسی بھی کم سے کم

ہوتی ہے اور ان کے اعمال بھی زیادہ سے زیادہ درست رہتے ہیں

☆ جو میسر آئے اُس پر خدا کا شکر ادا کرو اور قناعت کر لو اور جو نہ ملے

اُس پر صبر کرو اور مایوس نہ ہو

☆ دنیا کی عزت مال سے ہے اور آخرت کی عزت اعمال سے ہے

☆ جس شخص کا کام بڑا ہو وہی شخص اصل میں بڑا اور محترم ہے

☆ انسان کو ہمیشہ اس کے کردار و اعمال کے آئینے میں دیکھو

یہ بھی یاد رکھنے کی بات ہے کہ موسیقی سر میں ارتعاش (Oscillation) باقاعدہ مسلسل اور سادہ ہوتا ہے جب کہ شور (Noise) میں ارتعاش بے قاعدہ، پیچیدہ اور بس لحد بھر کے لئے ہوتا ہے۔ یہی وجہ ہے کہ شور میں آواز سنائی نہیں دیتی جب کہ سنگیت کے درمیان گیت کے بول سنائی دے جاتے ہیں۔

امتداد، آواز کی اس خصوصیت کا نام ہے جس سے ہمارے لئے بھاری اور باریک آواز میں امتیاز کرنا ممکن ہوتا ہے۔ آواز کی ایک اور طبیعی خاصیت شدت بھی ہے جس سے آواز کی بلندی اور پستی واقع ہوتی ہے۔

آواز کی انتہائی شدت گمک (Resonance) یا زور دار دھماکہ کہلاتی ہے۔ آپ نے پڑھا ہوگا یا سنا ہوگا کہ دھماکہ اتنا تیز تھا کہ کھڑکیوں کے شیشے ٹوٹ گئے۔ یہ بہت بلند گمک (Loud) کی وجہ سے ہی ہوتا ہے۔ آواز کی ایک اور طبیعی خاصیت ”کیفیت“ (Timber) کہلاتی ہے۔ سارنگی، ہارمونیم اور بانسری سے آواز تو ایک ہی امتداد کے سر سے نکلتی ہے، لیکن آسانی سے اسے الگ الگ محسوس کر لیا جاتا ہے، کیوں کہ ان آلات سے ایک ہی بنیادی سر بلکہ اس کے ساتھ مضاعف سرتیاں (Overtones) بھی نکلتی ہیں جن کی تعداد ہر موسیقی کے لئے جدا گانہ ہوتی ہے اور یہی کیفیت کا باعث بنتی ہے۔

یہ بھی یاد رکھنے کی بات ہے کہ آواز کی موجوں میں نور کی موجوں کی طرح انعکاس (Reflection) انعطاف (Refraction) انعکاس () اور انجذاب (Absorption) ہوتا ہے۔ انعکاس سے گونج (Echo) پیدا ہوتی ہے جس کا لحاظ عمارتی صوتیات جیسے مکان، لیکچر ہال اور سنگیت ہال وغیرہ بناتے وقت رکھا جاتا ہے۔

جب آواز کی موج کے روبرو کوئی رکاوٹ حاصل ہو تو اس ”انکسار“ (Diffraction) کی وجہ سے وہ موج کناروں سے مڑ کر دوسری طرف چلی جاتی ہے اسی لئے کبھی آواز ادھر ہوتی ہے اور لگتا ہے کہ ادھر سے آرہی ہے۔

جب آواز کی موجوں کا تعداد ارتعاش بیس ہزار یعنی سماعت کی انتہا سے زیادہ ہو جاتا ہے تو یہ ”بالاصوتی“ آواز ایک عذاب بن جاتی ہے۔ کان کے پردے پھٹ جاتے ہیں۔ توانائی اور شدت زیادہ

ساتھ ہمیں جمہوریت کی بیش بہا نعمت ملی اور دنیا کی دیگر قوموں کی برادری میں ایک جدید قوم کی حیثیت سے دنیا کی سب سے بڑی جمہوریت کا تختہ لے کر شامل ہوئے۔ بیشک ہمارے رہنماؤں نے وطن کی آزادی کے بعد جو فیصلہ لیا تھا، وہ ہمارے قومی مزاج اور قومی پسند سے بالکل ہی ہم آہنگ اور اس کے عین مطابق تھا۔ یہی وجہ ہے کہ ہمارے ملک میں جمہوریت کی جڑیں اتنی مضبوط ہو چکی ہیں کہ کوئی طاقت اُسے ہلانہیں سکتی۔ جمہوریت پر یقین ہمارا بہت بڑا اور بہت ہی اصول قومی سرمایہ ہے۔

۲۶ جنوری کی تاریخ آتی ہے تو ملک کے طول و عرض میں ہر جگہ، شہر سے لے کر گاؤں تک یوم جمہوریہ کی رنگارنگ تقریبیں منعقد ہوتی ہیں، خاص طور سے اسکولوں، مدرسوں، کالجوں اور دیگر تعلیمی اداروں میں تو جشن جمہوریہ کے پروگراموں کی بہار رہتی ہے اور یہ سب کچھ ضروری بھی ہے اور انسانی فطرت کے مطابق بھی، لیکن اسی کے ساتھ ساتھ ہمیں یہ بھی یاد رکھنا چاہئے کہ یہ قومی تہوار کا دن ہے اور تہوار مذہبی ہو یا قومی، بہر حال اس کا مقصد صرف یہ نہیں ہوتا ہے کہ خوشی کا اظہار کیا جائے اور کچھ خاص اہتمام کیا جائے، مثلاً یوم جمہوریہ آیا ہے تو پرچم کشائی ہو، قومی ترانے گائے جائیں۔ مٹھائیاں بانٹی جائیں، طرح طرح کی سجاوٹ ہو اور ثقافتی پروگرام کا انعقاد ہو، بلکہ اس کا مقصد یہ ہوتا ہے کہ جہاں ہم پورے جوش و خروش اور عقیدت و احترام کے ساتھ یہ سارے کام کریں، وہیں ہم یہ بھی عہد کریں کہ ملک و قوم کی ترقی اور آئین کی حفاظت کے لئے ہم کبھی اپنی ذمہ داریوں اور اپنی قربانیوں سے پیچھے نہیں ہٹیں گے بلکہ ہمیشہ ہی تازہ عزم و حوصلے اور پوری سجداری کے ساتھ وہ سب کچھ کرتے رہیں گے جو عوام کے لئے ہو، عوام کے فائدے کے لئے ہو اور عوام کی فلاح و آسودگی اور ایک دوسرے کی ترقی کے لئے ہو۔ اس سمت میں سوچنے اور بڑھنے کا سب سے پہلا اور سب سے کامیاب طریقہ یہ ہے کہ ہم اپنی پڑھائی پر دھیان دیں اور گھر سے لے کر باہر تک ہر جگہ اپنے بڑوں سے وہ باتیں سیکھتے رہیں جن سے زندگی سنبھلتی ہے اور ملک و قوم سے محبت کا سچا شعور بڑھتا ہے۔



پرویز اختر

Pathar Ki Masjid, Patna - 800006

یوم جمہوریہ

پیارے بچو! ہمارے قومی تہوار کے دن عیسوی سال میں دوبار آتے ہیں، ایک بار آٹھویں مہینہ کی پندرہویں تاریخ کو جسے ہم سب ”یوم آزادی“ کہتے ہیں اور دوسری بار سال کے پہلے مہینہ کی چھبیس تاریخ کو جسے ”یوم جمہوریہ“ کہا جاتا ہے۔ لفظ ”جمہوریہ“ جمہور سے بنا ہے جس کے معنی ہیں تمام، سب۔ یہ عربی زبان کا لفظ ہے، چنانچہ جب ”قول جمہور“ یا ”جمہور کی رائے“ کہا جاتا ہے تو اس کا مطلب ہوتا ہے، سمجھوں کا قول یا سمجھوں کی رائے۔ ایک دور تھا، انگریزوں کی غلامی اور سات سمندر پار والوں کی حکمرانی کا دور، جب عوام کے فیصلے کی کوئی قدر قیمت نہ تھی اور عام لوگوں کی بات، ملک کے عام باشندوں کی رائے کا کوئی تصور تک نہیں تھا۔ خدا کا شکر ہے کہ وہ دور گیا، اب ہمارا دلش آزاد ہے اور جمہوریت کے سائے میں پھل پھول رہا ہے۔

”جمہوریت“ اس نظام حکومت کا نام ہے جو عوام کے نمائندے چلاتے ہیں اور ”جمہوری“ اُس سلطنت کو کہا جاتا ہے جس میں عام لوگوں کے چنے ہوئے آدمی شریک حکومت ہوں۔ ایسی حکومت کا قانون ”جمہوری آئین“ کہلاتا ہے۔

۲۶ جنوری ۱۹۵۰ء آزاد وطن میں ہمارے اپنے بنائے ہوئے جمہوری دستور کے نفاذ کی تاریخ ہے، وہ جمعرات کا دن تھا اور ہجری کلینڈر کے حساب سے ۱۷ جمادی الاول ۱۳۶۹ھ۔ یہ بڑے فخر کی بات ہے کہ ہم دنیا کی سب سے بڑی جمہوریت کے مالک ہیں اور ہم نے آزادی لینے کے ساتھ ساتھ اس نظام کو نہایت خوبی اور خوبصورتی کے ساتھ نہ صرف سنبھال رکھا ہے بلکہ اسے مضبوط، مقبول اور مثالی بھی بنایا ہے۔ ہم بہر حال اپنے ملک کے لئے جمہوری آئینی ڈھانچے کی تشکیل و تعمیر اور اس کے گونا گوں فائدوں پر پورا پورا یقین رکھتے ہیں۔

یہ ہمارے لئے بہت ہی خوش قسمتی کی بات ہے کہ آزادی کے



نزہت پروین نزہت

Women's College, Hajipur, Vaishali - 844101

سعدی شیرازی

وقت کے بڑے بڑے اساتذہ سے مختلف علوم و فنون کا درس لیا۔
شیخ بچپن سے ہی نہ صرف بہت ذہین اور محنتی تھے بلکہ خوش
بیانی اور حسن تفریر کے مالک تھے۔ اُن کی ان خوبیوں کی وجہ سے مدرسہ
نظامیہ کے بعض طالب علم ان سے حسد کرتے تھے، ایک دن کا واقعہ ہے کہ
شیخ نے اپنے استاد سے حاسدوں کی شکایت کی تو استاد نے فرمایا:
”وہ بھی اپنی عاقبت خراب کر رہے ہیں اور تم بھی۔ وہ

رشک و حسد سے اور تم بدگوئی اور غیبت سے۔“

جب شیخ تحصیل علم سے فارغ ہوئے تو دفتر کائنات کے مطالعہ کی ٹھانی
اور سیاحی پر کمر بستہ ہو گئے اور تیس برس تک سیر و سیاحت کرتے رہے۔
شیخ کے کلام سے پتہ چلتا ہے کہ وہ متوکل درویشوں کی طرح سفر کرتے
تھے۔ ہر طرح کی تکلیفیں جھیلنے، مگر آف تک نہ کرتے۔ شیخ نے عرب،
ایشیائے کوچک اور شمالی افریقہ کا سفر کیا اور پاپیادہ کئی جگہ بھی گئے۔ انہیں
ابن بطوطہ کے بعد دنیا کا دوسرا بڑا سیاح کہا جاتا ہے۔

شیخ ”گلستان“ میں لکھتے ہیں کہ میں نے زمانے کی سختی کا
کبھی شکوہ نہیں کیا، لیکن ایک موقع پر دامن استقلال ہاتھ سے چھوٹ گیا۔
نہ میرے پاؤں میں جوتی تھی اور نہ جوتی خریدنے کا مقدور تھا۔ اسی حال
میں غمگین و تنگ دل کوفی کی جامع مسجد میں پہنچا۔ کیا دیکھتا ہوں کہ ایک
شخص پڑا ہے جس کے سرے سے پاؤں ہی نہیں ہیں۔ اس پر میں نے
خدا کا شکر ادا کیا اور اپنے شکے پاؤں غنیمت سمجھے۔

شیخ صبر و قناعت کے ساتھ ساتھ عزت نفس کی دولت سے
بھی مالا مال تھے۔ شیخ کی تصانیف میں ”گلستان“ اور ”بوستان“ ایسی
کتابیں ہیں کہ فارسی زبان میں کوئی کتاب ان سے زیادہ مقبول نہیں۔
ان کتابوں کی بنیاد اخلاق و فصیحیت پر رکھی گئی ہے۔

شیخ سعدی نے اگرچہ عربی اور فارسی قصیدے بھی لکھے اور

عزیز بچو! ہمیں پوری امید ہے کہ شیخ سعدی شیرازی کا نام
تم نے ضرور سنا ہوگا۔ وہ ایران کے مایہ ناز شاعر اور نثر نگار گزرے ہیں۔
ان کی فارسی کتابیں ”گلستان“ اور ”بوستان“ دنیا بھر میں شہرت رکھتی ہیں
اور صرف مدرسوں میں نہیں بلکہ اسکولوں، کالجوں اور یونیورسٹیوں کے
فارسی نصاب میں بھی پڑھائی جاتی ہیں۔ انہیں معلم اخلاق اور ان کی
کتابوں کو ”کتاب الاخلاق“ کہا جاتا ہے۔ تھوڑے لفظوں میں زندگی کو
سنورانے والی بڑی سے بڑی بات کہہ دینے کا وہ مثالی ہنر رکھتے تھے اور
سادہ زبان میں بلند سے بلند تر اور عمدہ سے عمدہ خیالات پیش کر دیتے
تھے۔ کسی موضوع پر کیا لکھنا ہے اس کا خیال تو اکثر لکھنے والے رکھا ہی
کرتے ہیں، مگر سعدی کے بارے میں مشہور ہے کہ کس موضوع پر کیا
نہیں لکھنا ہے، اس بات کا بھی انہیں ہمیشہ اور پورا پورا خیال رہتا تھا۔

سعدی کا اصل نام شرف الدین، لقب مصلح اور تخلص سعدی
تھا۔ وہ شیراز کے رہنے والے تھے۔ ان کی پیدائش ۱۱۸۴ء میں ہوئی اور
سو برس سے زیادہ عمر پا کر ۱۲۹۱ء میں وہ اس دنیا سے رخصت ہوئے۔
ان کا مزار دکنشا کے قریب پہاڑ کے دامن میں واقع ہے اور یہ جگہ اب
اس نسبت سے ”سعدیہ“ کہلاتی ہے۔ شیخ کے والد کا نام عبداللہ شیرازی
تھا۔ وہ بادشاہ اتابک سعدزنگی کے دربار سے وابستہ تھے۔ گھر دیندار تھا،
اس لئے بچپن سے ہی سعدی روزہ نماز کے پابند تھے۔ چھوٹی سی عمر سے
ہی عبادت، شب بیداری اور تلاوت قرآن کا انہیں بے حد شوق تھا۔

سعدی شیرازی اگرچہ کم سنی میں ہی باپ کے سایہ سے محروم
ہو گئے تھے، لیکن ان کی ماں ان کی جوانی کے زمانے تک زندہ رہیں اور
انہوں نے اپنے بیٹے کی تعلیم و تربیت پر پورا دھیان دیا۔ اُس زمانے کے
مطابق ابتدائی تعلیم میں مہارت کے بعد، وہ بغداد کے ”مدرسہ نظامیہ“ میں
داخل ہوئے اور وہاں علامہ ابن جوزی جیسے صاحب علم و فن اور اُس

رخشاں ہاشمی

Shah Zubair Road, Rizwi Colony, Munger (Mob. 9304342562)



سردی کا موسم

موسم سردی کا پھر آیا
بیلو تھر تھر کانپ رہا ہے
تاپ رہی ہے منی ہیٹر
اس سردی میں کون نہائے
دور بھگائیں می سردی
ٹھنڈ سے بچو تم بھی بچنا
گرم دودھ بھی پینا بچو
خوب کرو اب موج اور مستی

شال رضائی سویٹر لایا
کمبل سے تن ڈھانپ رہا ہے
پہنے ہوئے ہے ٹوپی مفطر
دیکھ کے پانی سب چلائے
پاپا کے سنگ پی کر کافی
جیکٹ ٹراؤزر پہنے رہنا
مستی سے پھر جینا بچو
ہوئی ہے اسکول میں چھٹی



آدمی اللہ کے شکر کا حق کیسے ادا کر سکتا ہے کہ ایک سانس پر دو شکر واجب ہے، ایک سانس کے اندر سے باہر آنے کا اور دوسرا باہر سے اندر جانے کا۔ اسی طرح سعدی نے اپنے ایک شعر میں یہ مضمون بیان کیا ہے کہ آدم کی اولاد گویا ایک جسم کے مختلف اعضا ہیں، اس لئے کہ وہ ایک ہی جوہر یعنی مٹی سے بنے ہیں۔ سعدی نے اپنی کتابوں میں یہ بھی بتایا ہے کہ دشمن سے ہر وقت بچو اور دوست سے اُس وقت جب وہ تمہاری تعریف کرنے لگے اور یہ کہ جو شخص نصیحت نہیں سنتا ہے، آخر کار اسے ملامت سننا پڑتا ہے اور کمزوروں پر رحم نہ کھانے والا شہ زوروں سے مار کھاتا ہے۔ حریص یعنی لالچی آدمی ساری دنیا لے کر بھی بھوکا ہے اور تھوڑے پر صبر کرنے والا ایک روٹی سے بھی پیٹ بھر سکتا ہے۔ سعدی کی ”گلستاں“ میں آٹھ باب ہیں اور ”بوستاں“ میں دس باب جو منظوم حکایتوں پر مشتمل ہیں اور ان میں زندگی اور بندگی کے تعلق سے طرح طرح کے موضوعات پر آفاقی صدائیتوں کا بیان ملتا ہے اور نصیحت کا ایسا انداز جو دلوں کو چھو لیتا ہے۔

فارسی غزل اور رباعی میں بھی اپنے کمالات دکھائے، لیکن ان کے نام کو زندہ رکھنے والی وہی دو کتابیں ہیں جن کا ابھی ذکر کیا گیا۔ سعدی نے ”بوستاں“، ۱۲۵ء میں اور ”گلستاں“ اس کے ایک سال بعد لکھا تھا۔ اس لحاظ سے ہم کہہ سکتے ہیں کہ یہ کتابیں لگ بھگ ساڑھے سات سو سال سے زیادہ پرانی ہیں، مگر ان کی مقبولیت اور افادیت آج بھی اپنی جگہ برقرار ہے۔ ان کتابوں میں شیخ نے اپنی ستر سالہ زندگی کے تجربوں اور مشاہدوں کا نچوڑ، حکایات اور مثنویات کی شکل میں ہمارے سامنے رکھ دیا ہے۔ یہ کتابیں صرف بڑوں کے لئے نہیں بلکہ بچوں کے لئے بھی خاص طور سے نہایت فائدہ مند ہیں۔ یہ کتابیں اگرچہ فارسی زبان میں ہیں، مگر دنیا کی بہت ساری زبانوں میں ان دونوں کتابوں کا ترجمہ ہوا ہے۔ اردو میں بھی ”گلستاں“ اور ”بوستاں“ ترجمہ کے ساتھ عام طور سے ملتی ہے۔

سعدی شیرازی کی یہ کتابیں کیا ہیں، حکمت و نصیحت کا سدا بہار گلدستہ ہیں۔ ان میں شیخ کے ایک سے بڑھ کر ایک عمدہ اور کارآمد اقوال موجود ہیں۔ ”گلستاں“ کے شروع میں ہی انہوں نے لکھا ہے کہ

مانوس سہسرامی

غزل



ہائے کیا کیا سماں روح پرور لئے اپنے دامن میں برسات پھر آگئی
 کوک کونل کی ، چشمے اُبلنے لگے ، اودی اودی گھٹا پھول برساگئی
 مسکراتی ہوئی دھوپ نکلی کبھی ، ٹھنڈی ٹھنڈی ہواؤں کے جھونکے کبھی
 نغمہ موجِ آبِ رواں ہر طرف ، دل کے دل آئے بادل گھٹا چھاگئی
 پھول پتوں سے آراستہ جھاڑیاں ، وہ مہکتی ہوئی کونپلیں وادیاں
 جب بھی اٹھی گھٹا جھومتی جھامتی ، سبز پوشاک صحرا کو پہناگئی
 وادی سبز میں چاندنی کا سماں ، رات بھیگی ، خموشی کا عالم ہے یہ
 آبشاروں کی لے ٹوٹی ہی نہیں ، جیسے مانوس دنیا کو نیند آگئی

مانوس سہسرامی ایک دیدار علمی گھرانے سے تعلق رکھتے تھے، اُن کا اصل نام محمد الطاف حسین تھا، لیکن شعر و شاعری کی دنیا میں وہ اپنے قلمی نام مانوس سہسرامی سے ہی مشہور ہوئے۔ مانوس کے والد منشی اصغر حسین ابن دلاور حسین ایک تجارت پیشہ آدمی تھے اور مانوس کی والدہ بی بی بتول بنت شیخ حیدر علی ایک سرکاری اسکول میں معلقہ تھیں۔ مانوس کی تاریخ پیدائش یکم جنوری ۱۹۱۳ء بروز جمعہ اور جائے پیدائش آبائی مکان محلہ چوکھنڈی سہرام ہے۔ ابتدائی تعلیم کے بعد مانوس نے ”نذیریہ اردو اسکول“ اور ”مدرسہ حسینیہ“ میں تعلیم پائی، لیکن دس بارہ سال کی عمر میں ہی گھر کی معاشی حالت بگڑ جانے کی وجہ سے ان کی تعلیم کا روایتی سلسلہ موقوف ہو گیا اور وہ مسلسل معاشی تنگی کے حصار میں ہی گھرے رہے۔ بیٹری سازی، مالا سازی، گھڑی سازی، قفل سازی اور قلم کی مرمت جیسے چھوٹے چھوٹے کاموں سے کسی طرح گھر کی ذمہ داری پوری کرتے رہے، لیکن انہیں فارغ البالی نہیں ملی، البتہ یہ ضرور ہوا کہ تلاشِ معاش میں عاتق بہاری کی صحبت اور ایک نجیب آبادی خاندان کے علمی کتب خانہ سے فائدہ اٹھانے کے مواقع میسر آ گئے۔ مانوس کو قدرت نے کچھ خاص صلاحیتیں دی تھیں اور شاعری کا بہترین ذوق بخشا تھا، چنانچہ مجلسی فیضان، کتابوں کے مطالعے اور مست سہسرامی، شفق عماد پوری، عشرت لکھنوی، جلیل مانک پوری، سیما اکبر آبادی اور دل شا جہاں پوری جیسے اساتذہ وقت سے مشورہ سخن کے ساتھ وہ اپنی شاعری کا سفر آگے بڑھاتے رہے۔ مانوس کے تین شعری مجموعے ”سازالم“ (۱۹۵۱ء)، ”نقشِ ناتمام“ (۱۹۷۳ء) اور ”نالہ شب گیز“ (۱۹۸۱ء) ان کی حیات میں شائع ہوئے اور ”کلیات مانوس“ کی اشاعت ان کی وفات کے بعد ۱۹۸۵ء میں ہوئی۔ مانوس کی وفات ۱۶ ربیع الاول ۱۴۰۲ھ ۱۳ جنوری ۱۹۸۲ء بروز چہارشنبہ ہوئی۔ مانوس کی رحلت کے بعد نومبر ۱۹۸۸ء میں ڈاکٹر خالد سجاد کی کتاب ”مانوس سہسرامی: شخص اور شاعر“ بھی اشاعت یافتہ ہے۔

ZABAN-O-ADAB

Monthly Journal of Bihar Urdu Academy

(Under The Department of Minority Welfare, Govt. Of Bihar)

Registered with Registrar, News Paper of India R.N.No.- 26469/75


SSPOST Regd. No.- PT- 58 upto- 31-12-2026

Bihar Urdu Academy, Urdu Bhawan, Ashok Rajpath, Patna - 800004

Volume : 45

January - 2024

No. 01



غلام سرور

ایڈیٹر، پبلشر ابرار احمد خان، سکریٹری بہار اردو اکادمی نے پاکیزہ آفسیٹ پریس، شاہ گنج، درگاہ روڈ، پٹنہ ۸۰۰۰۰۶ میں
طبع کرا کے دفتر بہار اردو اکادمی، اردو بھون، اشوک راج پتھ، پٹنہ ۸۰۰۰۰۴ سے شائع کیا

Printed and published by *Ibrar Ahmad Khan* Editor & Secretary Bihar Urdu Academy,
on behalf of Bihar Urdu Academy, Urdu Bhawan, Patna-4 through Pakiza Offset Press
Shahganj, Dargah Road, Patna - 800006

Rs. 15